

چه خوش بودے اگر ہر یک زامت نور دیں بودے  
ہمیں بودے اگر ہر دل پر از نور یقیں بودے

# قدرت ثانیہ کا دروازہ



عبدالباسط شاہد

یکے از مطبوعات

حضرت اقدس مسیح موعود علیہ الصلوٰۃ والسلام تحریر فرماتے ہیں:

”...وَهُوَ خَيْرُ الْوَاهِبِينَ - لَا رَيْبٌ فِي أَنَّهُ نُخْبَةُ الْمُتَكَلِّمِينَ - وَ زُبْدَةُ الْمُؤْلِفِينَ - يُشَرِّبُ النَّاسُ مِنْ عَبَابِ زَلَالِهِ - وَ يُشْتَرِى كَشْرَابٍ طَهُورٍ قَوَارِيرَ مَقَالَهُ - هُوَ فَخْرُ الْبَرَّةِ وَ الْخَيْرَةِ وَ فَخْرُ الْمُؤْمِنِينَ - فِي قَلْبِهِ آنُوَارٌ سَاطِعَةٌ مِنَ اللَّطَائِفِ وَ الدِّقَائِقِ - وَ الْمَعَارِفِ وَ الْحَقَائِقِ - وَ الْأَسْرَارِ وَ اسْرَارِ الْأَسْرَارِ وَ لِبَعَاتِ الرُّوحَانِيَّينَ ...“

(آئینہ کمالات اسلام روحانی خزانہ جلد 5 ص 585)



حضرت اقدس مرزا غلام احمد صاحب قادر یانی مسیح موعود و مهدی معہود علیہ الصلوٰۃ والسلام



حضرت اخان حافظ حکیم مولانا نور الدین صاحب خلیفۃ المسیح الاول رضی اللہ تعالیٰ عنہ

چہ خوش بودے اگر ہر یک زامن نور دیں بودے  
ہمیں بودے اگر ہر دل پر از نور یقین بودے

## فتدرست ثانیہ

## کا دور را ذل

قدرتِ ثانیہ کا دورہ اول : نام کتاب



## اظہارت شکر

هم محترم کے شکر گزار ہیں جنہوں نے اپنے والدین کو ایصالِ  
ثواب کے لئے اپنے چھوٹے بھائی کی اس کتاب کے لئے مالی تعاون کیا ہے۔ دعا ہے کہ  
مولانا کریم ان کے والدین محترم عبدالرحیم صاحب دیانت درویش قادریان اور محترمہ آمنہ  
بیگم صاحبہ کو اعلیٰ علیمین میں مقام قرب عطا فرمائے اور محترم  
کی خود جزا بین جائے۔ آمين اللہ هم آمين۔



## مندرجات

نمبر شار	مضامین	صفحہ نمبر
1	اظہار تشکر	3
2	پیش لفظ	5
3	عرض حال	6
4	حضرت مسیح موعود علیہ السلام کے روایا، کشوف، الہامات اور تحریرات	
5	میں حضرت حکیم الامت مولانا نور الدین خلیفۃ الٰوَّل کا ذکر نیز	7
5	حضرت مولانا حکیم نور الدین صاحب کی مختصر سوانح	11
6	قدرتِ ثانیہ کا ظہور اور بیعت خلافت اولیٰ	30
7	حضرت خلیفۃ المسیح الٰوَّلؑ کی تصنیفات کا تعارف	40
8	خلافت اولیٰ اور احمدیہ پریس	65
9	خلافت اولیٰ اور دعوت الی اللہ	85
10	متفرق اہم واقعات	96
11	حضرت ابو بکر صدیقؓ سے مشابہت	108
12	عماراتِ سلسلہ میں ترقی	122
13	خلافت کا صحیح مقام	131
14	موت العالم۔ موت العالم	138
15	حرف آخر	143



# پیش لفظ

## عرض حال

مضمون زیر نظر خاکسار کی ایک ایسی کوشش ہے جس پر نصف صدی سے زیادہ عرصہ گزر چکا ہے۔ میرے بزرگ حضرت مولانا شیخ عبد القادر صاحب مرحوم نے اس عنوان پر جو حق تحریر ادا کیا (حیات نور) اور میرے محترم دوست مولانا دوست محمد صاحب نے جو حق تاریخ ادا کیا (تاریخ احمدیت) یہ اس سے بہت پہلے کی تحریر ہے۔ ایک عرصہ تک اس کتاب کے متعلق یہی خیال رہا کہ ضائع ہو چکی ہے اور مجھے اس کا زیادہ افسوس بھی نہیں تھا کیونکہ اس موضوع پر اس سے بہتر کتب اور مضامین سلسلہ کے لڑپچر میں قیمتی اضافہ کر چکے ہیں۔ خدا تعالیٰ کے فضل سے اس مضمون کی دستیابی، نظارت اشاعت سے شائع کرنے کی اجازت، الجنة کراچی کی اشاعت کے لئے آمادگی بتاتی ہے کہ کُلُّ اُمرِ مَرْهُونٍ پاؤ فاقِ تہہ ہر کام کے لئے ایک وقت مقرر ہوتا ہے۔ اور صد سالہ خلافت جوبلی سے بہتر اس مضمون کی اشاعت کے لئے اور کون ساموں ہو سکتا ہے۔

جماعت کے سامنے یہ مضمون اس کی خوبیوں کی وجہ سے نہیں بلکہ حضرت مسیح موعود علیہ السلام کی اس خواہش..... ”دل میں از بس آرزو ہے کہ اور لوگ بھی مولوی صاحب کے نمونہ پر چلیں.....“ (از الہ اوہام) کوڈہن میں رکھتے ہوئے پیش کیا جا رہا ہے اگر ان سطور کے لکھنے والے یا کسی قاری کو حضرت مولانا کی طرح دین حق اور بانی اسلام حضرت محمد مصطفیٰ صلی اللہ علیہ وسلم پر ایمان کامل اور توکل علی اللہ نصیب ہو جائے۔ اگر کسی کو ویسا عشق قرآن حاصل ہو جائے۔ اگر کسی کو خدمت دین کے لئے جانی و مالی قربانی کرنے کا جذبہ پیدا ہو جائے۔ اگر عالم باعمل ہونے کے ساتھ ساتھ ویسی ہی اطاعت خاکساری و انکساری حاصل ہو جائے۔ اور دل پر از نور تیقین ہو جائے تو زہے قسمت و سعادت۔

## حضرت مسیح موعود علیہ السلام کے رویا، کشوف، الہامات

اور تحریرات میں حضرت حکیم الامت

حضرت مولانا نور الدین خلیفہ مسیح اول کا ذکر خیر

(اللہ تعالیٰ آپ پر راضی ہو)

1-13 فروری 1887 کو حضرت اقدس کو الہام ہوا 'عبد الباسط' جس سے آپ نے اسے حضرت مولانا نور الدین کی طرف اشارہ خیال فرمایا اور حضرت مولانا نے متعدد بار فرمایا کہ میرا الہامی نام عبد الباسط ہے۔

2- خواب میں دیکھا کہ میں ایک نشیب گڑھے میں کھڑا ہوں اور اوپر چڑھنا چاہتا ہوں مگر ہاتھ نہیں پہنچتا۔ اتنے میں ایک بندہ خدا آیا اُس نے اوپر سے میری طرف ہاتھ لمبا کیا اور میں اُس کے ہاتھ کو پکڑ کے چڑھ گیا اور میں نے چڑھتے ہی کہا کہ خدا تجھے اس خدمت کا بدل دیوے۔ آج آپ کا خط پڑھنے کے ساتھ میرے دل میں پختہ طور پر جنم گیا کہ وہ ہاتھ پکڑنے والا جس سے رفع تردد ہوا آپ ہی ہیں کیونکہ جیسا کہ میں نے خواب میں ہاتھ پکڑنے والے ہاتھ کے لئے دعا کی ایسا ہی برقت قلب خطا پڑھنے سے آپ کے لئے منہ سے دلی دعائیں گے۔

مستجائب انشاء اللہ تعالیٰ۔ (تذکرہ صفحہ 111 ایڈیشن دوم)

3- مارچ 1893 نور الدین کو دو گلاس دودھ کے پلائے۔ ایک ہم نے خود دیا اور دوسرا اُس نے مانگ کر لیا اور کہا سرد ہے۔ پھر دودھ کی ندی بن گئی اور ہم اُس میں نبات کی ڈلی ہلاتے جاتے ہیں۔ (تذکرہ صفحہ 652)

4- 2-13 اپریل 1893ء کو الہام ہوا لآتَصْبُونَ إِلَى الْوَطَنِ . فِيهِ تُهَانُ وَ تُمْتَحَنُ یہ الہام نور الدین کے متعلق معلوم ہوتا ہے۔ (تذکرہ صفحہ 652)

ترجمہ:- توطن کی طرف ہرگز توجہ نہ کراس میں تیری اہانت ہو گی اور تکلیفیں اٹھانی پڑیں گی۔  
 5- حضرت حکیم مولوی نور الدین صاحب کی طبیعت بہت علیل رہی چنانچہ اسی وجہ سے آپ کو  
 درس قرآن ملتی رکھنا پڑا۔ آپ کی طبیعت کی ناسازی دیکھ کر حضرت مسح موعود علیہ السلام نے آپ  
 کی صحت کے لئے کثرت سے دعا شروع کی تو 6 جنوری (1905-نالق) کو آپ نے تشریف لا کر  
 فرمایا میں دعا کر رہ تھا کہ یہ الہام ہوا:

إِنْ كُنْتُمْ فِي رَيْبٍ هُنَّا نَزَّلَتْ عَلَى عَبْدِنَا فَتُؤْمِنُ بِشَفَاعَهُ إِنْ مُّنْعِلٌهُ

(تذکرہ صفحہ 440)

ترجمہ:- جو کچھ ہم نے اپنے بندے پر نازل کیا ہے اگر تمہیں اس میں کچھ شک ہو تو اس کی شفافیت کی مثل کوئی شفاقت پیش کرو۔

حضرت مسح موعود علیہ السلام اپنے ایک مرید با صفا، عالم با عمل حاجی الحرمین حافظ علامہ نور الدین کا ذکر خیر کرتے ہوئے فرماتے ہیں:  
 (عربی سے ترجمہ)

”میرے سب دوست متھی ہیں ان میں سب سے زیادہ صاحب بصیرت، صاحب علم، اکمل الائیمان والا اسلام، محبت، معرفت، خشیت اور یقین اثبات والا بزرگ فرد۔ متھی عالم، صالح، فقیہ، عظیم الشان محدث و ماہر طبیب، حکیم حاجی الحرمین، حافظ قرآن، قریشی فاروقی جس کا اسم گرامی حکیم نور الدین بھیروی ہے۔ اللہ تعالیٰ اسے دین دنیا میں اجر عظیم سے نوازے۔ صدق و صفا، اخلاص و محبت اور وفاداری میں میرے سب مریدوں سے وہ اول نمبر پر ہے اور ایثار و انتظام اور خدمت دین میں عجیب حال میں ہیں۔

اس نے خدمت دین میں بہت خرچ کیا ہے اور میں نے انہیں ایسا مخلص پایا ہے جو اولاد و ازواج پر اللہ تعالیٰ کی رضا کو مقدم رکھتے ہیں اور ہمیشہ اسی کی رضا کے خواہاں رہتے ہیں اور ہر حال میں شکر گزار رہتے ہیں۔ وہ شخص رقیق القلب، صاف طبع، حلیم، کریم اور

جامع الخیرات، دنیوی للذات سے بہت دور، بھلائی اور نیکی کے کسی موقع کو ضائع نہ کرنے والا۔ وہ پسند کرتے ہیں کہ آنحضرت صلی اللہ علیہ وسلم کے دین کی خاطر اپنا خون پانی کی طرح بہادیں اور اپنی جان اس راہ میں قربان کر دیں اور دین میں فتنوں کا قلع قع کرنے کے لئے اپنا آپ قربان کر دیں۔“

(جماعۃ البشیری، روحانی خزانہ جلد 7 صفحہ 180)

حضرت اقدس مسیح موعود علیہ السلام نے تحریر فرمایا:

”مولوی حکیم نور دین صاحب اپنے اخلاص اور محبت اور صفت ایثار اور لہ شجاعت اور سخاوت اور ہمدردی اسلام میں عجیب شان رکھتے ہیں کثرت مال کے ساتھ کچھ قدر قلیل خدا تعالیٰ کی راہ میں دیتے ہوئے تو بہتوں کو دیکھا مگر خود بھوکے پیاسے رہ کر اپنا عزیز مال رضاۓ مولیٰ میں اٹھا دینا اور اپنے لئے دنیا میں کچھ نہ بنانا یہ صفت کامل طور پر مولوی صاحب موصوف میں ہی دیکھی۔ یا ان میں جن کے دلوں پر ان کی محبت کا اثر ہے..... اور جس قدر ان کے مال سے مجھ کو مدد پہنچی ہے۔ اس کی نظیر اب تک کوئی میرے پاس نہیں..... خدا تعالیٰ اس خصلت اور ہمت کے آدمی اس امت میں زیادہ سے زیادہ کرے۔ آمین ثم آمین۔“

چہ خوش بودے اگر ہر یک زامت نور دیں بودے  
ہمیں بودے اگر ہر دل پر از نور یقین بودے

(نشان آسمانی، روحانی خزانہ جلد 4 ص 407)

ایک اور مقام پر حضور فرماتے ہیں:

”ان کے مال سے جس قدر مجھے مدد پہنچی ہے میں اس کی کوئی نظیر نہیں دیکھتا جو اس کے مقابل پر بیان کر سکوں۔ میں نے ان کو طبعی طور پر اور نہایت اشراحت صدر سے دینی خدمتوں میں جاں ثنا پایا۔ اگرچہ ان کی روزمرہ زندگی اسی راہ میں وقف ہے کہ وہ ہر

یک پہلو سے اسلام اور مسلمانوں کے سچے خادم ہیں مگر اس سلسلہ کے ناصرین میں سے وہ اول درجہ کے نکلے..... میں یقیناً دیکھتا ہوں کہ جب تک وہ نسبت پیدا نہ ہو۔ جو محب کو اپنے محبوب سے ہوتی ہے۔ تب تک ایسا انتراحت صدر کسی میں پیدا نہیں ہو سکتا۔ ان کو خدا تعالیٰ نے تو قوی ہاتھوں سے اپنی طرف کھینچ لیا ہے۔ اور طاقت بالا نے خارق عادت اثر ان پر کیا ہے۔ انہوں نے ایسے وقت میں بلا تردد مجھے قبول کیا جب ہر طرف سے تکفیر کی صدائیں بلند ہونے کو تھیں اور بہتیروں نے باوجود بیعت کے عہد بیعت فتح کر دیا تھا۔ اور بہتیرے ست اور متذبذب ہو گئے تھے۔ تب سب سے پہلے مولوی صاحب مددوح کا ہی خط اس عاجز کے اس دعویٰ کی تقدیم میں کہ میں ہی مسح موعود ہوں۔ قادریان میں میرے پاس پہنچا جس میں یہ فقرات درج تھے۔ آمَنَّا وَ صَدَّقْنَا فَاكُتبْنَا مَعَ الشَّاهِدِينَ... مولوی صاحب نے وہ صدق قدم دکھایا جو مولوی صاحب کی عظمت ایمان پر ایک محکم دلیل ہے دل میں از بس آرزو ہے کہ اور لوگ بھی مولوی صاحب کے نمونہ پر چلیں مولوی صاحب پہلے راست بازوں کا ایک نمونہ ہیں۔“

(ازالہ ادہام روحانی خزانہ جلد 3 ص 520)

حضرت مسح موعود علیہ السلام نے اور متعدد مقامات پر حضرت مولانا کے متعلق ایسے ہی تعریف و توصیف کے الفاظ استعمال فرمائے۔ حضرت مولوی صاحب بھی اپنی فدائیت اور خدمت دین میں ترقی کرتے چلے گئے اور حضرت مسح موعودؑ کی خلافت کے عظیم منصب پر فائز ہوئے۔ اس تمهید کے بعد حضرت مولانا کی خوبیوں اور صفات کی مثالیں اور وضاحتیں تو پیش کی جا سکتی ہیں۔ مگر اس میں کسی اضافہ کی کوئی گنجائش نظر نہیں آتی۔



## حضرت خلیفہ اول کی مختصر سوانح

حاجی الحرمین الشریفین حضرت مولانا خلیفۃ المسیح الاول 1841ء بمقابلہ 1258ھ ضلع شاہ پور (حال ضلع سرگودھا) کے ایک مشہور قصبہ بھیرہ میں پیدا ہوئے۔ آپ کے والد صاحب کا اسم گرامی حضرت حافظ غلام رسول صاحب تھا۔ آپ کے جد امجد حضرت بابا فرید الدین گنچ شکر رحمہ اللہ علیہ کے بھائی تھے۔ آپ کی والدہ ماجدہ کا نام حضرت تورجنت صاحبہ تھا۔

حضرت خلیفہ اول (اللہ تعالیٰ آپ سے راضی ہو) اپنے والدین کے نویں اور آخری بچے تھے۔ خوش قسمتی سے آپ کی والدہ قرآن مجید اور حدیث وفقہ کے ابتدائی امور سے بخوبی واقف تھیں قرآن مجید کی معلمہ تھیں اس لئے بچپن میں ہی بلکہ یوں کہنا چاہیے کہ والدہ صاحبہ کی گود سے ہی آپ کی تعلیم کا سلسلہ شروع ہو گیا اور آپ نے اپنی والدہ مکرمہ سے قرآن مجید اور حدیث وفقہ کی ابتدائی کتابیں پنجابی زبان میں پڑھیں کچھ حصہ قرآن مجید کا اپنے کثیر املاک اور عدمی الغرست والمحترم سے بھی پڑھا۔

1853ء میں آپ حصول تعلیم کی غرض سے اپنے بھائی مکرم مولوی سلطان احمد صاحب کے پاس لاہور تشریف لے گئے۔ جہاں آپ کو خناق کا مرض لاحق ہو گیا جس کا علاج پنجاب کے مشہور حکیم غلام دشیگر صاحب نے کیا۔ بعد ازاں وہاں آپ کی تعلیم کا سلسلہ شروع ہوا اور فارسی اور خوش خطی کی تعلیم کے لئے منشی محمد قاسم صاحب کشمیری اور مرزا امام دیروی صاحب کے تلامذہ میں شامل ہو گئے لیکن ذاتی رنجان نہ ہونے کی وجہ سے آپ ان ہر دو بزرگوں سے کوئی خاص استفادہ نہ کر سکے۔ 1855ء میں آپ والپس اپنے وطن تشریف لے آئے۔ فارسی تعلیم کا سلسلہ وہاں بھی جاری رہا لیکن جیسا کہ پہلے ذکر ہو چکا ہے۔ فارسی سے طبعی لگاؤ نہ ہونے کی وجہ سے یہ سلسلہ جلد ختم ہو گیا۔ اسی زمانہ میں آپ کے بھائی مکرم مولوی سلطان احمد صاحب لاہور سے بھیرہ تشریف لے آئے اور خود عربی کی تعلیم دینی شروع کر دی۔ اس کے ساتھ ہی آپ نے ترجمہ قرآن مجید تقویۃ الایمان اور مشارق الانوار بھی پڑھنی شروع

کر دیں۔ کچھ عرصہ کے بعد آپ کو پھر لا ہور آنا پڑا۔ یہاں آپ نے مشہور عربی دان حکیم اللہ دین صاحب سے ادب عربی پڑھی۔ حضرت مولانا کو حکیم صاحب موصوف کا یہ سبق بہت مفید اور دلچسپ معلوم ہوتا تھا۔ لیکن بعض ناگزیر وجوہ سے آپ کو جلد واپس بھیرہ آنا پڑا۔

سترہ اٹھارہ برس کی عمر میں آپ راولپنڈی تشریف لے گئے اور وہاں نارمل سکول کی تعلیم آپ کے ذمہ لگائی گئی۔ اس تعلیم کے ساتھ ساتھ آپ نے ریاضی اور اقلیدس کی تعلیم علی الترتیب شیخ غلام نبی صاحب ہبید ماسٹر لون میانی اور مشنی نہال چند صاحب سے شروع کی اور اس کے متعلق آپ کا بیان ہے کہ ایک ایک قاعدہ (ہر دو مضمونوں کا) سیکھ کر اللہ تعالیٰ نے آپ کو ایسا فہم عطا کیا کہ ان علوم پر پوری طرح حاوی ہو گئے۔ اور مقابلہ کے ایک امتحان میں ایسی نمایاں کامیابی حاصل کی کہ پنڈ دادوں خان سکول کے صدر مدرس مقرر ہو گئے۔ چار سالہ ملازمت کے دوران آپ نے عربی کی تعلیم برابر جاری رکھی اور اس کے بعد ”بُلْهَنْ دَلْقَضِی“، مکرم مولوی احمد دین صاحب سے عربی سیکھنی شروع کی لیکن قاضی صاحب موصوف جامع مسجد بھیرہ بنانے کی دھن میں اکثر سفر پر رہتے تھے۔ اس لئے حضرت مولانا نے بمشکل ایک سال ان کی معیت میں گزارا اور پھر لا ہور تشریف لے گئے۔

اس وقت تک حضرت مولانا صاحب نے حصول تعلیم کے حصول تعلیم کے لئے متعدد سفر کئے جس سے تحصیل علم کی خواہش اور شوق کا پتہ چلتا ہے یہ تمام سفر سرزی میں پنجاب تک ہی محدود تھے۔ اور یہاں کے علماء سے ہی آپ نے استفادہ کیا تھا۔ لیکن یہاں سے آپ کی زندگی کا ایک نیا دور شروع ہوتا ہے یعنی آپ حدود پنجاب کو اپنی علمی خواہش کے مقابلہ میں تنگ اور محدود پا کر ہندوستان کے ماہناز چوٹی کے علماء سے استفادہ کے لئے کل کھڑے ہوئے۔ چنانچہ قریباً چوبیس سال کی عمر میں لا ہور سے رام پور کا رُخ کیا۔ کانحدار سے ہوتے ہوئے آپ رامپور پہنچ اور وہاں کے مشہور علماء (جو اس وقت ہندوستان بھر میں اپنی علمیت کی وجہ سے ممتاز تھے) مثلاً مولانا حسن شاہ صاحب۔ مشہور نجوى مولوی عزیز اللہ صاحب۔ مولوی ارشاد حسین صاحب۔ ماہزادب مفتق سعد اللہ صاحب۔ مولوی عبد الغنی صاحب اور حافظ سعد اللہ صاحب پنجابی سے مختلف علوم کی کتب مثلاً مشکوٰۃ، شرح و قایہ

اصول شاشی، متنبی، صدری اور ملا حسن وغیرہ پڑھیں۔ کثرت مطالعہ و مختت سے آپ کو سہر کا مرض ہو گیا جس کے علاج کے لئے آپ نے وہاں کے مشہور اور ماہ طبیبوں کا پتا کیا تو آپ کو سفرہ ست حکیم علی حسین صاحب لکھنؤی کا نام معلوم ہوا۔ یہی آپ کی زندگی کا مفید اور عظیم الشان انقلاب تھا۔ کیونکہ اس سے آپ کو علم طب سے غربت پیدا ہوئی جس سے بعد میں ہزار ہاندگان خدا مستفید ہوئے۔ چنانچہ آپ رامپور سے با رادہ لکھنؤ مراد آباد پہنچے جہاں آپ کا مرض بحمد اللہ مہینہ، ڈیڑھ مہینہ میں دور ہو گیا۔ مراد آباد میں تقریباً دو ہفتے قیام کے بعد آپ کا نپور تشریف لے گئے اور وہاں سے ہندوستان کے مشہور حاذق طبیب حکیم علی حسین صاحب لکھنؤی کے پاس پہنچ گئے اس واقعہ کو اختصار کی نذر نہیں کیا جا سکتا کیونکہ یہ واقعہ اپنے اندر کئی سبق آموز مفید و دلچسپ امور رکھتا ہے۔ آپ فرماتے ہیں:

”میں لکھنؤ پہنچا۔ جہاں وہ گاڑی ٹھہری وہاں اترتے ہی میں نے حکیم صاحب کا پتہ پوچھا۔ خدائی بجا بابت ہیں کہ جہاں گاڑی ٹھہری تھی اس کے سامنے ہی حکیم صاحب کا مکان تھا یہاں ایک پنجابی شل یاد کرنے کے قابل ہے۔ ”مل کرے اولیاں رب کرے سولیاں۔“ میں اسی وحشیانہ حالت میں مکان میں جا گھسا۔ ایک بڑا ہال نظر آیا۔ ایک فرشتہ خصلت دار با، حسین، سفید ریش نہایت سفید کپڑے پہنے ہوئے ایک گدیلے پر چار زانو بیٹھا ہوا، اس کے پیچے ایک نہایت نفس تکیہ اور دونوں طرف چھوٹے چھوٹے تکیے سامنے پانداں، اگالدان، خاصداں، قلم، دوات، کاغذ دھرے ہوئے۔ ہال کے کنارے کنارے جیسے کوئی اتحیات بیٹھتا ہے۔ بڑے خوشنما چہرے قرینے سے بیٹھے ہوئے نظر آئے۔ نہایت براق چاندنی کا فرش اس ہال میں تھا۔ وہ قہقہہ دیوار دیکھ کر میں حیران سارہ گیا۔ کیونکہ پنجاب میں کبھی ایسا ناظراہ دیکھنے کا اتفاق نہیں ہوا تھا۔ بہر حال اس کے مشرقی دروازے سے (اپنا بستہ اسی دروازے میں ہی رکھ کر) حکیم صاحب کی طرف جانے کا قصد کیا اور گرد آلو دپاؤں جب اس چاندنی پر پڑے تو اس نقش و نگار سے

میں خود ہی محبوب ہو گیا۔ حکیم صاحب تک بے تکلف جا پہنچا اور وہاں اپنی عادت کے مطابق زور سے ”السلام علیکم“ کہا جو لکھنؤ میں ایک نرالی آواز تھی یہ تو میں نہیں کہہ سکتا کہ حکیم صاحب نے علیکم السلام زور سے یادبی آواز سے کہا ہو۔ مگر میرے ہاتھ بڑھانے سے انہوں نے ضرور ہی ہاتھ بڑھایا اور خاکسار کے خاک آلود ہاتھوں سے اپنے ہاتھ آلودہ کئے اور میں دوز انو بیٹھ گیا۔ یہ میرا دوز انو بیٹھنا بھی اس چاندنی کے لئے جس عجیب نظارہ کا موجب ہوا۔ وہ یہ ہے کہ ایک شخص نے جوار کیں لکھنؤ سے تھا۔ اس وقت مجھے مناطب کر کے کہا کہ آپ کس مہندب ملک سے تشریف لائے ہیں۔ میں تو اپنے تصور کا پہلے ہی قائل ہو چکا تھا مگر ”خدا شر بر انگیز“ کہ خیر مادران باشد، میں نے نیم نگاہی کے ساتھ اپنی جوانی کی ترنگ میں یہ جواب دیا کہ۔ ”یہ بے تکلفیاں اور السلام علیکم کی بے تکلف آواز وادیِ غیر ذی زرع کے امی اور بکریوں کے چڑوا ہے کی تعلیم کا نتیجہ ہے۔ صلی اللہ علیہ وسلم فداہ ابی و امی۔“ اس میرے کہنے کی آواز نے بچلی کا کام دیا اور حکیم صاحب پر وجد طاری ہوا۔ اور وجد کی حالت میں اس امیر سے کہا کہ ”آپ تو بادشاہ کی مجلس میں رہے ہیں کبھی ایسی زک آپ نے اٹھائی ہے؟ اور تھوڑے وقفہ کے بعد مجھ سے کہا کہ ”آپ کا کیا کام ہے؟“ میں نے عرض کیا کہ۔ ”میں پڑھنے کے لئے آیا ہوں۔“ اس پر آپ نے فرمایا کہ میں اب بورھا ہو گیا ہوں اور پڑھانے سے مجھے انقباض ہے۔ میں خود تو نہیں پڑھ سکتا میں نے قسم کھالی ہے کہ اب نہیں پڑھاؤں گا میری طبیعت ان دونوں بہت جوشی تھی اور شاندسر کا بقیہ بھی ہوا اور حق تو یہ ہے کہ خدا تعالیٰ ہی کے کام ہوتے ہیں۔ مشی محمد قاسم صاحب کی فارسی تعلیم نے یہ تحریک کی میں نے جوش بھری اور درمندانہ آواز سے کہا کہ شیرازی حکیم نے بہت ہی غلط کہا ”رجانیدن دل جھل و کفارہ یمین سہل است۔“ اس پر ان کو دوبارہ وجد ہوا اور چشم پر آب ہو گئے۔ تھوڑے وقفہ کے بعد فرمایا۔ ”مولوی نور کریم حکیم ہیں۔ اور بہت لاٽ

ہیں آپ کو ان کے سپرد کر دوں گا اور وہ آپ کو اچھی طرح پڑھائیں گے۔ جس پر میں نے عرض کی کہ ”مک خدا تنگ نیست و پائے مرالنگ نیست“۔ تب آپ پر تیسری دفعہ وجود کی حالت ہوئی اور فرمایا ”ہم نے قسم توڑ دی۔“

(مرقاۃ ایقین ص 66-67)

علم طب کی تحصیل کے ساتھ ساتھ آپ نے مولوی فضل اللہ صاحب فرنگی محلی سے ملا حسن پڑھنی شروع کر دی۔ لیکن یہ دو سبق آپ کے جذبہ و شوق تحصیل علم کے مقابلہ میں بہت کم تھے۔ اس لئے آپ جلد اکتا گئے اور فیصلہ کر لیا کہ رامپور والیں چلے جائیں گے۔ تاکہ حسب سابق متعدد علوم بیک وقت سیکھے جاسکیں۔ اللہ تعالیٰ کو آپ کی یہ خواہش بہت پسند آئی اور اس نے آپ کے رام پور جانے کا فوری سامان کر دیا۔ اور حکیم صاحب بھی نواب رامپور کے بلاں کی وجہ سے رامپور آگئے اور اس طرح طب کی تعلیم بدستور جاری رہی بلکہ آپ نے پختگی اور وسعت علم کی خاطر ”شرح اسباب“، حضرت حکیم صاحب کی نگرانی میں مولوی محمد اسحاق کو پڑھائی۔

حکیم علی حسین صاحب سے آپ نے دو سال میں قانون کا عملی حصہ ختم کیا اور بعد حصول سندو اجازت عربی علوم کی تکمیل کے لئے میرٹھ پنجپنچ اور وہاں سے بھوپال تشریف لے گئے۔ اتفاق سے وہاں آپ کی تمام پونچی کہیں کھو گئی اور آپ کو خخت تکلیف پہنچی۔ یہاں تک کہ آپ فاقوں سے جان بلب ہو گئے اور ایک وقت تو آپ کو ایقین ہو گیا کہ آپ شام تک زندہ نہیں رہ سکیں گے۔ لیکن خدا نے منشی جمال الدین صاحب مدارالاہم ریاست بہاول پور کے دل میں آپ کی سرپرستی کی تحریک کی اور آپ نے مستقل طور پر حضرت مولانا صاحب کو اپنے ہاں رہنے اور اپنے کتب خانہ سے استفادہ کرنے کی اجازت دے دی۔ بھوپال میں آپ نے حضرت مولوی عبدالقیوم صاحب سے بخاری شریف اور ہدایہ پڑھیں اور حدیث وہاں کے مفتی صاحب سے سُنی جوانہوں نے محمد بن ناصر حضری سے سُنی تھی۔

بھوپال میں حصول علم طب کے دوران وہاں کا ایک امیرزادہ سوزاک میں بنتا ہو گیا اور اس

نے آپ سے رجوع کیا اور آپ کے کامیاب اور زود اثر علاج نے آپ کو یہ عظیم الشان فائدہ پہنچایا کہ امیرزادہ نے خوش ہو کر اتنا انعام دیا کہ آپ پر حج فرض ہو گیا۔ حج کا قصد کرنا تھا کہ انہی دنوں آپ کو شدید بخار اور سیلان اللعاب کا خطرناک عارضہ ہو گیا اس مرض کی نویت کو دیکھتے ہوئے اطباء نے مشورہ دیا کہ آپ فوراً اپنے طلن چلے جائیں لیکن معمولی علاج سے ہی اللہ تعالیٰ نے اپنے فضل سے شفادے دی اور بجائے طلن جانے کے آپ نے حریم شریف جانے کا ارادہ کر لیا۔

آپ نے اپنے زمانہ طالب علمی کے تجارت کا نچوڑاں طرح بیان فرمایا کہ:  
 ”اگر ہندوستان کے مسلمان تعلیمی درسی کتابیں سوچ سمجھ کر مقرر کیا کریں اور پھر ان کے امتحان بھی ہوا کریں اور اس بات کو ملحوظ رکھا جائے کہ طالب علم دین و دنیا دونوں میں ترقی کر سکیں تو قوم پر کتنا بڑا احسان ہو۔ الگ الگ درس گاہیں بڑی وقت میں ڈالتی ہیں سب سے بڑی وقت جو مجھ کو محسوس ہوئی یہ ہے کہ نہ تو استاد صلاح دیتے ہیں کہ کیا پڑھنا چاہیے اور نہ طالب علم اپنے حسب منشاء آزادی کے ساتھ اپنے ان قوی کے متعلق جو خدا تعالیٰ نے عطا کئے ہیں کسی کتاب کے انتخاب کرنے کی جرأت کر سکتا ہے۔ نیز اخلاق فاضلہ کی تعلیم و تاکید نہیں ہوتی۔ میں اپنی تحقیق سے کہتا ہوں کہ اس زمانہ میں کسی استاد میں یہ بات نہ دیکھی۔ ان باتوں کا رنج مجھے اب تک ہے۔ کس قدر رنج ہوتا ہے جبکہ میں غور کرتا ہوں کہ اس وقت ہمارے افعال، اقوال، عادات، اخلاق پر بھی ہمارے معلوم میں سے کسی نے نوٹس نہ لیا۔ بلکہ عقائد کے متعلق بھی کچھ نہ کہا۔ مجھے تو یہ بھی یاد نہیں کہ مشکلوہ میں ہی ہمارے اخلاق پر توجہ دلاتی گئی ہو۔“ (مرقاۃ الیقین صفحہ 61)

ہندوستان کے مایہ ناز اور چوٹی کے علماء سے فارغ التحصیل ہونے کے بعد آپ اپنے دل میں فریضہ حج کی ادائیگی، زیارت مقاماتِ مقدسہ اور تحصیل علم کے ولاؤں سے سرشار 1865-1866 میں حریم شریف کا سفر کیا۔

مکہ معظمہ میں آپ نے چیدہ چیدہ علماء سے کما حلقہ استقادہ کیا۔ چنانچہ شیخ محمد خزر جی

صاحب۔ مولانا سید حسین صاحب اور مولوی رحمت اللہ صاحب سے علی الترتیب ابو داؤد صحیح مسلم اور مسلم پڑھیں۔ مکہ میں ہی مدینہ کے شیخ المشائخ حضرت شاہ عبدالغنی صاحب سے آپ کا تعارف ہوا اور آپ نے ان کی خدمت میں درخواست کی کہ ”مجھے اپنے حلقة درس میں شامل کر لیں۔“ حضرت شاہ صاحب نے فرمایا کہ تمام کتابوں سے فارغ ہو کر مدینہ آنا چاہیے۔ چنانچہ آپ مذکورہ بالاعلماء سے فارغ التحصیل ہو کر حضرت شاہ صاحب کے پاس پہنچ گئے۔

مدینہ معظّمہ میں آپ عبادات اور زیارت مقامات مقدسہ سے منازل سلوک طے کرنے لگے۔ اب آپ کا زمانہ طالب علمی ختم ہو چکا تھا اور آپ عارفانہ بصیرت حاصل کرنے کے دور میں داخل ہو گئے تھے۔ انہی دنوں آپ نے کافی غور و فکر کے بعد حضرت شاہ عبدالغنی صاحب کی بیعت کر لی جنہوں نے آپ کو اپنے باقی مریدوں کے برکس کوئی لمبا وظیفہ اور وردہ بتایا بلکہ صرف آیت شریفہ تبحّث أَقْرَبُ إِلَيْهِ مَنْ حَبَلَ الْوَرِيدُ اور وَاللَّهُ مَعَكُمْ أَيُّمَا كُنْتُمْ پر غور و خوض کرنے کو کہا۔ اس کے متعلق حضرت مولانا صاحب فرماتے ہیں کہ:

”اس توجہ میں میں نے بارہا حضرت نبی کریم صلی اللہ علیہ وسلم کو دیکھا اور اپنی بعض

غفلتوں اور سستیوں کے نتائج کا مشاہدہ کیا۔“ (مرقاۃ الیقین)

مدینہ منورہ کی برکات سے استفادہ کر کے آپ دوبارہ امام القری مکہ معظّمہ تشریف لے آئے اور ایک بزرگ شیخ مخدوم صاحب کے پاس اقامت گزیں ہوئے۔ 1869ء میں دوبارہ حج کا شرف حاصل کیا اور چند ماہ کے قیام کے بعد پختہ علم۔ وسیع تجربہ اور عارفانہ شان لئے 1870، 1871، 1872ء میں مراجعت فرمائے وطن ہوئے۔

دہلی پہنچنے پر آپ کو معلوم ہوا کہ آپ کے استاد حضرت حکیم علی حسین صاحب یہاں تشریف لائے ہوئے ہیں۔ آپ نے ان سے ملاقات کی اور ان کے ہمراہ لاہور تشریف لائے۔ اور لاہور سے اپنے آبائی وطن بھیرہ پہنچ گئے۔ (اس وقت آپ کی عمر قریباً تیس سال تھی)۔

اس سفر میں اللہ تعالیٰ نے قدم قدم پر آپ کے ساتھ عجیب رحیمانہ سلوک کیا۔ جس کا اندازہ آپ

کی سوانح ”مرقاۃ القین“ سے ہو سکتا ہے۔

بھیرہ میں آپ کی زندگی علمی اشغال اور طب کے ذریعہ خدمتِ خلق میں بس رہونے لگی۔ آپ کے اس زمانے کے بعض مباحثے اور آپ کے طبی احسانات بھی ناقابل فراموش ہیں چنانچہ حضرت مفتی محمد صادق صاحب فرماتے ہیں کہ:

”بھیرہ اس وقت پنجاب بھر کے بیماروں کے واسطے رجوع کا مرکز بن گیا۔ دور و نزد یک سے لوگ آنے شروع ہو گئے۔ صد ہا بیماروں کا روزانہ علاج کیا جاتا تھا۔ اور دوائی حسب معمول مفت دی جاتی۔“ (حیات نور الدین صفحہ 153)

بھیرہ میں آپ کی شادی محترمہ فاطمہ بی بی صاحبہ سے ہوئی جو مفتی شیخ مکرم صاحب قریش عثمانی کی صاحبزادی تھیں۔ یہاں آپ نے اپنے مطب اور رہائش کے لئے بغیر کسی منظوری و نقشہ بنوائے کے مکان بنوانا شروع کر دیا۔ جب اس کی تعمیر شروع ہو گئی تو ڈپٹی کمشنر نے غیر معمولی تعاوون کرتے ہوئے وہ زمین آپ کو دے دی بلکہ مکان کا پشتہ بھی سرکاری خرچ پر بنوادیا کیونکہ ادھر بدر و تھی۔ جس طرح یہ مکان بغیر منظوری و نقشہ کے شروع کر دیا گیا تھا اسی طرح اس وقت آپ کے پاس مکان بنوانے کے لئے سرمایہ بھی نہ تھا اور آپ نے اپنے ایک ہندو دوست سے قرض حاصل کیا تھا۔ جب 1200 روپے خرچ ہو چکا تو آپ لا رڑھن کے دربار کے سلسلہ میں دہلی تشریف لے گئے۔ یہ سفر آپ کی زندگی کے سفروں میں سے خاص طور پر عجیب ہے کیونکہ اس سفر میں قدم قدم پر خدا کی غیر معمولی نصرت و تائید کا اظہار ہوا۔

دہلی میں آپ کی ملاقات ایک دیرینہ ہمدرد منشی جمال الدین صاحب سے ہوئی جن کا نواسہ محمد عمر ان دنوں بیمار تھا۔ اس کے علاج کے سلسلہ میں آپ دوبارہ بھوپال تشریف لے گئے۔ منشی صاحب موصوف نے آپ کو دو قسطوں میں 1200 روپے دئے اور اس طرح آپ کا قرض اُتر گیا چونکہ یہ سفر صرف منشی صاحب کے عزیز کے علاج کی غرض سے تھا اس لئے آپ تھوڑا عرصہ قیام فرمائے کے بعد واپس بھیرہ تشریف لے آئے۔

## سفر کشمیر

اس کے بعد 1879ء میں سفر کشمیر اختیار کیا جس کی تحریک آپ کو مندرجہ ذیل روایاء سے ہوئی فرماتے ہیں..... والان میں آتے ہی مجھ پر نوم طبعی طاری ہو گئی۔ میں لیٹ گیا تو میں نے نبی کریم صلی اللہ علیہ وسلم کو دیکھا اس وقت آپ کی عمر پچیس (25) برس کے قریب معلوم ہوتی تھی گویا وہ عمر تھی جب آپ کی شادی ہوئی ہو گئی میں نے دیکھا کہ باسیں جانب سے آپ کی داڑھی خش خشی ہے اور دہنی طرف بال بڑے ہیں اور میں حضورؐ کے پاس بیٹھا ہوں۔ میں نے سوچا کہ دونوں طرف کے برابر ہوتے تو بہت خوبصورت ہوتے۔ پھر معاً میرے دل میں آیا کہ چونکہ اس حدیث کے متعلق مجھ کو تامل ہے اس لئے یہ فرق ہے۔ تب میں نے اس وقت دل میں کہا کہ اگر سارا جہاں بھی اس کو ضعیف کہے گا تو بھی میں اس حدیث کو صحیح سمجھوں گا۔ یہ خیال کرتے ہی میں نے دیکھا کہ دونوں طرف داڑھی برابر ہو گئی ہے اور آنحضرت صلی اللہ علیہ وسلم ہنس پڑے اور مجھ سے کہا کہ کیا کشمیر دیکھنا چاہتے ہو؟ میں نے کہا ”ہاں یا رسول اللہ۔“ آپ چل پڑے اور میں پیچھے پیچھے تھا۔ باہماں کے رستے سے ہم کشمیر گئے۔

جوں کشمیر میں ہزار ہاندگان خدا کو فائدہ پہنچانے کے ساتھ ساتھ ولی عہد پونچھ مہاراجہ پونچھ، مہاراجہ کشمیر، ولی عہد کشمیر جیسی بڑی ہستیوں کے باقاعدہ معانع رہے۔ نومبر 1879ء میں آپ کی کتاب فصل الخطاب فی مسئلہ فاتحۃ الکتاب شائع ہوئی 1880ء میں انہم اشاعتِ اسلام کے ممبر بنے۔ کشمیر میں اقامت کے دونوں میں ہی آپ حضرت مسیح موعود علیہ السلام کی بیعت سے مشرف ہوئے جس کی ایمان افروز تفصیل مندرجہ ذیل ہے:

## فتیول احمدیت

اللہ تعالیٰ نے حضرت مولانا صاحب کی طبع صافی میں جستجو اور معاملہ نہی کا قسمتی مادہ کثرت سے ودیعت فرمایا تھا۔ یہی وجہ ہے کہ آپ نے سچے علم اور گیان کی تلاش میں ہزاروں کوں کا سفر کیا اور

متعدد بزرگوں کی صحبت میں رہے۔ کشمیر کی اقامت کے دوران 1882ء میں آپ کو حضرت مسیح موعود علیہ السلام کا ایک اشتہار نہشان نمائی کی عالمگیر دعوت، ملا جو ریاست کے پرائم منستر نے آپ کو بھجوایا تھا۔۔۔ اس اشتہار کو دیکھتے ہی آپ کے قلب منور نے سکینت و طمانت محسوس کی اور یہ جاننے کی وجہ سے کہ زمانہ کسی ایسے مصلح کا تقاضا کر رہا ہے۔ اسی وقت حضرت اقدس کی خدمت میں بیعت کا خط لکھ دیا۔ 1884ء میں پہلی بار قادریان تشریف لائے۔

حضرت مسیح موعود علیہ السلام سے پہلی ملاقات کا واقعہ نہایت ایمان افروز ہے جسے حضرت مولانا صاحب کے الفاظ میں ذکر کرنا زیادہ مناسب معلوم ہوتا ہے۔ آپ فرماتے ہیں:

”.....فوراً اس اشتہار کے مطابق تحقیق کے واسطے قادریان چل پڑا اور روائی سے پہلے اور دورانِ سفر سے اور پھر قادریان کے قریب پہنچ کر قادریان کو دیکھتے ہی نہایت اضطراب اور کپکپا دینے والے دل سے دعا نہیں کیں۔ جب میں قادریان میں پہنچا تو جہاں میرا یکہ ٹھہرا تھا۔ وہاں ایک بڑا محرب دار دروازہ نظر آیا جس کے اندر چار پائی پر ایک بڑا ذمہ وجہت آدمی بیٹھا نظر آیا۔ میں نے یکہ بان سے پوچھا کہ مرزا صاحب کا مکان کون سا ہے؟ جس کے جواب میں اس نے اسی ریشائی مثبتہ داڑھی والے کی طرف جو اس چار پائی پر بیٹھا تھا اشارہ کیا کہ یہی مرزا صاحب ہیں۔ مگر خدا کی شان اس شکل کو دیکھتے ہی میرے دل میں ایسا انقباض پیدا ہوا کہ میں نے یکہ والے سے کہا کہ۔ ذرا ٹھہر و۔ میں بھی تمہارے ساتھ ہی جاؤں گا، اور وہاں میں نے تھوڑی دیر کے واسطے بھی ٹھہرنا گوارانہ کیا۔ اس شخص کی شکل ہی میرے واسطے ایسی صدمہ دہ تھی جس کو میں ہی سمجھ سکتا ہوں۔ آخر طوعاً اور کہا میں اس (مرزا امام الدین) کے پاس پہنچا میرا دل ایسا ملقب اور اس کی شکل سے تنفس تھا کہ میں نے السلام علیکم تک بھی نہ کہا۔ کیونکہ میرا دل برداشت ہی نہ کرتا تھا الگ ایک خالی چار پائی پڑی تھی اسی پر بیٹھ گیا۔ اور دل میں ایسا اضطراب اور تکلیف تھی کہ جسے بیان کرنے میں وہم ہوتا ہے کہ لوگ مبالغہ نہ سمجھیں۔ بہر حال میں وہاں بیٹھ گیا دل میں سخت تحریر تھا کہ

میں یہاں کیوں آیا۔ ایسے اضطراب اور تشویش کی حالت میں اس مرزا نے خود ہی مجھ سے پوچھا کہ آپ کہاں سے آئے ہیں؟ میں نے نہایت روکھ الفاظ اور کبیدہ کبیدہ دل سے کہا کہ پہاڑ کی طرف سے آیا ہوں تب اس نے جواب میں کہا کہ ”آپ کا نام نور الدین ہے۔ اور آپ جموں سے آئے ہیں اور غالباً آپ مرزا صاحب کو ملنے آئے ہوں گے۔“ بس یہ لفظ تھا جس نے میرے دل کو کسی قدر ٹھنڈا کیا اور مجھے لیقین ہوا کہ یہ شخص جو مجھے بتایا گیا ہے مرزا صاحب نہیں ہیں۔ میرے دل نے یہ بھی گوارانہ کیا کہ میں اس سے پوچھتا کہ آپ کون ہیں؟ میں نے کہا ”ہاں اگر آپ مجھے مرزا صاحب کے مکانات کا پتہ دیں تو بہت ہی اچھا ہوگا۔“ اس پر اس نے ایک آدمی مرزا صاحب کی خدمت میں بھیجا اور مجھے بتایا کہ ان کا مکان اس مکان سے باہر ہے۔ اتنے میں حضرت اقدس نے اس آدمی کے ہاتھ لکھ بھیجا کہ نماز عصر کے وقت آپ ملاقات کریں۔ یہ بات معلوم کر کے میں اٹھ کھڑا ہوا..... عصر کے بعد حضرت اقدس تشریف لائے اور فرمایا کہ میں ہوانوری کے واسطے جاتا ہوں کیا آپ بھی میرے ساتھ چلیں گے؟ میں نے عرض کیا کہ ”ہاں۔“

روایت ہے کہ حضرت مسیح موعود علیہ السلام پر حضرت مولانا صاحب کی پہلی نظر پڑی تو آپ نے دیکھتے ہی بے ساختہ کہا۔ ”بس یہی مرزا ہے اور اس پر میں سارا ہی قربان ہو جاؤں۔“ اور حضرت مسیح موعود کو یہ گوہر آبدار ملا تو آپ کے جذبات حمد و شکر میں ڈھل گئے فرماتے ہیں:

”مجھ کو اس کے ملنے سے ایسی خوشی ہوئی کہ گویا کوئی جدا شدہ عضوں گیا ہوا اور ایسا سرور ہوا جس طرح کہ حضرت نبی کریم ﷺ حضرت فاروقؓ کے ملنے سے خوش ہوئے تھے..... اور جب وہ میرے پاس آیا اور مجھ سے ملا اور میری نظر اس پر پڑی تو میں نے اس کو دیکھا کہ وہ میرے رب کی آیت ہے اور مجھے لیقین ہو گیا کہ میرے اُسی دعا کا نتیجہ ہے جس پر میں مدد و مدد کرتا تھا اور میری فراست نے مجھے بتا دیا کہ وہ اللہ تعالیٰ کے منتخب بندوں میں سے ہے۔“ (ترجمہ از آئینہ مکالات اسلام جلد 5 ص 582، 583)

بیعت کے بعد حضرت مسیح موعود علیہ السلام نے آپ کو عیسائیوں کے ردمیں ایک کتاب لکھنے کا ارشاد فرمایا۔ چنانچہ آپ نے کشمیر واپس جا کر ایک معرکۃ الاراء کتاب بنام فصل الخطاب فی ردائل الکتاب تصنیف فرمائی۔

حضرت اقدس سے عاشقانہ تعلق کی وجہ سے آپ کی تحریر و تقریر سب احمدیت کے لئے وقف ہو گئی 1888ء میں آپ جموں میں بیمار ہو گئے حضرت اقدس پنفس نفیس آپ کی عیادت کے لئے تشریف لائے 1889ء میں آپ کا عقد ثانی لدھیانہ میں حضرت مشی احمد جان صاحب کی صاحبزادی صغیری بیگم صاحبہ سے ہوئی اس میں حضرت اقدس نے بھی شمولیت فرمائی۔

23 مارچ 1889ء کو لدھیانہ میں بیعت اولی میں آپ کی اہلیہ محترمہ کو اول المباعین میں شامل ہونے کی سعادت حاصل ہوئی۔

ریاست جموں و کشمیر کے خوشامدی اور موقع پرست لوگوں میں آپ جیسے مرد مون کی رہائش زیادہ عرصہ نہ رہ سکی کیونکہ آپ احقاق حق اور ابطال باطل کے کسی موقع کو ہاتھ سے نہ جانے دیتے تھے۔ چنانچہ آپ اپنی ان صفات اور خصوصیات کی وجہ سے 1892ء میں سرکار جموں و کشمیر کی ملازمت سے فارغ ہو گئے۔ اس موقع پر بھی آپ نے نہایت عمدہ اور قابل تقلید نمونہ دکھایا۔ یعنی اتنی عمدہ ملازمت سے فارغ ہونے کا آپ کو مطلق صد مدد نہ ہوا۔ اور آپ اسی طرح روزمرہ کے کاموں میں مشغول رہے۔ جیسے ملازمت کے زمانہ میں تھے۔ گویا کوئی واقعہ ہوا ہی نہیں اور صبر جمیل اور رضا بالقناعہ کا بہترین مظاہرہ کیا۔

### فتادیان میں آمد

جموں اور کشمیر سے تعلق ختم ہونے پر آپ بھیرہ تشریف لے آئے۔ اور ارادہ کیا کہ خدمتِ خلق کے لئے ایک عظیم الشان ہسپتال جاری کریں لیکن

تدبیر کند بندہ تقدیر کند خندہ

آپ کے اس ارادہ کے وقت ملائکہ پنس رہے ہوں گے کہ دنیا کا یہ عظیم الشان انسان جو بتی نوع

کی بھلائی اور احسان اپنا مشن سمجھتا ہے اور اس کا ذریعہ ایک ہسپتال سمجھتا ہے ایک ایسی بستی میں جا دھونی رائے گا جہاں ایمان اور علم و عمل کا مترادج ایک نئی دنیا کی بنیادیں استوار کر رہا ہے۔ جہاں اس شخص کو جو اپنے طبی اور دینگی علمی کمالات کی وجہ سے مرجع عوام و خواص بنا ہوا ہے۔ نئی زمین اور نئے آسمان کے معمار کے ساتھ شامل ہو کر ان کی تعمیر میں اہم اور نمایاں کردار ادا کرنا ہو گا۔ چنانچہ ابھی یہ عمارتیں زیر تکمیل ہی تھیں کہ آپ کسی ذاتی کام کے سلسلہ میں لا ہو رتشفیل لے گئے۔ لیکن اپنے محبوب اور پیارے امام سے استاقریب ہونے پر ملے بغیر جانا گوارانہ کیا اور آپ شوق زیارت کی تکمیل کے لئے 1893ء میں قادیانی پہنچ گئے۔ آپ چند گھنٹیوں کے لئے زیارت امام سے خود کو تازگی بخشنے گئے تھے لیکن اب آپ کی منزل آچکی تھی یہ عظیم الشان انسان اپنی عمر کا ایک کثیر حصہ علم و تجربہ حاصل کرنے میں گزار کر میدان عمل میں پہنچ گیا۔ اور حقیقت یہ ہے کہ اللہ والوں کی یہی بستی آپ کی جوانگاہ بننے کے قبل تھی۔

حضرت مسیح پاک نے فرمایا ”مولوی صاحب اب تو آپ فارغ ہوں گے۔“ دستِ قدرت نے حضرت مولانا نور الدین صاحب کو ہمیشہ کے لئے دنیا کے دھندوں سے فارغ کر دیا اور کبھی خواب میں بھی وطن کا خیال نہ آیا۔

قادیانی میں آپ کی زندگی کا ہر لمحہ بنی نوع انسان کی روحانی اور جسمانی بیماریوں کی اصلاح میں صرف ہونے لگا۔ اور آپ نے وہاں مردوں اور عورتوں میں باقاعدہ درس قرآن مجید جاری کر دیا۔ حضرت نواب مبارک بیگم صاحبہ فرماتی ہیں کہ:

”میں حضرت مولوی نور الدین صاحب کے ہاں پڑھنے جایا کرتی تھی آپ نے میرے لئے اور میری ساتھیوں کے لئے درس جاری فرمایا تھا اور فرماتے تھے کہ اب تم آؤ یا نہ آؤ اس کا ثواب تمہیں ملتا رہے گا کیونکہ تمہارے لئے ہی جاری کیا گیا تھا۔“

(صحابہ احمد جلد دوم ص 485)

اور یہاں اپنا مطب بھی کھول لیا۔ جس سے صد ہا مریض مفت دوا حاصل کرتے تھے۔ متعدد

بچے آپ کی نگرانی میں بلکہ آپ کے خرچ پر تعلیم حاصل کرتے تھے۔ غرباء کی کثیر تعداد آپ سے فیض یاب ہوتی تھی۔ آپ کی یہ بحترت ہر احمدی کے لئے بہترین نمونہ ہے۔ ان دونوں آپ ایک مقدمہ کے سلسلہ میں قادیانی سے بھیرہ تشریف لے گئے۔ وہاں آپ نے ایک مضمون بنیوان ”وطن میں بے وطن“، تحریر فرمایا جس میں قادیانی اور حضرت مسیح موعود علیہ السلام سے والہانہ محبت و عقیدت کا بدرجہ غایت اظہار کیا۔ آپ فرماتے ہیں:

”ایک دنیا دار نے جو میرے قدیمی وطن بھیرہ ضلع شاہ پور کا رہنے والا ہے۔ جہاں بیٹھ کر میں نے یہ مضمون لکھنا شروع کیا ہے مجھ پر بہ سبب ایک بد نظری کے جو دنیاداروں کا خاصہ ہے ایک دعویٰ دیوانی دائر کیا جس کا من مجنحے اپنے عزیز وطن قادیانی دارالامان سے نکال کر کھینچ کھینچنے یہاں لا یا جہاں میرا مولد ہے۔ لوگ کہتے ہیں کہ یہ تیرا وطن ہے تیرے باپ دادے کی جگہ ہے۔ یہاں رہنا چاہیئے۔ وہ تو یہ کہتے ہیں اور محبت بھرے دل سے کہتے ہیں پر میں ہمارا وسر گردال ہوں کہ یا الہی میں کہاں آگیا یہ کس گناہ کی شامت ہے۔ جو میں چند روز کے واسطے مسیح کے قدموں سے دور پھینکا گیا ہوں۔ میرے خدا میرے گناہ بخشن اور مجھ پر حرم فرمائے تو غفور ارجیم ہے اور تیرے سوا کوئی نہیں جو گناہوں کو بخشدے۔“

مقدمہ میں کچھ میرا بہت حصہ نہ تھا مگر میرے ساتھ حاصل مدعی علیہ ایک اور صاحب ہیں اور فریقین میں مصالحت کی خاطر مجھے تاریخ مقدمہ سے کچھ پہلے آنا پڑا اور کچھ پیچھے ٹھہرنا پڑا اور اس طرح چند روز کے واسطے میں بالکل مسافر بن گیا۔ (بدر 26 مارچ 1908ء)

ایک اور مضمون میں ایسے ہی خیالات کا اظہار کرتے ہوئے آپ فرماتے ہیں:

”میں سچ کہتا ہوں اور اپنے تجربے کی بناء پر کہتا ہوں کہ بے شمار کتابوں کے پڑھنے نے مجھے اتنا فائدہ نہیں دیا جس قدر خدا کے صادق بندوں کی صحبت نے مجھے فائدہ پہنچایا ہے۔ اور اب میں سالہا سال سے تجربہ کر رہا ہوں کہ قادیانی میں بیٹھ کر جس قدر فائدہ میں نے اٹھایا ہے۔ اپنی ساری عمر میں نہیں اٹھایا جو قادیانی سے باہر بر سر کی.....۔“

میں قادیان سے باہر ایک دم گزارنا بھی موت کے برابر سمجھتا ہوں یہی وجہ ہے کہ میں قادیان سے باہر ہزاروں روپیہ پیش کرنے کی صورت میں بھی جانا نہیں چاہتا۔ ہاں اگر کبھی نکلتا ہوں تو محض اس لئے کہ اس پاک وجود کا حکم ہوتا ہے۔ جس کے حضور حاضرہ کر یہ عظیم الشان فائدہ اٹھا رہا ہوں جس نے ہزاروں نہیں بلکہ دنیا کے سارے مال و متناع سے مجھے مستغفی کر دیا ہے۔ میں نے یہ باتیں اس لئے نہیں کہی ہیں کہ میں تمہیں بتاؤں کہ امام کے ساتھ میرا کیا تعلق ہے۔ إِنَّمَا الْأَعْمَالُ بِالنِّيَّاتِ میری غرض فقط یہ ہے کہ میں تم لوگوں کو خصوصاً ان دوستوں کو جو مجھ پر حسن طن رکھتے ہیں۔ ان فوائد سے اطلاع دوں جو مجھے یہاں رہ کر حاصل ہوئے ہیں اور جنہوں نے دنیا کی ساری دولت کو میرے سامنے پیچ کر دیا ہے۔ تاکہ وہ بھی یہاں رہ کرو وہ بات حاصل کریں جو امام کے آنے کی اصل غرض ہے۔“ (الحکم 10 جنوری 1904)

اسی طرح ایک اور جگہ آپ فرماتے ہیں:

”اپنی نسبت کہتا ہوں اور اپنی کمزوریوں پر نظر کر کے خیال کرتا ہوں کہ میں اس گاؤں سے ایک گھنٹہ بھی باہر جانا موت سمجھتا ہوں بغیر اس حالت اور صورت کے کہ مجھے امام نے حکم دیا ہو۔“ (الحکم 31 مئی 1904)

جیسا کہ پہلے ذکر ہو چکا ہے۔ آپ نے قادیان میں اپنا ایک مطب کھول لیا تھا۔ اس کے متعلق حضرت شیخ یعقوب علی صاحب عرفانی تحریر فرماتے ہیں:

”حضرت مولانا مولوی نور الدین صاحب سلمہ نے جوشقاخانہ اپنے صرف خاص سے کھول رکھا ہے جس میں مفت دوام تھی ہے۔ اس میں دور دور سے مریض آ کر شفا یاب ہوتے ہیں۔ اور روزانہ اوسط مریضوں کی تعداد بیس سے پچاس تک رہی چنانچہ سال تمام میں جن لوگوں نے فیض حاصل کیا ان کی تعداد قریباً 20000 (بیس ہزار) ہے۔“

(الحکم 10 جنوری 1899)

حضرت مولانا مولوی نور الدین صاحب اپنی ان بیش بہادینی خدمات پر کبھی مطمئن نہیں ہوتے تھے بلکہ بنی نوع انسان کی خدمت کے لئے ہر قسم کے موقع کی تلاش میں رہتے تھے اور اس کے لئے مختلف تجویزیں سوچتے رہتے تھے۔ مثلاً ایک دفعہ آپ نے ایسی ہی ایک تجویز کا اعلان فرمایا کہ: ”میں عرصہ دراز سے بحضور حضرت امام ججۃ الاسلام سلمہ اللہ تعالیٰ سعادت اندو زرہا اور اب بھی ہوں۔ ہمیشہ حضرت مددوح کی محبوتوں اور شفقتوں کو دیکھتا تو مجھ کو جوش اُٹھتے تھے۔ کہ الہی کوئی دینی خدمت مجھ سے بھی ہوتی اور خواہش تھی کہ اللہ تعالیٰ کے فضل و کرم سے توفیق عطا ہو۔ محمد اللہ یہ مراد اس طرح پوری ہوئی کہ عید الاضحی کے بعد چند احباب کے حضور فقیر نے یہ امر پیش کیا کہ یہاں مقام قادیان حضور امام ججۃ الاسلام کے آستانہ مبارک میں..... (رفاه عام اور تعلیم کے متعلق دس ضرورتوں کا ذکر فرمایا ہے) ان ضرورتوں کے متعلق میں نے اپنے احباب کو کچھ سنایا تو حکیم فضل دین۔ نور الدین خلیفہ، میرناصر نواب، مشی رستم علی، راجہ عبداللہ خاں، برادر عبدالرحیم، حافظ احمد اللہ خاں، وزیر خاں نے پسند فرمایا۔ اس لئے گزارش ہے کہ جو احباب اس خیال کو پسند فرمائیں وہ اپنی پسندیدگی کا اظہار فرمائیں اور بحکم تعاون اعلیٰ البر وال تقویٰ ہمارا ساتھ دیں۔ حضرت امام ججۃ الاسلام نے بھی اجازت دیدی ہے۔ اور آمد و خرچ کے رجسٹر مجلس شوریٰ ہائے میں دکھائے جائیں گے۔ اور قرآن شریف، کتاب، نقد، کرتہ، پائچاہ، ٹوپی وغیرہ جو کچھ کسی کو میسر ہو فریضہ کو سمجھنے کا اختیار ہے۔“ (الحکم 24 مارچ 1900)

اس تجویز سے آپ کی غریب پروری اور خدمت خلق کے جذبہ پر روشنی پڑتی ہے۔ کہ باوجود زندگی کے ہر ہلح کو خدمت خلق کے لئے وقف کر دینے کے بھی آپ مزید خدمت کے موقع کی تلاش میں رہتے تھے۔ 1896ء میں حضرت مسیح موعود علیہ السلام کے حکم پر آپ حضرت نواب محمد علی خاں صاحب کو قرآن مجید پڑھانے کے لئے مالیہ کوئلہ تشریف لے گئے۔ تکمیلی ارشاد اور دوسرا طرف قادیان کی محبت۔ آپ تحریر فرماتے ہیں کہ:

”میں تو چاہتا ہوں کہ میں مالیر کوٹلہ پہنچوں مگر اس عشق و محبت کو کیا کہوں جو مجھے  
قادیان سے نکلنے کی اجازت نہیں دیتا۔ بہر حال کوشش کروں گا۔ اگر اللہ تعالیٰ نے مدد کی  
قادیان جائکلوں۔“ (مکتب 30 جنوری 1896ء، اصحاب احمد جلد نمبر 2 صفحہ 98)

مکرم ملک صلاح الدین صاحب مؤلف اصحاب احمد کی تحقیق کے مطابق حضرت مولوی  
صاحب اپریل 1896ء سے اکتوبر 1896ء تک وہاں رہے اور حضرت نواب صاحب کے علاوہ  
بیسیوں دوسرے خوش قسمت حضرات کو قرآن مجید و طب کے درس سے فائدہ پہنچایا اس کے بعد آپ  
1902ء میں بھی مالیر کوٹلہ تشریف لے گئے تھے۔

ان متفرق کاموں کے علاوہ حضرت مسیح موعودؑ نے بعض اہم جماعتی کاموں کی نگرانی بھی آپ  
کے سپرد فرمائی تھی مثلاً کیم فروری 1900ء سے قادیان کا مڈل سکول ہائی سکول بنایا گیا۔ تو اس کے  
انتظام کے لئے ٹریسٹیوں کی ایک کمیٹی بنائی گئی جس کےمبروہ حضرات تھے جو سکول کے لئے  
/- 60 روپے سالانہ اپنی آمدی سے دیں۔ یاسکول کے لئے چندہ کریں یا مدرسہ کی کسی رنگ میں علمی  
مدد کریں۔ اس کمیٹی کے نائب صدر حضرت مولانا صاحب تھے اور حضرت نواب محمد علی خان صاحب  
صدر تھے۔ مگر چونکہ نواب صاحب محترم اپنی مصروفیات کے سلسلہ میں اکثر قادیان سے باہر رہتے  
تھے۔ اس نے عملًا حضرت مولانا صاحب ہی تمام امور کی نگرانی فرماتے تھے۔ اس کے علاوہ  
حضرت مسیح موعود علیہ السلام نے انتظام مدرسہ نواب صاحب کی بھرت کے بعد ان کے سپرد فرمایا  
تھا۔ لیکن جب بعض مصروفیات کی وجہ سے آپ کو قادیان سے باہر جانا پڑا تو مدرسہ کا انتظام ایک کمیٹی  
کے سپرد کیا گیا۔ جس کے صدر حضرت خلیفہ اول تھے۔ اور مولوی محمد علی صاحب۔ مکرم شیخ یعقوب علی  
عرفانی ہم مفتی محمد صادق مبرتھے۔ حضرت مولانا صاحب کو اس سکول کی خدمات کے سلسلہ میں یہ  
اولیت بھی حاصل ہے کہ حضرت مسیح موعودؑ کی طرف سے چندہ کی تحریک ہونے پر حصہ معمول سب  
سے پہلے آپ نے لبیک کہا اس کا ذکر کرتے ہوئے حضرت مسیح موعودؑ فرماتے ہیں:

” واضح رہے کہ اول بنیاد چندہ کی ان خویم مخدومی مولوی نور الدین نے ڈالی ہے کیونکہ

انہوں نے وعدہ کیا ہے کہ میں دس روپیہ ماہواری دوں گا۔“ (الحکم 19 اکتوبر 1897ء)

جب قادیانی میں ڈگری کالج کا اجراء ہوا تو آپ اس میں عربی کے پیغمبر امقرر ہوئے۔ صدر انجمن کے اجراء پر آپ صدر انجمن کے پریزیڈنٹ مقرر کئے گئے اس موقع پر حضرت مسیح موعود علیہ السلام نے فرمایا کہ مولوی صاحب کی رائے چالیس افراد کے برابر سمجھی جائے۔ گویا انجمن صرف سلسلہ کے کاموں کو عمدگی سے چلانے کا ایک ذریعہ ہے۔ کیونکہ انجمن کے باقی دس ووٹوں کے مقابلہ میں حضرت مولوی صاحب کی پوزیشن چالیس ووٹوں کی تھی اس لئے کبھی بھی کوئی فیصلہ آپ کی مرضی کے خلاف نہ ہو سکتا تھا۔

حضرت مولوی عبدالکریم صاحب کی وفات کے بعد پانچوں نمازوں کی امامت اور جمعہ کا خطبہ بھی آپ ہی دیا کرتے تھے۔ افقاء کا کام بھی آپ کے سپرد تھا۔ یعنی مسائل کے متعلق خطوط کے اکثر جواب آپ لکھتے تھے گویا کہ آپ حضرت مسیح موعود علیہ السلام کے زمانہ میں قرآن مجید کے معلم، شفاغانہ کے انچارج، عربی کے پیغمبر، امین، مفتی، صدر انجمن کے پریزیڈنٹ، سکول کی انتظامیہ کے صدر، بیسیوں ناداروں کے مرتبی اور سرپرست تھے۔ الغرض حضرت مسیح موعودؑ کے تمام کاموں میں مددگار و معاون اور پوری طرح ہاتھ بٹانے والے تھے۔ حضرت مسیح موعودؑ پونکہ کتابوں کی تصنیف میں ہمہ وقت مشغول و مصروف رہتے تھے۔ حضرت مولوی صاحب نے حضرت مسیح موعود علیہ السلام کی نگرانی میں جماعت کی تعلیم و تربیت کے لئے پوری ٹریننگ حاصل کر لی۔ آپ کی یہی دینی اور قومی خدمات اور علم و تحریجہ حضرت مسیح موعودؑ کی جانشینی میں جماعت کی تربیت میں کام آیا۔

## آپ کے بعض سفر

آپ حضرت مسیح موعودؑ کے اکثر سفروں میں حضور کے ارشاد کے مطابق ساتھ تشریف لے جایا کرتے تھے لیکن آپ نے اپنی خلافت کے زمانہ میں صرف مندرجہ ذیل دوسفر کئے۔ اور واقعات سے معلوم ہوتا ہے کہ یہ سفر نہایت مجبوری کی حالت میں کئے:-

1- سفر ملتان۔ 24 جولائی 1910ء کو آپ ایک شہادت کے سلسلہ میں ملتان تشریف لے گئے۔ اس سفر میں آپ قادیانی سے سات دن باہر رہے۔ اور 31 جولائی 1910ء کو بغیر کسی اطلاع کے قادیانی تشریف لے آئے۔ کیونکہ آپ کو نمود و نمائش سے سخت نفرت تھی۔

2- سفر لاہور۔ حضرت مسیح موعودؑ نے اپنی وفات سے کچھ عرصہ قبل شیخ رحمت اللہ صاحب تا جراہور سے وعدہ فرمایا تھا کہ ان کی کوٹھی کا سنگ بنیاد آپ اپنے دستِ مبارک سے رکھیں گے۔ لیکن اس تقریب سے قبل آپ فوت ہو گئے۔ لہذا حضرت خلیفہ اول اس وعدہ کو پورا کرنے کے لئے 15 جون 1912ء کو لاہور تشریف لے گئے۔ اس سفر میں آپ کی اہمیہ محترمہ، صاحبزادہ میاں عبدالجی صاحب، حضرت مرزا بشیر الدین محمود احمد کے علاوہ چند اور بزرگ بھی شامل تھے۔

16 جون کو بعد نماز فجر حضرت خلیفہ اول نے حضرت مرزا محمود احمد کو ایک جلسہ میں تقریر کرنے کا ارشاد فرمایا اور خود اس تقریر کے دوران عورتوں کو دعوت الی اللہ کرتے رہے۔ لاہور میں آپ نے خود بھی 16 اور 17 جون کو دوپیک لیکھر دئے۔ اسی سفر میں آپ نے احمد یہ بلڈنگس میں وہ عظیم الشان تقریر کی جو مسئلہ خلافت کے لئے بنیادی حیثیت رکھتی ہے آپ نے فرمایا:

”جیسا کہ میں نے ابھی کہا ہے یہ رفض کا شہر ہے جو خلافت کی بحث تم چھیڑتے ہو یہ خدا سے شکوہ کرنا چاہیے کہ بھیرہ کارہنے والا خلیفہ ہو گیا۔ کوئی کہتا ہے کتابوں کا عشق ہے اس میں مبتلا رہتا ہے ہزار نالائقیاں مجھ پر تھوپو مجھ پر نہیں یہ خدا پر لگیں گی جس نے مجھے خلیفہ بنایا یہ لوگ ایسے ہی ہیں جیسے راضی ہیں۔“ (بدر جولائی 1912ء)

17 جون کو تین بجے آپ امرتر کے لئے روانہ ہوئے اور وہاں ایک تقریر کی جس میں ”واعصر“ کی پُرمغز تفسیر بیان فرمائی 18 جون کو آپ بیالہ میں رہے اور 19 جون 1912ء کو واپس دارالامان قادیانی پہنچ گئے۔



## فتدرست ثانیہ کاظمہ

### اور بیعتِ خلافتِ اولیٰ

حضرت مسیح موعود علیہ السلام کو اپنی وفات کے قریب ہونے کے متعلق خدا تعالیٰ کی طرف سے با ربار اشارات مل تو آپ نے رسالہ "الوصیت" تحریر فرمایا اور جماعت کو تسلی دیتے ہوئے فرمایا:

"سواء عزیزو! قدیم سے سنت اللہ یہی ہے کہ خدا تعالیٰ ووقدرتیں دکھلاتا ہے۔ تا  
مما لفؤں کی وجہوں خوشیوں کو پامال کر کے دکھلاوے۔ سواب ممکن نہیں کہ خدا تعالیٰ اپنی  
قدیم سنت کو ترک کر دیوے اس لئے تم میری اس بات سے جو میں نے تمہارے پاس  
بیان کی غمگین مت ہو اور تمہارے دل پر یشان نہ ہو جائیں کیونکہ تمہارے لئے دوسرا  
قدرت کا بھی دیکھنا ضروری ہے۔ اور اس کا آنا تمہارے لئے بہتر ہے۔ کیونکہ وہ دائیٰ  
ہے جس کا سلسلہ قیامت تک منقطع نہیں ہوگا۔ اور وہ دوسری قدرت نہیں آسکتی جب تک  
میں نہ جاؤں لیکن میں جب جاؤں گا تو پھر خدا اس دوسری قدرت کو تمہارے لئے بھیج  
دے گا۔ جو ہمیشہ تمہارے ساتھ رہے گی۔..... سو ضرور ہے کہ تم پر میری جدائی کا دن  
آؤ۔ تابع داں کے وہ دن آؤے جو دائیٰ وعدہ کا دن ہے..... میں خدا کی طرف سے  
ایک قدرت کے رنگ میں ظاہر ہوا اور میں خدا کی ایک مجسم قدرت ہوں اور میرے بعد  
بعض اور وجود ہوں گے جو دوسری قدرت کا مظہر ہوں گے....."

(الوصیت روحانی خزانہ جلد 20 ص 306, 305)

مندرجہ بالا ارشاد میں حضرت مسیح موعود علیہ السلام کے بعد دائیٰ سلسلہ خلافت کی بشارت ملتی ہے۔ اور یہ بھی معلوم ہوتا ہے کہ یہ عظیم الشان انعام حضرت مسیح موعودؑ کی وفات کے معاً بعد خدا تعالیٰ کے پاک بندوں کو حاصل ہوگا جیسا کہ آپ کے الفاظ "وہ دوسری قدرت آنہیں سکتی جب تک میں نہ

جاوں، اور ”میں جب جاوں گا“ ظاہر کرتے ہیں کہ حضرت مسیح موعودؑ کی وفات کے خادشہ جانکاہ کے بعد ہی خدا تعالیٰ کی طرف سے خلافت کا انعام نازل ہو گا نیز ”غمگین مت ہو“ کے الفاظ بھی میں بتاتے ہیں کہ حضرت مسیح موعودؑ کی وفات ایک اندوہنناک واقعہ ضرور ہو گا۔ اور اس کا رنج طبعی اور لازمی امر ہے۔ اگر اس خادشہ کے وقت خدا تعالیٰ کی طرف سے کوئی انعام نازل نہیں ہو گا تو یہ کیسے ہو سکتا ہے کہ آپ کے جانشیر خدام آپ کی وفات جیسے صدمہ پر ”غمگین نہ ہوں پس“ ”غمگین مت ہو“ کے الفاظ اس بات کا واضح اور غیر مبہم ثبوت ہیں کہ حضرت مسیح موعودؑ کی وفات کے بعد ہی قدیم سنت اور طریق کے مطابق سلسلہ خلافت کی برکات نازل ہوں اور وہ دل جو اپنے محبوب اور پیارے امام کی جدائی کے صدمہ سے دوچار ہوئے ہیں ”قدرت ثانی“ کو پالینے سے تسلیم پائیں اور ”دائی وعدہ“ سے متعلق ہوں۔ دشمن جو جماعت کے درہم برہم ہونے کے منتظر تھا ان کی حضرت بھری نظروں نے دیکھا کہ خدا کی تائید و نصرت کے جلوے برابر جاری ہیں اور جماعت ترقی کی کہکشاں پر روایں دوالا ہے۔

قدیم سنت کے مطابق جس طرح حضرت مولیٰ علیہ السلام کے بعد یوشع علیہ السلام۔ اور سردار دو جہاں فخر موجودات حضرت خاتم الانبیاء صلی اللہ علیہ وسلم کے بعد حضرت صدیق اعظمؑ خلیفہ ہوئے۔ حضرت مسیح موعود علیہ السلام کے بعد مثیل ابو بکر حضرت حاجی الحرمین الشریفین حافظ حکیم مولا نور الدین (اللہ تعالیٰ آپ سے راضی ہو) مند خلافت پر متمکن ہوئے جس کی مختصر روایاد درج ذیل ہے:

حضرت مسیح موعود علیہ السلام لاہور کے مقام پر مورخہ 26 مئی 1908ء کو قریباً ساڑھے دس بیجھ چھ اپنے مولاۓ حقیقی کے حضور حاضر ہو گئے۔ آپ کی وفات کے موقع پر اپنوں اور بریگانوں کی متفاہد حالت کا بیان ایک لمبا مضمون ہے۔ جس سے اپنوں کا حضرت مسیح موعودؑ سے محبت و عشق اور غیروں کا کینہ اور بغرض ظاہر ہوتا ہے۔ تین بیجھ بعد دو پھر خواجہ کمال الدین صاحب کے مکان پر حضرت مولا نور الدین صاحب نے لاہور اور مضائقات کی جماعتوں کے ساتھ نماز جنازہ ادا

فرمائی۔ اسی دن شام کی گاڑی سے مسیح زمان کا جسدِ اطہر قادیانی کے لئے بیالہ لا یا گیا۔ جو قادیانی سے قبل اپنے گیارہ میل کے فاصلے پر ہے اور وہاں سے شمعِ مہدویت و مسیحیت کے پروانوں نے اس مقدس وجود کو اپنے کندھوں پر قادیان پہنچایا۔ جس وقت حضرت مسیح موعودؑ کا جنازہ قادیان پہنچا صبح کی نماز کا وقت تھا۔ حضور کے جنازہ کو حضرت مرزا سلطان احمد صاحب والے باغ میں رکھا گیا۔ (بعض لوگوں کا خیال ہے کہ جنازہ بالے باغ میں رکھا گیا تھا لیکن ازوئے تحقیق حضرت مسیح موعودؑ کا جنازہ سب سے پہلے مذکورہ بالے باغ میں رکھا گیا وہیں نماز جنازہ ادا ہوئی جس کے بعد جنازہ کو باغ والے مکان میں منتقل کیا گیا۔) جن جماعتوں کو لاہور سے بذریعہ تاروفات کی خبر دی گئی تھی ان میں سے اکثر لوگ دیوانہ وار قادیان پہنچ گئے۔ مجلسِ معتمدین صدرِ انجمنِ احمدیہ کے اکثر بیرونی ممبر بھی جنازہ کے ساتھ ہی قادیان پہنچ چکے تھے۔ حضرت مولانا مولوی نور الدین صاحب نے (جو اس زمانہ میں مجلسِ معتمدین کے صدر تھے) حضرت مولوی محمد سرور شاہ صاحب (مرحوم و مغفور) کو مجلس کے ممبروں کی طرف اشارہ کرتے ہوئے فرمایا کہ ”رات سے ان لوگوں نے کچھ نہیں کھایا پیا آپ جائیں اور ان کے مناسب حال کچھ کھلانیں پلاں ہیں“، اس موقع پر حضرت بھائی عبدالرحمن صاحب قادیانی کو بھی مولانا سرور شاہ صاحب کے ہمراہ روانہ کیا چنانچہ حضرت بھائی عبدالرحمن صاحب فرماتے ہیں۔ ”جب حضرت مولانا مہمانوں کو لے کر چلے تو حضرت نے میری طرف اشارہ کرتے ہوئے فرمایا کہ ”تم بھی مولوی صاحب کی مدد کرو۔“ (الفضل 23 فروری 1955)

مجلسِ معتمدین کے اس وفد کو حضرت مولانا مولوی محمد سرور شاہ صاحب نے مکرم نواب محمد علی خان کے دالان کے جنوب مغربی حصہ میں (مسجدِ مبارک کے مقابل) کھانا کھلایا۔ اور مکرم خواجہ کمال الدین صاحب نے ایک تقریر کی جموقع کی نزاکت و اہمیت سے بہت موثر ہوئی۔ اس تقریر میں خواجہ صاحب نے حضرت مسیح موعود علیہ السلام کا ذکر خیر کرتے ہوئے آئندہ کے متعلق مشورہ طلب کیا تھا۔ جس پر شیخ رحمت اللہ صاحب نے کہا میں نے قادیان آتے ہوئے رستہ میں بار بار یہی کہا ہے کہ اس بڑھے کو آگے کرو اس کے بغیر یہ جماعت قائم نہ رہ سکے گی۔ شیخ صاحب کے اس قول

کے بعد بالکل خاموشی چھا گئی اور کسی نے بھی اس کے خلاف نہ بول کر اس بات کی تائید کر دی اور اپنے عمل سے ثابت کر دیا کہ خلیفہ خدا بنا تا ہے۔ اور انسانِ محض ایک ظاہری آل ہے ورنہ کوئی طاقت نہ تھی جو ایک ایسے شخص کو خلیفہ بنائے سکتی جو بانی سلسلہ احمد یہ حضرت مسیح موعودؑ کیا قربی رشتہ دار بھی نہ تھا۔ ہاں اسے وسیع علم و تجربہ کے ساتھ ساتھ عشق قرآن و رسولؐ میں ایک نمایاں مقام حاصل تھا۔

مکرم شیخ رحمت اللہ صاحب کے مشورے کے بعد ممبر ان معتمدین مولانا حکیم نور الدین (اللہ تعالیٰ آپ سے راضی ہو) کی خدمت میں حاضر ہوئے اور قوم کی اس عظیم خدمت کو قبول کرنے کی پیش کش کی۔ اس موقع کا آنکھوں دیکھا حال ایک پرانے اور مخلص رفیق حضرت بھائی عبد الرحمن صاحب قادریانی کی زبانی جو اس سارے عرصہ میں مجلس معتمدین کے وفد کے ساتھ ساتھ رہے۔ درج ذیل ہے:

”چنانچہ یہ جملہ احباب مع دیگر اکابر رفقاء اور بزرگان جماعت سیدنا حضرت نور الدین صاحب کے مکان پر حاضر ہوئے اور مناسب طریق پر اس درخواست کو پیش کیا مگر حضرت مددوح نے کچھ سوچ اور تردود کے بعد فرمایا ”میں دعا کے بعد جواب دوں گا۔“ چنانچہ وہیں پانی ملنگوایا گیا حضرت نے وضو کیا اور غربی کوچہ کے متصل دالان میں نمازِ نفل ادا کی۔ اس عرصہ میں یہ وفد باہر چکن میں انتظار کرتا رہا نمازِ نفل اور دعاؤں سے فارغ ہونے کے بعد حضور نے فرمایا:

”چلو ہم سب وہیں چلیں جہاں ہمارے آقا کا جمد الٹھر اور ہمارے بھائی انتشار میں ہیں۔“ چنانچہ حضرت مولانا کی معیت میں تمام حاضرین باغ کی طرف روانہ ہوئے اور سڑک پر سے مغرب کی طرف سیدھے شاہی حصہ باغ میں جہاں جنازہ رکھا تھا پہنچ اور اس جگہ حضرت نے ایک مختصر تقریر فرمائی اور اس کے بعد حضرت مولانا نور الدین صاحب کے ہاتھ پر بیعت خلافت ہوئی اور بعد نماز جنازہ ادا ہوئی۔“

(الفصل 23 فروری 1955)

حضرت بھائی عبدالرحمان صاحب قادر یانی کی روایت میں معتمدین صدر انجمن کے ایک وفد کی طرف سے امر خلافت کی پیشکش کا ذکر ہے۔ اس کے علاوہ باغ میں پہنچ کر دوبارہ تمام جماعت کی طرف سے اسی قسم کی ایک درخواست حضرت مفتی محمد صادق صاحب نے تمام احباب کی طرف سے پیش کی جس کا مضمون یہ تھا:

بسم الله الرحمن الرحيم      نحمد الله و نصلى على رسوله الکريم

الحمد لله رب العالمين والصلوة والسلام على خاتم النببيين محمد المصطفى  
وعلى مسيح الموعود خاتم الاولىء اما بعد مطابق فرمان حضرت مسیح موعود..... مندرجہ رسالہ ”الوصیت“، ہم احمد یاں جن کے دستخط ذیل میں ثبت ہیں اس امر پر صدق دل سے متفق ہیں کہ اول الہمہا جرین حضرت حاجی مولوی حکیم نور الدین صاحب جو ہم سب میں سے علم اور رائقی ہیں اور حضرت امام کے سب سے زیادہ مخلص اور قدیمی دوست ہیں اور جن کے وجود کو حضرت امام..... اسوہ حسنة قرار دے چکے ہیں جیسا کہ آپ کے شعر ۔

چہ خوش بودے اگر ہر یک زامت نور دیں بودے  
ہمیں بودے اگر ہر دل پر از نور یقین بودے

سے ظاہر ہے کے ہاتھ پر احمد کے نام پر تمام احمدی جماعت موجودہ اور آئندہ نئے  
ممبر بیعت کریں اور حضرت مولوی صاحب کا فرمان ہمارے واسطے آئندہ ایسا ہی ہو جیسا  
کہ حضرت اقدس کا تھا۔

اس جگہ سائل کے قریب معززین جماعت کے دستخط ثبت ہیں۔ مثلاً حضرت مرزا  
بیشیر الدین محمود احمد صاحب، شیخ رحمت اللہ صاحب لاہور، حضرت مفتی محمد صادق  
صاحب، مولانا مولوی محمد احسن صاحب امروہی، سید محمد حسین شاہ صاحب لاہور، مولوی  
محمد علی صاحب، خواجه کمال الدین صاحب، ڈاکٹر مرزا یعقوب بیگ صاحب، حضرت  
خلیفہ رشید الدین صاحب، مرزا خدا بخش صاحب، مکرم حضرت شیخ یعقوب علی صاحب

عرفانی، حضرت مولوی شیر علی صاحب، حضرت نواب محمد علی خان صاحب، حضرت میاں بشیر احمد صاحب، حضرت میر ناصر نواب صاحب، مولوی غلام حسن صاحب رجسٹرار پشاور، حکیم محمد حسین صاحب قریشی، قاضی ظہور الدین صاحب اُمل، ڈاکٹر بشارت احمد صاحب غرضیکہ تمام اکابرین امت نے اس وقت یہ فیصلہ کیا کہ حضرت مسیح موعودؑ کے جانشین مولانا نور الدین صاحب ہوں۔ حضرت مولوی صاحب نے اس پیشکش کے بعد مندرجہ ذیل رقت انگیز تقریر فرمائی۔ جس کا کچھ حصہ درج ذیل ہے:

”میری کچھلی زندگی پر غور کرو میں کبھی امام بننے کا خواہش مند نہیں ہوا۔ مولوی عبدالکریم صاحب مرحوم امام اصلوۃ بنے تو میں نے بھاری ذمہ داری سے اپنے تیس سبکدوش خیال کیا۔ میں اپنی حالت سے خوب واقف ہوں اور میر ارب مجھ سے بھی زیادہ واقف ہے میں دنیا میں ظاہر داری کا خواہش مند نہیں اگر خواہش ہے تو یہ کہ میر امویٰ مجھ سے راضی ہو جائے..... اگر تم میری بیعت کرنا چاہتے ہو تو سن لو کہ بیعت بک جانے کا نام ہے۔ ایک دفعہ حضرت نے مجھے اشارتاً فرمایا کہ وطن کا خیال بھی نہ کرنا۔ سواں کے بعد میری ساری عزت اور میر اسرا خیال انہی سے وابستہ ہو گیا اور میں نے کبھی وطن کا خیال تک نہیں کیا۔ میں چاہتا ہوں کہ دفن ہونے سے پہلے تمہارا کلمہ ایک ہو جائے نبی کریم صلی اللہ علیہ وسلم کے بعد ابو بکرؓ کے زمانے میں صحابہؓ کو بہت سی مساعی جمیلہ کرنا پڑیں سب سے اہم کام جو کیا وہ جمع قرآن ہے اب موجودہ صورت میں جمع یہ ہے کہ اس پر عملدرآمد کرنے کی طرف خاص توجہ ہو..... اب تمہاری طبیعتوں کے رخ خواہ کسی طرف ہوں تمہیں میرے احکام کی تعمیل کرنی ہو گی اگر یہ بات تمہیں منظور ہو تو میں طوعاً و کرہاً اس بوجھ کو اٹھاتا ہوں..... اور میں اس بوجھ کو صرف اللہ کے لئے اٹھاتا ہوں جس نے فرمایا ولتکن مِنْكُمْ أَمَّةٌ يَدْعُونَ إِلَى الْخَيْرِ یاد کھو ساری خوبیاں وحدت میں ہیں جس کا کوئی ریس نہیں وہ مرچکی۔“

(بدر 2 جون 1908ء)

آپ کی اس تقریر کے بعد جملہ حاضرین نے متفقہ طور پر اس امر کا اظہار کیا کہ تم آپ کی دل و جان سے اطاعت کریں گے اور آپ کی ہر نیک خواہش کا احترام کریں گے۔

اس پر خلیفۃ المسکن الاول حضرت مولوی نور الدین نے بیعت لی اور اس طرح جماعت احمدیہ میں اس مبارک دور کا آغاز ہوا جسے خلافت کہتے ہیں اور جسے حضرت مسیح موعودؑ نے اپنی وصیت میں قدرت ثانیہ کے نام سے موسم فرماتے ہوئے جماعت کو اس کے ظہور کی خوشخبری سنائی تھی اور بتایا تھا کہ میرے جانے یعنی نبوت ہونے کے بعد خدا تعالیٰ کی قدیم سنت کے مطابق قدرت ثانیہ یعنی خلافت کا زمانہ شروع ہو گا اور جس کے متعلق خبر دیتے ہوئے حضور نے فرمایا تھا:

”غمگین مت ہوا اور دل پر بیشان نہ ہو جائیں کیونکہ تمہارے لئے دوسری قدرت کا بھی دیکھنا ضروری ہے اور اس کا آنا تمہارے لئے بہتر ہے کیونکہ وہ دائیٰ ہے جس کا سلسلہ قیامت تک منقطع نہیں ہو گا۔“ (الوصیت، روحانی خزانہ جلد 20 صفحہ 305)

اس بیعت میں قادیانی اور مضانیات کے بارہ سو احمدی جم کے دل فراق محبوب کی وجہ سے رنجیدہ لیکن خدائی وعدوں کی وجہ سے پر یقین تھے۔ شریک ہوئے جس میں مجلس معتمدین کے اکٹر ممبر بھی شامل تھے۔ اس بیعت نے آئندہ کے لئے ہر قسم کی بخشوں اور اعتراضوں کا اصولی طور پر خاتمه کر دیا جو سلسلہ خلافت پر بعد میں کئے گئے۔ اور جس طرح آنحضرت صلی اللہ علیہ وسلم کی وفات کے بعد صحابہ کرامؐ نے سب سے پہلا اجماع وفات مسیح پر کیا تھا اور ہمیشہ کے لئے حیات مسیحؐ کے عقیدہ کی تردید کر دی تھی جماعت احمدیہ اور مجلس معتمدین نے پہلا اجماع خلافت پر کر کے اس بات پر مہر تصدیق ثبت کر دی کہ جماعت میں ہمیشہ کے لئے خلافت کا بابرکت نظام جاری ہو گیا اور مجلس معتمدین کا وہ بیان اس پر مستزاد ہے۔ جو اس موقع پر شائع کیا گیا کہ ”حضور..... کا جنازہ قادیانی میں پڑھا جانے سے پہلے اپنے وصایا مندرجہ رسالہ الوصیت کے مطابق حسب مشورہ معتمدین صدر انجمن احمدیہ موجودہ قادیانی واقرباء حضرت مسیح موعودؑ باجازت

حضرت (اماں جان۔ نقل) کل قوم نے جو قادیانی میں موجود تھی اور جس کی تعداد اس وقت بارہ سو تھی والا مناقب حضرت حاجی الحرمین الشیفین جناب حکیم نور الدین صاحب سلمہ کو آپ کا جانشین اور خلیفہ قبول کیا اور آپ کے ہاتھ پر بیعت کر لی..... بالاتفاق خلیفۃ المسیح قبول کیا..... حضرت مسیح موعود علیہ السلام کے بعد آپ کا جانشین وہ شخص ہے جس کے جہنڈے کے نیچے اللہ تعالیٰ نے تمام جماعت کو فوراً جمع کر دیا اور پیشتر اس کے کہ حضرت اقدس کو دفن کیا جاتا تمام جماعت نے بالاتفاق حضرت مولوی نور الدین صاحب کو حضرت مسیح موعودؑ کا خلیفہ مان لیا اور آپ کے ہاتھ پر بیعت کر لی۔“

(بدر 2 جون 1908ء)

مندرجہ بالا اقتباس میں جہاں بیعت خلات اولیٰ کو بجا طور پر ”وصایا مندرجہ الوصیت کے مطابق“، قرار دیا گیا ہے۔ اور یہ فیصلہ بھی کر دیا گیا ہے کہ الوصیت کا منشاء خلافت مسنونہ ہے۔ نہ کہ کسی انجمان یا سوسائٹی کا حضرت اقدس کا جانشین ہونا وہاں یہ بھی معلوم ہوتا ہے کہ خلیفہ کی بیعت نئے اور پرانے سب احمدیوں کے لئے ضروری اور لابدی امر ہے۔

مقام بیعت خلافت اولیٰ کا تعین کئی وجودہ سے مشکل ہے مثلاً یہ بیعت بہشتی مقبرہ سے متصل باغ میں ہوئی جو ایک پرانی طرز کا باغ ہے۔ اس میں کثیر التعداد درخت بغیر کسی ترتیب اور تناسب کے اُگے ہوئے ہیں۔ اور ایسے غیر مرتقب درختوں میں سے کسی ایک کو مقام بیعت کے طور پر معین کرنا یقیناً مشکل امر ہے۔

حضرت صاحبزادہ مرزا بشیر احمد صاحب نے اس امر کی تحقیق کے لئے اخبار الفضل میں اعلان کروایا کہ جن رفقاء کو بیعت خلافت اولیٰ کا صحیح مقام معلوم ہے وہ تحریر کریں۔ ان روایات میں بھی مندرجہ بالا دونوں خیالات کا اظہار کیا گیا ہے۔ تیرہ بزرگ اسی خیال کے حامی ہیں کہ بیعت شہنشہ نشین کے پاس حضرت مسیح موعودؑ کے باغ میں ہوئی۔

1۔ مکرم محترم مفتی محمد صادق صاحب

- 2- مکرم محترم مولوی محمد دین صاحب ناظر تعلیم و تربیت
  - 3- مکرم محترم محمد اسماعیل صاحب معتبر
  - 4- مکرم محترم ماسٹر فقیر اللہ صاحب
  - 5- مکرم محترم مولوی رحمت علی صاحب
  - 6- مکرم محترم ڈاکٹر حشمت اللہ صاحب
  - 7- مکرم محترم ملک عزیز احمد صاحب کراچی
  - 8- مکرم محترم میاں جان محمد صاحب پنشر
  - 9- مکرم محترم شیخ محمد صاحب پنشر ربوہ
  - 10- مکرم محترم شیخ محمد صاحب
  - 11- مکرم محترم منشی کاظم الرحمن صاحب
  - 12- مکرم محترم شیخ محمد حسین صاحب
  - 13- مکرم محترم حضرت مرزا بشیر احمد صاحب
- اور تیرہ بزرگ اس خیال کے مؤید ہیں کہ بیعت حضرت مرزا سلطان احمد صاحب کے باعث میں ہوئی۔

- 1- مکرم محترم شیخ یعقوب علی صاحب عرفانی
- 2- مکرم محترم بھائی عبدالرحمن صاحب قادریانی
- 3- مکرم محترم قاضی محمد عبد اللہ صاحب
- 4- مکرم محترم قاضی محمد ظہور الدین صاحب اکمل
- 5- مکرم محترم سید زین العابدین ولی اللہ شاہ صاحب
- 6- مکرم محترم چودھری برکت علی صاحب وکیل المال
- 7- مکرم محترم سید محبوب عالم صاحب ربوہ

- 8- مکرم محترم نصیر الحق صاحب المعروف ب حاجی راولپنڈی
- 9- مکرم محترم حکیم دین محمد صاحب پنشر بوہ
- 10- مکرم محترم مرزا مہتاب بیگ صاحب ربوہ
- 11- مکرم محترم فرشتی محمد ابراہیم صاحب بیالوی
- 12- مکرم محترم میاں صدر الدین صاحب درویش
- 13- مکرم محترم ڈاکٹر عطردین صاحب درویش

غالب امکان یہی ہے کہ مؤخر الذکر بیان ہی ازروئے واقعات و روایات زیادہ درست ہے کیونکہ اس خیال کو ظاہر کرنے والے بزرگوں میں سے دو بزرگ خاص طور پر ایسے ہیں جنہیں سلسلہ کی تاریخ سے خاص شغف ہے۔ اور ابتدا ہی سے ان کا رجحان تاریخی واقعات کو محفوظ کرنے کی طرف ہے۔ یعنی شیخ یعقوب علی صاحب عرفانی اور حضرت بھائی عبدالرحمٰن صاحب قادریانی مؤخر الذکر کو تقسیم ہند کے بعد سے قادیان میں رہنے کا شرف حاصل رہا۔ انہوں نے اپنی یادداشت سے کام لے کر باغ میں قیام بیعت خلافت اولی اور جنازہ گاہ کی نشان دہی کی اور ایک دوسرے موقع پر جب حضرت شیخ یعقوب علی صاحب عرفانی قادیان تشریف لے گئے تو انہوں نے بھی اس جگہ کی تصدیق کی جس سے معلوم ہوتا ہے کہ بیعت خلافت اولی حضرت مرزا سلطان احمد صاحب کے باغ میں ہوئی۔ کیونکہ قرآن روایات، واقعات اور سب سے بڑھ کر دونوں بزرگوں کی حقیقی اور یقینی رائے اس جگہ کی تصدیق کرتی ہے۔ نیز بھائی عبدالرحمٰن صاحب قادریانی نہایت وثوق سے فرماتے ہیں:

”بھلا وہ خادم جس نے حضرت خلیفہ اول کے ارشاد کے ماتحت ممبر ان مجلس معتمدین کی مہمان نوازی پر انہی کے وفد کے ساتھ حضرت کے مکان پر جانے اور ان سے امر خلافت کے بارہ میں درخواست سننے اور حضرت مولانا نور الدین صاحب کے جواب دینے، نقل ادا کرنے اور پھر آپ ہی کی معیت میں باغ تک آنے کا موقع ملا ہوا یہی واقعہ کو کیسے بھول سکتا ہے یا کوئی اور امر اشتباہ کا باعث بن سکتا ہے۔“ (لفظ 23 فروری 1955ء)

اس ساری بحث کو سمیٹتے ہوئے حضرت صاحبزادہ مرتضیٰ بشیر احمد صاحب تحریر فرماتے ہیں:

”یہ بات بھی قابل غور ہے کہ محترم بھائی عبدالرحمن صاحب قادریانی اور محترم شیخ یعقوب علی صاحب عرفانی نے اپنی رائے بڑی قطعیت اور پختگی کے ساتھ ظاہر فرمائی ہے اور یہ دونوں بزرگ بڑے بزرگوں میں سے ہیں جنہیں خاص مقام حاصل ہے.....“  
(الفصل 23 فروری 1955ء)



## حضرت خلیفہ اول کی تصنیفات کا تعارف

دین حق عالمگیر از لی ابدی صداقت ہے۔ اسی وجہ سے ازل سے اس کے لئے ترقی کے دو مختلف دور مقدر تھے۔ ایک اس وقت جب یہ قلوب کی زمین میں راست ہو جائے اور اس طرح جڑ پکڑ لے کہ ابتلاوں اور مصائب کی آندھیاں زر و مال کی حرث اور جاہ پسندی کوئی چیز بھی مسلمانوں کو اسلام سے مخفف نہ کر سکے چنانچہ آنحضرت صلی اللہ علیہ وسلم نے جب سر زمین عرب میں توحید کی صدابندی کی اور دنیا کو اس خالق تھیقی کی طرف متوجہ کیا جو بے مثل و بے ہمتا ہے۔ تو اسلام نے آہستہ آہستہ ٹھیک اس طرح جس طرح تھی زمین سے نہیں اور دوسری خوراک حاصل کر کے کوپل نکالتا ہے۔ بتدریج پھیلنا شروع کیا اس دور کی تاریخ یقیناً باعث حیرت ہے کہ اسلام جیسی لازوال اور موثر صداقت کی قبولیت کی رفتار اتنی سست کیوں رہی۔ لیکن یہ امر الہی منشاء کے مطابق تھا کہ اس صداقت کو دلوں میں پوری طرح جا گزیں کر دیا جائے۔ چنانچہ اسی طرح اسلام نے اپنی زندگی کے ابتدائی دن گزارے اور جب اس پودے نے کچھ شاخیں پیدا کر لیں اور قدرے بڑا ہو گیا تو پھر شاخوں پر پتے لکھنا شروع ہوئے۔ اور ترقی کی رفتار قدرے تیز ہو گئی لیکن عین اس وقت جبکہ اسلام سر زمین عرب سے نکل کر سر زمین ہند اور یورپ میں داخل ہو رہا تھا اور اس کی شوکت کا یہ عالم تھا کہ دنیا کی کسی قوم کو اس کا مقابلہ کرنے کی ہمت و جرأت نہ تھی اور اسے دنیا کی عظیم ترین سیاسی اور مذہبی طاقت سمجھا جاتا تھا۔

اس کا دورہ زوال شروع ہو گیا۔ اسلام کا درخت اپنی جڑوں پر تو قائم تھا مگر اس کی سرسبزی اور شادابی ماند پڑ رہی تھی سرسبز خوشگوار پتے جھٹرنے لگے اور وہ عظیم الشان لمبر جو سرز میں عرب سے اُٹھ کر آنا فاماً نصف دنیا پر چھائی تھی جزر کی صورت میں پیچھے ہٹی اور خدا تعالیٰ کے منشاء کے مطابق یہ حالت اس وقت تک قائم رہی جب تک حسب منطق قرآن وَإِذَا الصُّحْفُ نُشِرَتْ (الثکویر: 11) اشاعت کے ذریعے اتنے وسیع ہو گئے کہ اس سے قبل کوئی اس کا تصور بھی نہ کر سکتا تھا میں ضلالت و گمراہی کے غلبہ کے وقت جب کہ ایک طرف عیسائیت اپنے جلو میں ہر طرح کی ظاہری و مادی دلفریبیاں اور رعنایاں لئے بڑھتی چلی آ رہی تھی تو دوسری طرف ہندو مت خصوصاً آریہ سماج سوچی بھی ہوئی سکیموں کے مطابق اسلام کے قلعہ پر گولہ باری کر رہے تھے۔ اللہ تعالیٰ نے دین حق کو دوبارہ پوری آن بان اور شان و شوکت عطا کرنے کے لئے اپنی تقدیر اور منشاء کے مطابق مجدد صدی چہارہ، ہم حضرت مرزا غلام احمد مسیح و مہدی علیہ السلام کو مبعوث فرمایا جنہوں نے دنیا کے سامنے قلمبی جہاد کا ایک نیا ریکارڈ قائم کیا۔ اور دین حق کی مدافعت میں چونکی اڑائی اڑی چنانچہ آپ کے آغاز جہاد کے وقت آپ کی قلمبی خدمات کو سراہتے ہوئے ایک مسلمہ اہل حدیث لیڈر محمد حسین صاحب بیالوی نے لکھا:

”کہ اس کا (براہین احمدیہ) مؤلف بھی اسلام کی مالی جانی و قلمبی ولسانی و حالی و قالی

نضرت میں ایسا ثابت قدم نکلا جس کی نظر پہلے مسلمانوں میں بہت کم پائی گئی ہے۔

ہمارے الفاظ کو کوئی ایشیائی مبالغہ سمجھے تو ہم کو کم سے کم الیکی کتاب بتا دے جس میں جملہ

فرقة ہائے مخالفین اسلام خصوصاً آریہ سماج سے اس زور شور سے مقابلہ پایا جاتا ہو۔“

(اشاعت اللہ جلد 7 صفحہ 6 صفحہ 169)

جب آپ زندگی بھر دین حق کی نشأۃ ثانیہ کے مقدس فریضہ اور قلمبی جہاد سر انجام دیتے ہوئے اس دنیا سے رخصت ہو گئے تو ملک بھر کے چیدہ چیدہ اصحاب الرائے اور اہل قلم حضرات نے آپ کی تحریری خدمات کو سراہا اور نہایت پُر زور الفاظ میں خراج تحسین پیش کیا۔ چنانچہ مشہور اہل قلم مرزا

حیرت دہلوی صاحب لکھتے ہیں:

”مرحوم کی وہ اعلیٰ خدمات جو اس نے آریوں اور عیسائیوں کے مقابلہ میں اسلام کی کی ہیں وہ واقعی بہت ہی تعریف کی مستحق ہیں۔ اس نے مناظرے کا بالکل ہی رنگ بدل دیا۔ اور ایک جدید لٹریچر کی بنیاد ہندوستان میں قائم کی نہ بحیثیت ایک مسلمان ہونے کے بلکہ ایک محقق ہونے کے ہم اس بات کا اعتراف کرتے ہیں۔ کہ کسی بڑے سے بڑے آریہ اور بڑے سے بڑے پادری کی یہ مجال نہ تھی کہ وہ مرحوم کے مقابلہ میں زبان کھول سکتا۔ جو بے نظیر کتابیں آریوں اور عیسائیوں کے مذاہب کے روڈ میں لکھی ہیں اور جیسے دنداں شکن جواب مخالفین اسلام کو دیے ہیں آج تک معقولیت سے اس کا جواب ال جواب ہم نے تو نہیں دیکھا..... اگرچہ مرحوم پنجابی تھا مگر اس کے قلم میں اس قدر قوت تھی کہ آج سارے پنجاب بلکہ بلندی ہند میں بھی اس قوت کا کوئی لکھنے والا نہیں۔ ایک پُر جذبہ اور قومی الفاظ کا انبار اس کے دماغ میں بھرارہتا تھا اور جب وہ لکھنے بیٹھتا تو بچے تلے الفاظ کی ایسی آمد ہوتی کہ بیان سے باہر ہے۔“

(کرزن گزٹ کیم جون 1908ء)

اسی طرح مشہور اخبار ”وکیل“ امرتر نے لکھا:

”مرزا صاحب کا لٹریچر جو مسیحیوں اور آریوں کے مقابلہ پر ان سے ظہور میں آیا، قبول عام کی سند حاصل کر چکا ہے۔ اور اس خصوصیت سے وہ کسی تعارف کے محتاج نہیں اس لٹریچر کی قدر و عظمت آج جب کہ وہ اپنا کام پورا کر چکا ہے ہمیں دل سے تسلیم کرنی پڑتی ہے..... غرض مرزا صاحب کی یہ خدمت آنے والی نسلوں کو گر انبار احسان رکھے گی کہ انہوں نے قلمی جہاد کرنے والوں کی صفت میں شامل ہو کر اسلام کی طرف سے فرض مدافعت ادا کیا۔ اور ایسا لٹریچر یاد گار چھوڑا، جو اس وقت تک کہ مسلمانوں کی رگوں میں زندہ خون رہے اور حمایت اسلام کا جذبہ ان کے شعار قومی کا

عنوان نظر آئے، قائم رہے گا۔” (وکیل امیر سر جو والہ البدر 18 جون 1908)

محولہ بالا اقتباسات سے معلوم ہوتا ہے کہ ”تکمیل اشاعت“ کے اس دور میں حضرت مسیح موعودؑ نے ہر طرح سے اشاعت دین حق کا فرض ادا کیا۔ اور ہر ممکن ذریعہ اشاعت کو بھر پور طور پر استعمال میں لائے۔ اور خصوصاً تصنیف کے ذریعہ آپ نے نہایت عمدگی سے اشاعت اسلام کی تصنیف و تالیف اور اشاعت (دین حق) کی طرف آپ کی توجہ اور اہمیت کا اس امر سے اندازہ ہوتا ہے کہ حضرت خلیفہ اول (اللہ تعالیٰ آپ سے راضی ہو) نے بیعت کے بعد استفسار کیا کہ پیر و مرشد اپنے مریدوں کو مختلف مجاہدات بتایا کرتے ہیں اس لئے آپ بھی مجھے کوئی مجاہدہ بتا سکیں تو آپ نے تصنیف و اشاعت کا مجاہدہ ہی بتایا۔ چنانچہ خلیفہ اول فرماتے ہیں:

”حضرت سے میں نے مجاہدہ کے لئے پوچھا تو حضرت نے کہا کہ ”فصل الخطاب“

لکھو پھر پوچھا تو فرمایا ”تعدد ایق براہین احمدیہ“ لکھو پھر پوچھا تو فرمایا کہ ”ایک کوڑھی کو

اپنے مکان پر رکھ کر اس کا علاج کرو۔“ (الحمد 17 اکتوبر 1911)

اس ارشاد کی تقلیل میں حضرت خلیفہ اول نے نہایت عمدہ کتابیں لکھیں۔ جن کے متعلق کچھ لکھنے سے قبل حضرت مسیح موعودؑ کا اُس تعریفی بیان کا مفہوم درج کرنا ضروری معلوم ہوتا ہے۔ جو آپ نے اپنی کتاب ”آنکنہ کمالات اسلام“ میں عربی زبان میں تحریر فرمایا۔ اور جوان کتب کے عظیم الشان مصنف کیلئے سرمایہ اختخار ہے۔

(عربی عبارت کا مفہوم اختصاراً) آپ نے کئی کتابیں لکھی ہیں جو

ایسے نکات علمی و معارف سے پُر ہیں جو پہلی کتابوں میں کم ہی پائے جاتے ہیں۔ اختصار

و ایجاز کے ساتھ ساتھ اعلیٰ درجہ کی فصاحت و بلاغت کا اہتمام ہے۔ عبارات شراب طہور

کی طرح بہت ہی عمدہ ہیں یوں لگتا ہے کہ یہ کتابیں ایسے خوبصورت ریشمی کپڑے ہیں

جن پر نہایت نفاست سے نقش و نگار اور قیمتی ہیرے جواہر جڑے ہیں جو عنبر کی خوشگن

خوبیوں میں گندھے ہیں۔

ان کتب کے دلائل و برائین کی طرف دل مائل ہوتے ہیں۔ مبارک وہ جس نے یہ کتب حاصل کر کے انہیں بغور پڑھا۔ ان کتب کا مطالعہ ہر اس شخص کے لئے ضروری ہے جو قرآن مجید کے مشکل مقامات کو حل کرنے اور انہیں سمجھنے کا مشاق ہے۔ کیونکہ ان میں ہر ایسی چیز کی خوشبو پائی جاتی ہے جو کسی طالب و سالک کی خواہش ہو سکتی ہے۔

یہ کتابیں ان باغات کی طرح ہیں جن میں مرغوب و شیریں پھل بکثرت پائے جاتے ہیں ان کتب میں فخر اسلامیں بلند ہمت مفکر نے نہایت عمدہ تفسیری نکات اور اعلیٰ پایہ کی تحقیق کے نتائج درج ہیں.....

(آئینہ کمالات اسلام، روحانی خزانہ جلد 5 ص 583'584)

## 1- فصل الخطاب لمقدمہ اہل الکتاب

حضرت خلیفہ اول کی یہ معرکۃ الارا کتاب جو عیسائیت کے روڈ میں لکھی گئی۔ آپ کی جملہ تصانیف میں امتیازی شان رکھتی ہے۔ اس کتاب کی وجہ تالیف خود حضرت خلیفہ اول کی زبانی درج ذیل ہے:

”میں جب حضرت مرا صاحب کی خدمت میں حاضر ہوا تو میں نے آپ سے پوچھا کہ آپ کی مریدی میں کیا مجاہدہ کرنا چاہیے۔ کہ خدا تعالیٰ کی محبت میں ترقی ہو۔ آپ نے فرمایا کہ میں یہ مجاہدہ بتاتا ہوں کہ آپ عیسائیوں کے مقابلہ میں ایک کتاب لکھیں۔ مجھ کو عیسائی مذہب سے واقفیت نہ تھی۔ کہ کیا کیا اعتراض ہوتے ہیں۔ اور پھر یہ کہ میں اپنے آپ کو کبھی فرصت میں نہیں رکھتا اور اس کلام کے لئے فراغت اور فرصت کی بھی ضرورت نہ تھی۔“  
(مرقاۃ ایقین)

لیکن فصل الخطاب کے لکھنے کا سامان خدا نے غیب سے فرمایا حضرت خلیفہ اول اس ایمان افروز نصرت الہی کا ذکر کرتے ہوئے فرماتے ہیں:

”جب میں قادیان سے یہ حکم (عیسائیوں کے رو میں کتاب لکھنے کا) لے کر اپنے وطن میں پہنچا تو وہاں میرا ایک ہم مكتب حافظ قرآن مسجد کا پیش امام تھا وہ میرے سامنے تقدیر کا مسئلہ لے بیٹھا اور اس نے اس مسئلہ کے پیش کرنے میں بڑی شوخی سے گفتگو کی۔ میں حیران اس کے منہ کو دیکھتا رہا تھا کہ فرفروت اتحاد حالانکہ مسجد کے ملاں میں اس قدر شوخی نہیں ہوتی۔ جب لوگ چلے گئے تو میں نے اسے بلا کر کہا ”حافظ صاحب مجھ کو ایسا معلوم ہوتا ہے کہ آپ عیسائی ہو گئے ہیں۔“ تو اس نے کہا کہ ”اگر عیسائی ہو گئے ہیں تو حرج ہی کیا ہے۔“ میں نے کہا اپنے گرو سے ذرا مجھے بھی ملا دو چنانچہ وہ مجھے پنڈ دا نخاں لے گیا۔ دریا سے اُترے تو ایک گاؤں کے نمبردار نے کہا کہ تمہاری دعوت ہے میں نے کہا شہر سے واپس آ کر دعوت کھائیں گے۔ چنانچہ میں اور حافظ صاحب دونوں ایک انگریز کی کوٹھی میں جا دھمکے۔ حافظ صاحب کے تو پہلے ہی واقف تھے۔ پادری صاحب ملاقات کے کمرہ میں تشریف لائے۔ میں نے کہا پادری صاحب میرے آنے کی وجہ یہ ہے کہ یہ ہمارے ہم مكتب ہیں اور آپ کے مرید ہو گئے ہیں۔ آپ ہم کو بھی کچھ سنائیں۔ مطلب میرا یہ تھا کہ ان کے مذہب کا پتہ چلے۔ اگر وہ اس وقت اعتراض پیش کرتا تو کوئی ایک دو ہی کرتا۔ کیونکہ میں نے پادری صاحب سے پہلے ہی کہہ دیا تھا کہ وہ لمبی بحث نہ کریں۔ اپنے مذہب کا خلاصہ ہمارے مذہب کا خلاصہ اور صرف ایک اعتراض بطور خلاصہ پیش کریں۔ مگر پادری صاحب کچھ ایسے مرعوب ہوئے کہ میری بات کو ظال کر چائے بسکت کا انتظام کرنے لگے میں نے کہا کہ میں شہر میں چار برس ہیڈ ماسٹر رہ چکا ہوں اور یہاں میری کافی واقفیت ہے۔ ہم کو چائے وغیرہ کی ضرورت نہیں آپ ہم سے گفتگو کریں میں نے حافظ صاحب کو بھی کہا کہ تم اس کو اکساؤ۔ چنانچہ حافظ صاحب اسے علیحدہ لے گئے اور بہت دیر تک با تین کر کے واپس آئے۔ اور کہا کہ ”میں نے بہت زور لگایا مگر یہ تو آگے چلتا ہی نہیں اور یہ کہتا ہے کہ میں ان سے زبانی گفتگو نہ کروں گا۔ ہاں بعد

میں اعتراضات لکھ کر بھجوادوں گا۔“ میں نے حافظ صاحب سے کہا کہ جب تک ان کے اعتراضات ہمارے پاس پہنچیں اور ہماری طرف سے جواب نہ ہو لے اس وقت تک پہنچمہ نہ لیں حافظ نے کہا۔ ہاں یہ تو ضرور ہو گا۔ میں نے پادری صاحب سے بھی کہہ دیا کہ یہ ایسا کہتے ہیں۔ انہوں نے کہا۔ ” یہ مناسب ہے۔“ پھر میں نے حافظ صاحب سے کہا کہ بتاؤ اور کون ہے جو شتمہارے ہو انہوں نے کہا کہ ایک اسٹیشن ماسٹر ہے چنانچہ ہم اسٹیشن پر آئے اسٹیشن ماسٹر نے تو بڑی دلیری سے کہا مذہب عیسائی کا مقابلہ تو کسی مذہب سے ہو بھی نہیں سکتا۔ میں نے حافظ صاحب سے کہا کہ یہ تو پھنس گئے جب اسٹیشن ماسٹر نے حافظ صاحب سے سنا کہ پادری صاحب خاموش ہو گئے تو وہ حیران ہو گیا آخر اس پادری نے ایک بڑا طومار اعتراضوں کا لکھ بھیجا میں نے حافظ سے کہا کہ بتاؤ یہ کوئی ایک دن کا کام ہے؟ انہوں نے کہا نہیں میں نے کہا تم ہی مدت مقرر کرو حافظ صاحب نے کہا ایک برس تک کتاب چھپ کر ہمارے پاس پہنچ جائے۔

میں جموں آیا۔ اس زمانہ میں زلزلے بہت آئے تھے۔ راجہ پونچھ کا بیٹا زلزلوں کے سبب پاگل ہو گیا تھا۔ اس نے جموں کے راجہ کو لکھا کہ ہمیں ایک اعلیٰ درجہ کے طبیب کی ضرورت ہے۔ چنانچہ میں وہاں گیا مجھ کو شہر سے باہر ایک تنہا مکان دیا گیا۔ ایک مریض کا دیکھنا اور تمام دن وہاں تھا میں باعیشل اور قرآن شریف پڑھا اور اعتراضوں کو مدد نظر کھکھل کر باعیشل پر نشان کرتا رہا۔ پھر اس کے بعد قرآن شریف پڑھا اور نشان کرتا رہا اس کے بعد کتاب لکھنی شروع کی اور چار جلد کی ایک کتاب (فصل الخطاب) لکھی ادھر کتاب تیار ہوئی ادھر راجہ کا لڑکا اچھا ہوا ب روپیہ کی فکر تھی کہ کتاب چھپ راجہ پونچھ نے کئی ہزار روپیہ دیا جب جموں آیا تو راجہ جموں نے پونچھ کیا دیا میں وہ تمام روپیہ آگے رکھ دیا۔ وہ بہت ناراض ہوئے کہ بہت تھوڑا روپیہ دیا۔ چنانچہ اسی وقت حکم دیا کہ ان کو سال بھر کی تاخواہ اور انعام ہماری سرکار سے ملے۔ میں نے وہ روپیہ اور دو

جلدیں دلی بھیج دیں وہاں سے چھپ کر آئیں۔ تو حافظ صاحب اور مشل ان کے دوسرے لوگوں کو بھیج دیں انہوں نے جواب لکھا کہ ہم سچ مسلمان ہو گئے۔ باقی کی ضرورت نہیں۔“ (مرقاۃ الیقین)

قریباً چار صفحات پر مشتمل اس کتاب میں عیسائی مذہب کی طرف سے ہونے والے اعتراضوں کا شافی و کافی جواب ہے۔ اسی طرح قرآن مجید کی بعض آیات کی عام فہم تفسیر بیان کی گئی ہے۔ مندرجہ ذیل مباحث پر بھی یہ کتاب روشنی ڈالتی ہے:

1- جہاد

2- تقدیر

3- تردید تشییث و کفارہ اور الوہیت مسح

4- محبّزہ کی حقیقت

5- آنحضرت صلی اللہ علیہ وسلم کے متعلق باعظیل کی بشارت

6- ضرورت فتر آن کریم

7- شفاعت

8- شخنی القرآن کریم

9- اركان اسلام کا فلسفہ

10- عنایت

## 2- تصدیق برائیں احمد بی

حضرت خلیفۃ المسح اول کی یہ معرکۃ الآراء تصنیف حضرت مسح موعودؑ کے ارشاد کے ماتحت لکھی گئی۔ چنانچہ حضرت خلیفہ اول فرماتے ہیں:

”حضرت سے میں نے مجاہدہ کے لئے پوچھا تو کہا کہ فصل الخطاب لکھو پھر پوچھا تو فرمایا کہ تصدیق برائین احمد یہ لکھو۔ پھر پوچھا تو فرمایا کہ ایک کوڑھی کو اپنے مکان پر رکھ کر علاج کرو۔ وہ مریض بھی بڑا ہی نیک انسان تھا اس نے کہا کہ میر اعلان نہ کرو کیونکہ جب تک مجھے مرض ہے اس وقت تک تہائی میسر ہے اور خدا سے دعا کرنے کے لئے جوش پیدا ہوتا ہے۔ مگر میں نے کہا کہ میں بھی مجبور ہوں کیونکہ میرے امام کا حکم ہے۔“

(الح� 7 نومبر 1911)

دو سو بارہ صفحات کی یہ تالیف جدید علم کلام اور حضرت مولانا کے مخصوص مناظراتہ انداز میں مختصر اور مسکت جوابوں پر مشتمل ہے۔ ہندوؤں خصوصاً آریوں کی طرف سے مذہب اسلام پر ہونے والے جملہ اعتراضات کے نہایت عمدگی سے جوابات دئے گئے ہیں۔ حضرت مسیح موعودؑ نے برائین احمد یہ، چشمہ معرفت، آریہ دھرم، اور شخence حق وغیرہ کتب تحریر فرمایا کہ اسلام کے دفاع کا حق ادا کر دیا۔ حضرت مولوی صاحب موصوف نے اسی بحر علم و عرفان کو لمبے مطالعہ سے گھبراہٹ محسوس کرنے والے لوگوں کے لئے نہایت اختصار سے پیش فرمایا ہے۔

## وہب تالیف

حضرت خلیفہ اول کتاب مذکور کی وجہ تالیف بیان کرتے ہوئے فرماتے ہیں:

”در اصل مشرکوں سے نکتے توحید کی طرف آتے ہوئے گروہ بلکہ یوں کہیے اسلام کے قریب آتے ہوئے دیانتندی کو جب مختلف اساباب سے رکاوٹ ہوئی اور دھوکے میں مبتلا ہوئے تو اللہ تعالیٰ نے اپنے فضل سے انہیں کے سعیدوں کو غلطی سے بچنے کے لئے حضرت مرزاعلام احمد صاحب مجدد کو پیدا کیا۔ اور انہیں توفیق دی کہ آریہ اور ان کے سوا جس قدر اسلام کے مخالف ہیں سب کو مواجه اقوال سے سمجھادیں اور مغالطات کے موقع سے انہیں آگاہ کریں۔ حضرت مرزاعلام نے اس مقصد اعلیٰ کی ابتدائی تحریک کے واسطے ایک کتاب لکھی اور اس کا نام برائین احمد یہ رکھا۔ اللہ تعالیٰ کے سامان قدرت کو دیکھو

غافل قوم کو جگانے کی کیا تدبیر نکالی اس کتاب کی تکذیب پر ایک مسلمان کھڑا ہو گیا اور اللہ تعالیٰ کے اس کذب نے تمام مباحث ضروری کو یک جامع کرنا شروع کر دیا۔ آریہ کے عام مذہب میں گوکاسہ لیسی اور جوٹھا کھانا ناپسند ہے مگر اس شخص نے تمام عیسائیوں اور پادریوں کے اعتراض بھی لئے..... میں نے چاہا (اور خدا کے فضل سے مجھے یقین ہے کہ میری نیت کا شرہ ضرور ملے گا۔) کہ راستبازوں کا ساتھ دوں اور ان کے انصار سے اس لئے برائیں کی تصدیق پر کمرہت کو باندھ کر اس (تصدیق برائیں احمدیہ) کو لکھا۔“

مندرجہ ذیل عنوانات سے اندازہ ہو سکتا ہے کہ یہ کتاب بھی ایک یادگار اسلامی خدمت ہے جسے اسلام اور قرآن کا طالب علم بھی نظر انداز نہیں کر سکتا۔  
1- مناظرہ کے قرآنی آداب۔

2- جہاد۔ (اس ضمن میں آپ نے آیت قرآنی وَقَاتِلُواهُمْ حَتَّى لَا تَكُونَ فِتْنَةً کی تفسیر ماتے ہوئے شاہنشاہ عالمگیر اور محمود غزنوی کی جنگوں کا بھی ذکر فرمایا ہے اور اس کے بال مقابل وید کے ظالمانہ احکام بھی درج فرمائے ہیں جن کو اسلام کے پر حکمت اور مبنی بر عدل و عقل احکام سے دور کا واسطہ بھی نہیں)

3- یا جوج ماجوج و ذوالقرنین کی اصل حقیقت  
4- حدوث روح و مادہ کے دلائل اور اس ضمن میں يَسْأَلُونَكَ عَنِ الرُّوحِ کی لطیف تشریح فرمائی۔

5- جبر و قدر کے متعلق ایک نوٹ  
6- اثبات صانع عام کے ٹھوس دلائل اور اس سلسلہ میں ہل آٹا ک حدیث مُوسیٰ اذرائی ناراً کی پرمخت تفسیر۔

7- اسلامی قربانی کا فلسفہ

8- یوم الدین کی تفسیر

9-قرآنی قسموں کی حقیقت

10-خدا تعالیٰ کی بعض صفات کی تشریح۔

11-قاب قوسین اور سدرۃ المنہجی کی تفسیر۔

12-کتب خانہ اسکندریہ کے متعلق سیر حاصل بحث۔

13-باری تعالیٰ کے وجود پر دلائل اور تردید و تغییط شرک۔

14-تمدن اسلام پر ایک بسیط نوٹ

15-ضرورت قرآن کے متعلق آٹھ نکات۔

حضور کی نیت کا خلوص اور تالیف کی اہمیت و عظمت بہت سی سعید روحوں کے لئے باعث نجات ثابت ہوئی اور متعدد نیک فطرت لوگوں نے اس سے فائدہ اٹھایا مثلاً حضرت مسیح موعود حضرت خلیفہ اول کے نام ایک خط میں تحریر فرماتے ہیں:

”نواب محمد علی خان صاحب اب تک قادیان میں ہیں، بہت ذکر کرتے ہیں اور کہتے ہیں کہ مجھے مولوی صاحب کی کتاب تصدیق دیکھنے سے بہت فائدہ ہوا اور بعض ایسے عقدے حل ہو گئے جن کی نسبت مجھے غدر ہتا تھا وہ از بس آپ کی ملاقات کے مشتق ہیں میں نے انہیں کہا کہ اب تو وقت بہت تنگ ہے امید ہے کہ لدھیانہ میں یہ صورت نکل آئے گی یہ شخص جوان صالح ہے حالات بہت عمده معلوم ہوتے ہیں۔ پابند نماز اور نیک چلن ہے۔“

(مکتوب حضرت مسیح موعود محرہ 14 فروری 1961ء رفقائے احمد جلد وہم)

### 3- تردید تناخ

تصدیق برائیں احمدیہ کا حصہ دوم تردید تناخ کے متعلق ایک مختصر رسالہ ہے جس کی ضخامت 22 صفحات ہے۔ اس میں اختصار کے ساتھ تناخ کے جملہ دلائل کا رد نہایت عمدگی سے کیا

گیا ہے۔

کتاب کے شروع میں آریوں کی طرف سے اثبات تناخ میں پیش ہونے والی مندرجہ ذیل دلیل پیش کی گئی ہے۔

”هم دیکھتے ہیں کہ کئی آدمی جنم کے اندر ہے، لگڑے، لوٹے، کانے بھرے ہوتے ہیں اور کئی راجہ، ٹھاکر، ولتمند امیر جو یہ کہو کہ پرمیشور کی مرضی ہے تو کیا پرمیشور منصف عادل نہیں جو بلا قصور ایک دوسرا میں فرق کرتا ہے۔ پس بجز تجھ سابقہ جنم کے اور کیا کہہ سکتے ہیں۔ کیونکہ خدا ایسی طرفداری اور ناصفحی نہیں کر سکتا۔“

اس دلیل کو درج کرنے کے بعد آپ نے اللہم احمدی بروح القدس کی دعا سے شروع کرتے ہوئے اس کے پنچیس (35) مدلل مسکت حواب دیے ہیں۔ جس میں مندرجہ بالا دلیل کا تجزیہ کرتے ہوئے ثابت کیا گیا ہے کہ یہ دلیل نہیں بلکہ مغض مفروضہ ہے کیونکہ صانع عالم اپنی صنعت سے حکیم و علیم معلوم ہوتا ہے تو کوئی وجہ نہیں کہ اگر ہمیں ایک صفت اور امر کی حکمت سرسری نظر سے سمجھ میں نہ آئے تو ہم اس کے لئے خود بخود جو ہات تراشا شروع کر دیں۔

(ایک معتبر روایت کے مطابق حضور نے اس موضوع پر ایک ضخیم کتاب تیار کی تھی۔ ڈاکٹر عبدالحکیم صاحب نے بڑی عقیدت سے اس کا مسودہ حاصل کر کے اس کے پیشتر مضامین اپنی کتاب میں بغیر کسی حوالے یا ذکر کے درج کر دئے)

## 4- ابطال الوهیت مسح

حضرت خلیفہ اول کی مختصر تالیف حضرت مسح موعودؑ کے صحیح مقام کو معین کرنے میں مدد دیتی ہے اور افراط و تفریط کے درمیان قرآن، بانیبل عقل اور نقل کی رو سے مسح کو خدا کا سچا نبی قرار دیتی ہے نہ عیسائی عقیدہ کے مطابق ابن اللہ بقول یہود جھوٹا انسان (نَعُوذُ بِاللَّهِ مِنْ ذَاكَ)۔ خدا تعالیٰ کی صفات کاملہ مثلاً علم کامل، معبدو ہونا، خالق ہونا اور غیر مریٰ ہونا پیش کر کے ثابت کیا گیا ہے کہ مسح علیہ السلام اللہ یا ابن اللہ نہیں تھے

اس کے بعد اسی مقصد کے لئے مزید دلائل قاطع بیان فرمائے ہیں۔  
آخر کتاب میں توحید فی التشکیث فی التوحید کے متعلق ایک صوفیانہ نکتہ بیان کرتے ہوئے آپ فرماتے ہیں:

”اللَّهُ تَعَالَى جَبَ أَنْتَنِي بِأَنْتَنِي عَلَيْهِمُ الْسَّلَامُ كَوْدِنِيَا كَبِدِيَتْ كَوْسَطِيْ“  
معبوث فرماتا ہے تو جو کچھ وہ فرماتے ہیں وہ اللہ تعالیٰ کافر مانا ہوتا ہے۔ ان کا اور ان کے کلام کا اتباع عین اللہ تعالیٰ کی اتباع ہوا کرتا ہے۔ ان کا اور ان کے کلام کا مانا عین اللہ تعالیٰ کاما نا ہوجاتا ہے۔ گویا وہ اور اللہ تعالیٰ اور کلام الہی تین ہیں مگر ایک ہیں۔ اور جب کبھی ان کے اتباع سے کوئی سعادت مند بقدر طاقت اللہ تعالیٰ کی جانب میں پوری عبودیت کے ساتھ استقامت اور اخلاق سے نزول روح القدس کی لیاقات پیدا کرتا ہے۔ تو الوہیت کاملہ اس بندہ کی عبودیت پر روح القدس کا فیضان فرماتی ہے اللہُمَّ  
اجْعَلْنِي مِنَ الْمُسْلِمِينَ الصَّادِقِينَ۔

(ابطال الوہیت صفحہ 42)

## 5- دینیات کا پہلا رسالہ

حضرت خلیف اول نے بچوں اور عورتوں کے لئے ”دینیات کا پہلا رسالہ“ کے نام سے ایک مختصر تالیف کی۔ جس میں دین حق کی ابتدائی باتیں سادہ طریق سے درج ہیں مثلاً نماز، طریق وضو، اذان، نماز کے اوقات، نماز پڑھنے کا طریق، وضو کے فرائض، وضو کے سنن، نوافض وضو، فرائض نماز، اركان نماز، واجبات نماز، سنن نماز، مکروہات نماز، ایمان داری اور دینداری کی باتیں کے عنوان سے اسلام کے سادہ اور ابتدائی احکام درج ہیں اور آخر میں قرآن مجید کی نو(۹) سورتیں ہیں جن کو بچے بآسانی حفظ کر کے نمازوں اور دوسرے اوقات میں تلاوت کر سکتے ہیں۔ ان کے بعد سورۃ بقرہ کی چند ابتدائی آیات ہیں۔ جن سے یہ بتانا مقصود ہے کہ قرآن مجید کی تلاوت کو کبھی ختم نہیں کرنا چاہیے۔ بلکہ یہ ختم نہ ہونے والے دور کی طرح ہمیشہ باقاعدگی اور تسلسل سے جاری رہنا چاہیے۔

## 6۔ جواب شیعہ اور رد نسخ

حضرت خلیفہ اول کے یہ دو خط مطیع انوار احمدیہ سے 1901ء میں کتابی صورت میں شائع ہوئے پہلا خط آپ نے اپنے کسی عزیز بھرم الدین صاحب کو مسئلہ نسخ و منسخ کے متعلق لکھا۔ جس میں اختصار سے اس مسئلہ کے تمام پہلوؤں پر روشنی ڈالی۔ یہ مضمون دس فقروں پر مشتمل ہے۔ فقرہ اول میں حضرت خلیفہ اول نے نسخ کی لغوی تحقیق بیان فرمائی ہے۔ اور بتایا ہے کہ قرآن مجید میں نسخ کن کن معنوں میں استعمال ہوا ہے فقرہ پنجم میں آپ نے امام سیوطی کی بیان کردہ اکیس منسوخ آیات کا حل بیان فرمایا ہے۔ اور ثابت کیا ہے کہ قرآن مجید کی کوئی آیت منسوخ نہیں ہے۔ فقرہ نہم میں آپ نے بیان فرمایا ہے کہ نسخ کا شبہ کس طرح پیدا ہوا چنانچہ آپ فرماتے ہیں:

”میں نے بہت سے ایسے لوگ دیکھے ہیں کہ جن کا یہ ڈھنگ ہے کہ جب دو بظاہر متعارض حکموں کو دیکھا اور تطبیق نہ آئی۔ لا علم کہنے میں شرم کھا کر نسخ کا دعویٰ کر دیا۔ یا جب کوئی نص اپنے فتویٰ کے خلاف سنی اول تو لگے اس میں توجہات جمانے جب یہ کوشش کا رگرنہ ہوئی تو جھٹ دعویٰ کر دیا کہ ان میں سے فلاں حکم اجماع کے خلاف ہے۔ جب اجماع کی غلطی معلوم ہوئی تو اجماع کو مقید کر دیا اور کہہ دیا کہ یہ اجماع اکثر کے اعتبار سے ہے۔ جب اس کو بھی کسی نے خلاف ثابت کیا تو نسخ کا دعویٰ کر دیا۔ حالانکہ بظاہر متعارض حکموں میں ایک کو عزیزیت پر محمول کر لینے اور ایک کو خصت پر یا ان کے اختلاف کو اختلاف انواع سمجھنے پر محمول کرنے اور اباحت اصلیہ کو عارض حرمت پر ترجیح کا موجب جان لینے اور شریعت کو اسباب اور موانع کامانے سے قریباً کل تعارض دفع ہو سکتے ہیں.....“ (صفحہ 13)

دوسرा خط (راجہ کشمیر کے ایک درباری) شیعہ دوست کے نام ہے جس کو آپ نے (ع۔ وح) سے ظاہر کیا ہے۔ اس مختصر خط میں آپ نے مخصوصیت آئندہ لفظ اہل بیت کی تحقیق (از روئے قرآن مجید) بیان فرمائی ہے۔ اور آیت شریفہ

إِنَّمَا يُرِيدُ اللَّهُ لِيُذْهِبَ عَنْكُمُ الِّجْسَ أَهْلَ الْبَيْتِ وَيُظْهِرَ كُمْ  
تَظْهِيرًا (الاحزاب: 34) کی تشریح بیان فرمائی ہے۔ اس خط میں شیعوں کی طرف سے پیش ہونے  
والے اکثر سوالات اور اعتراضات کا جواب مل جاتا ہے۔

یہ صرف انیں صفات کا ایک مختصر مضمون ہے۔ لیکن ناسخ و منسوخ جیسے اہم مسئلہ کو حل کرنے کے  
لئے ضخیم کتب سے مستغنی کر دیتا ہے۔ اور اس مسئلہ کے قریباً ہر پہلو کی وضاحت ہو جاتی ہے۔

مضمون کے خاتمه پر آپ قرآن مجید و حدیث کا مقام بیان کرتے ہوئے فرماتے ہیں:  
”حدیث یا قرآن کریم کے موافق ہے یا قرآن کی تفسیر ہے یا ایسے حکم کی ثابت ہے  
جس کا ذکر ہمیں قرآن کریم میں معلوم نہیں ہوا پس جو صحیح حدیث ہمیں زائد علی الکتاب اللہ  
نظر آئے وہ نبی کریم صلی اللہ علیہ وسلم کا استنباط ہے قرآن کریم ہمارے فہم سے بالاتر ہے  
اور فرمایا اللہ تعالیٰ نے وَمَنْ يُطِعِ الرَّسُولَ فَقَدْ أَطَاعَ اللَّهَ (النساء: 81)۔

وَمَا آتَاكُمُ الرَّسُولُ فَخُذُوهُ۔ (الحشر: 8)

## 7- مبادی الصرف وال نحو

یہ کتاب پچ 20 جون 1906ء کو مطبع انوار احمدیہ میں شائع ہوا۔ چوتیس (34) صفحے کے اس رسالہ  
میں حضرت علامہ (جو زبان عربی کی گریمر کے ماہر اور درس و تدریس کا وسیع تجربہ رکھتے تھے) نے  
صرف نحو کے ابتدائی قاعدے چودہ اس巴ق میں عام فہم اور مختصر انداز میں لکھے ہیں جن کی مدد سے  
مبتدی آسانی سے عربی گریمر سے واقف ہو کر عربی و فارسی کی بڑی بڑی ضغیم اور مشکل کتابوں کو بخوبی  
سمجنے کے قابل ہو سکتے ہیں۔

## 8- نور الدین

آریوں کے روز میں یہ عظیم الشان کتاب ”نور الدین“، ایک مرتد آریہ دھرم پال کی کتاب  
”ترک اسلام“ کے جواب میں 1904ء میں لکھی گئی۔ جس میں اسلام پروار دہونے والے ہر قسم

کے اعتراضوں کا عقلی، نقلی، الزامی و تحقیقی جواب دیا گیا ہے اس کتاب کا نائیکیل پیچ دیکھنے سے ہی فاضل مصنف کی بالغ نظری اور اسلام کی صداقت پر آپ کا یقین و ایمان معلوم ہوتا ہے۔ نیز سرور ق پر استغفار اللہ، استغفار اللہ، استغفار اللہ، ولا حول ولا قوة الا بالله حضرت خلیفہ اول کے مندرجہ ذیل مکاشفہ کی بناء پر لکھا گیا ہے۔

”کتاب ”نور الدین“ جو بجواب ”ترک اسلام“ مؤلفہ دھرم پال 1904ء میں لکھی گئی تھی۔ اس کے نائیکیل پر استغفار اللہ، استغفار اللہ، استغفار اللہ، ولا حول ولا قوة الا بالله کئی صاحبوں نے لکھا دیکھا ہو گا۔ یہ دراصل روحانی نظارہ کی طرف اشارہ ہے جو آپ کو ان دنوں میں دکھایا گیا۔ آپ کیا دیکھتے ہیں کہ ہندوؤں کے گھر میں شادی کے بعد مندر کی طرف لے جائے گئے ہیں۔ جس میں دو بڑے بڑے بت ہیں۔ آپ کی موحدانہ طبیعت میں جوش آیا تو آپ نے استغفار پڑھنا شروع کر دیا۔ یہاں تک کہ ایک بت گر گیا۔ پھر آپ دوسرے کی طرف متوجہ ہوئے اور بہت استغفار پڑھا مگر بت جوں کا توں موجود تھا۔ تب آپ کو تحریک ہوئی کہ یہاں لا حoul کے تبر سے کام لینا چاہیے۔ چنانچہ جب آپ نے لا حoul ولا قوة الا بالله پڑھا تو وہ بت پاش پاش ہو گیا۔ اس کی تفہیم یہ ہوئی کہ نور الدین کی اشاعت کے بعد دھرم پال کا فتنہ آپ کی زندگی میں مٹایا جائے گا۔“ (احکام 14 اپریل 1912ء)

دیباچہ کے بعد قریباً ۲۰۰ صفحات میں آپ نے تارک اسلام دھرم پال کے ۱۱۶ اعتراضات کے جواب دیئے ہیں جن میں آپ کی مخصوص مناظرانہ شان پائی جاتی ہے۔ اس ضمن میں مندرجہ ذیل مضامین زیر بحث آئے ہیں:

- 1۔ اصول تفسیر 2۔ جہاد 3۔ یہ جہاں کس نے بنایا؟ کب بنایا 4۔ تعداد زدواج کے متعلق اسلامی تعلیم کی برتری 5۔ توبہ کی حقیقت 6۔ شفاعت 7۔ حضرت آدم کا واقعہ 8۔ گوشت خوری کے فوائد 9۔ نعماء جنت کی حقیقت 10۔ قربانی کے فلسفہ پر ایک بسیط نوٹ 11۔ حضرت صالح کی اوثقی کا

واقعہ 12۔ جہاد اور مال غیمت 13۔ شرک کے نقصانات وغیرہ وغیرہ نیز متعدد آیات قرآنی کی تفسیر مشاً:

كَلَّذِيْ مَرَّ عَلَى قَرْيَةٍ  
(البقرة: 260)

إِنَّسَأُ لَمْ حَرَثْ لَكُمْ  
(البقرة: 224)

أَنْ يُمَدَّ كُمْ رَبِّكُمْ بِشَلَّةٍ الْفِيْ مِنَ الْمَلِكَةِ  
(آل عمران: 125)

فُلْنَا يَنَارُ كُونِيْ بَرَدَّاً وَ سَلَّمَا  
(الأنبياء: 70)

يُمُسِكُ السَّمَوَاتِ وَالْأَرْضَ أَنْ تَرُؤُلَا  
(فاطر: 42)

الْقَيْنَا يَبْنَهُمُ الْعَدَاوَةُ وَالْبَغْضَاءُ  
(المائدہ: 65)

اور مقطوعات قرآنی کی بحث تو الہامی ہے۔ کیونکہ حضرت خلیفہ اول فرماتے ہیں کہ:

میں نے ایک روایا دیکھا کہ ان کی (مولوی عبدالقدوس صاحب) گود میں کئی

چھوٹے چھوٹے بچے ہیں میں نے جھپٹا مارا اور سب بچے اپنی گود میں لے کر وہاں سے

چل دیا رستہ میں میں نے ان بچوں سے پوچھا کہ تم کون ہو؟ تو انہوں نے جواب دیا کہ

ہم کھیص ہیں میں اپنے اس روایا کو نہایت تجھب سے دیکھتا تھا جب میں حضرت مرزا

صاحب کا مرید ہوا تو میں نے ان سے اس خواب کا ذکر کیا تو آپ نے فرمایا۔ ”آپ کو

اس کا علم دیا جائے گا“، اور وہ لڑکے فرشتے تھے۔ وہرم پال نے جب ترک اسلام کتاب

لکھی تو اس سے بہت پہلے مجھے ایک خواب نظر آیا کہ اللہ تعالیٰ مجھ سے فرماتا ہے کہ اگر کو

یہ شخص قرآن کریم کی کوئی آیت تجھ سے پوچھے اور وہ تجھ کو نہ آتی ہو اور پوچھنے والا منکر ہو تو

ہم خود تم کو اس کا علم دیں گے۔ جب وہرم پال کی کتاب آئی اور خدا تعالیٰ نے مجھ کو اس

کتاب کے جواب کی توفیق دی۔ حروف مقطوعات کے متعلق اعتراض تک پہنچ کر ایک

روز مغرب کی نماز میں دو سجدوں کے درمیان میں نے صرف اتنا ہی خیال کیا کہ مولا! یہ

منکر قرآن تو ہے مگر میرے سامنے نہیں۔ یہ مقطوعات پر سوال کرتا ہے اسی وقت یعنی دو

سجدوں کے درمیان قلیل عرصہ میں مجھے مقطوعات کا علم دیا گیا۔ جس کا ایک حصہ میں نے

نور الدین میں مقطوعات کے جواب میں لکھا اور اس کو لکھ کر میں خود بھی حیران ہو گیا۔“

(مرقاۃ لیقین صفحہ 154-155)

اس کتاب کو یہ خصوصیت حاصل ہے کہ حضرت مسیح موعودؑ نے اس کا مسودہ سننا اور بعض جگہ مفید مشورے بھی دئے۔ حضرت مفتی محمد صادق صاحب فرماتے ہیں:

”حضرت مسیح موعودؑ کے حکم سے جب حضرت مولوی نور الدین صاحب نے دھرم پال کی کتاب ”ترک اسلام“ کا جواب بنام ”نور الدین“ لکھا تو اس کا مسودہ حضرت مسیح موعود علیہ السلام کی خدمت میں عاجز راقم تھوڑا تھوڑا کر کے ہر روز بعد نماز مغرب سنایا (ذکر جبیب ص 167)“

اس سے معلوم ہوتا ہے کہ فصل الخطاب اور تصدیق برائین احمدیہ کی طرح یہ کتاب بھی حضرت مسیح موعودؑ کے ارشاد کی تعمیل میں لکھی گئی اس کتاب کی افادیت کا اندازہ اسی ایک امر سے بخوبی ہو سکتا ہے کہ دھرم پال جس نے ترک اسلام میں مذہب اسلام کو دنیا کے جملہ مذاہب سے ناقص اور ناقابل عمل قرار دیا تھا اس کتاب کی اشاعت کے بعد حلقة بگوش اسلام ہوا۔ اور اسلام کے خلاف اپنی جملہ تالیفات کو خود اپنے ہاتھوں سے تلف کیا۔ حضرت خلیفۃ المسیح اول نے اپنی مومنانہ فرست سے کام لیتے ہوئے ”نور الدین“ میں لکھا تھا۔

”اب تمہارے تبدیلی مذہب کا باعث معلوم ہوا جب تم ایک حالت پر نہیں رہ سکتے تو تمہارے آریہ سماج دھرم پر بھی استقلال معلوم ہو گیا۔“

(نور الدین صفحہ 126 بار دوم)

اس کی افادیت اور قوت موثرہ کو دیکھتے ہوئے تبلیغ اسلام کا جذبہ رکھنے والوں نے اسے بہت قدر کی نگاہ سے دیکھا۔ ایک غیر احمدی رئیس ڈاکٹر غلام نبی صاحب زبدۃ الحکماء لاہور نے تو اس کی ایک ہزار جلد عمدہ کاغذ پر طبع کرا کر مفت تقسم کیں۔ حضرت مولانا مولوی عبید اللہ صاحب بکل آس کتاب کی اشاعت پر فاضل مصنف کو خراج تحسین ادا کرتے ہوئے فرماتے ہیں۔

”یعنی امت مسلمہ کے ایک مائینا ز خطیب، عالم باعمل فصح و بلغ بے مثل ادیب و مفسر نور الدین خدا تعالیٰ کے فضل سے زمین پر روشن چراغ اور اللہ تعالیٰ کی جدت ہے۔“

## 9-وفات مسح موعود

وفات مسح موعود کے نام سے ایک چوبیں صفحے کا رسالہ حضرت خلیفہ اول نے حضرت مسح موعودؑ کی وفات کے وقت مخالفوں کی طرف سے ہونے والے اعتراضوں کے جواب میں تحریر کیا جس میں آیات قرآنی سے ثابت کیا گیا ہے کہ حضرت مسح موعودؑ قتل خنزیر اور کسر صلیب کا مشن پایہ تکمیل کو پہنچا کر اس جہاں سے رخصت ہوئے۔

اس رسالہ میں خاص طور پر ڈاکٹر عبدالحکیم پٹیالوی اور مولوی ثناء اللہ امرتسری کے اعتراضوں کا جواب دیا ہے۔ اور ڈاکٹر مذکور کی پیش گوئی بابت وفات حضرت مسح موعودؑ کا تجزیہ فرمایا ہے کہ خود حضرت اقدس کو ہی قرب وفات کے الہام ہور ہے تھے جن سے استراق سمع کرتے ہوئے مرتد پٹیالوی نے الہام تراشنے شروع کر دئے۔ لیکن خدا نے پھر بھی اس کی تغییط و تکنیب کر دی۔

حضرت مسح موعودؑ کی وفات کے اندو ہناک حادثہ پر اہالیان لاہور کے افسوسناک سلوک کا ذکر فرماتے ہوئے آپ نے مقامی پولیس کا شکریہ ادا کیا ہے اور حضرت مسح موعودؑ کے الہام تیری عمر اسی برس کی ہو گئی یا پانچ کم یا پانچ زیادہ کا جواب دیتے ہوئے فرمایا ہے:

”مرزا صاحب مغفور کی کیا عمر تھی جب آپ کا انتقال ہوا اس کے لئے میں کوشش میں ہوں کہ پتہ لگے۔ مرزا سلطان احمد نے تولد کا سن 36,37 بتایا ہے۔ پس اس مشمسی حساب سے آپ کی عمر چوتھر، پچھتر ہوتی ہے اور کوئی اعتراض باقی نہیں رہتا۔“

اس کے علاوہ مندرجہ بالا الہام کو حل کرنے کے لئے آپ نے قرآن مجید، حدیث شریف اور حضرت سید عبدالقدار انجلی کے اقوال پیش فرمائے ہیں۔

آخر میں محمد بن گیم کی پیش گوئی پر اعتراضوں کا جواب دیتے ہوئے جماعت کو نصیحت فرمائی ہے کہ:

”اب میں جماعت احمدیہ کو نصیحت کرتا ہوں کہ وہ تخلی و بردباری و عاقبت اندیشی اور تقویٰ و طہارت سے کام لیں اور دعاؤں میں لگ رہیں۔ ابتداؤ شمن سے مقابلہ نہ کریں کیونکہ اسلام دفاعی مقابله کی اجازت دیتا ہے۔ پس جب دشمن مخالفانہ بات کرے تو اس وقت جناب الہی میں تضرع سے دعا کر کے جواب دیں اور یاد رکھیں کہ اللہ تعالیٰ بہت ہی جلد تمہارے لئے تائیدی را ہیں کھولنے والا ہے۔“ (وفات مسح موعود صفحہ 24)

## 10- درس قرآن مجید۔ حلقہ الفرقان

قرآن مجید کی تلاوت، اس کی اشاعت و تبلیغ آپ کی روح کی غذا تھی۔ اس غرض کے لئے آپ نے دن کے مختلف حصوں میں قرآن مجید کے کئی درس جاری کئے ہوئے تھے۔ پچوں میں، طالب علموں میں، جوانوں میں، بوڑھوں میں، عورتوں میں غرضیکہ ہر سن اور ہر صنف کے لوگ اس سے فیض یاب ہوتے تھے۔ چنانچہ آپ کی زندگی کے آخری ایام کا خاکہ بیان کرتے ہوئے مؤقت اخبار ”احکام“ رقم طراز ہے:

”صحیح ہی آپ چھوٹی لڑکیوں کو قرآن کریم کا درس دیتے تھے یہ درس ان کی استعداد اور سمجھ کو مددِ نظر کھر کر دیا جاتا ہے۔ اور آپ روزانہ سبق سن کر پھر پڑھاتے ہیں۔..... پھر مستورات کو سبق دیتے ہیں ..... قرآن مجید کے درس کے بعد پھر عورتوں میں اچھی استعداد کی پیاس بخاری پڑھتی ہیں۔ اس سے فارغ ہو کر مستورات اور پچوں کے علاج کی طرف توجہ ہوتی ہے۔ اور گھر ہی میں ان کو طبی مشورے دیتے ہیں۔ وہاں سے فارغ ہو کر باہر تشریف لاتے ہیں۔ اور مریضوں کو دیکھتے ہیں۔ یہ سلسلہ بارہ بجے تک جاری رہتا ہے۔ پھر طب پڑھنے والوں کو طبی درس دیتے ہیں طب کے درس میں ہی ڈاک کے خطوط پیش ہو جاتے ہیں۔ اور ان کے جوابات بھی دیے جاتے ہیں۔ اس درس سے فارغ ہو کر آپ کھانا کھانے بیٹھتے ہیں۔ کھانا کھانے کے وقت پھر درس قرآن کریم کا ہوتا ہے۔ چند نوجوان قرآن مجید کا ترجمہ آپ سے پڑھتے ہیں۔

.....قرآن مجید کے اس درس سے فارغ ہوتے ہی اذان ظہر ہوتی ہے۔ نماز سے فارغ ہو کر ایک وسیع حلقہ درس بخاری کا ہوتا ہے۔ اور یہ سلسلہ عصر تک جاری رہتا ہے۔ عصر سے فارغ ہوتے ہی کوئی اخبار عربی یا کوئی اور ہاتھ میں آگیا تو پڑھا۔ بڑی مسجد میں ایک عام درس قرآن مجید کے ایک روکوئے کا ہوتا ہے۔۔۔۔۔ قرآن مجید کا یہ درس مغرب تک ہی رہتا ہے اور نماز مغرب کے بعد قرآن مجید کا ایک درس لڑکوں کو دیتے ہیں۔ کیونکہ عبدالحی اپنے بچے کو قرآن مجید پڑھاتے ہیں۔۔۔۔۔ یہ درس بھی بہت وسعت سے ہوتا ہے۔ پھر ایک اور درس قرآن مجید کا ہی ہوتا ہے۔ یہ درس فارغ التحصیل لوگوں کے لئے ہوتا ہے۔“ (الحمد 14 فروری 1912ء)

قرآنی معارف کے اس قلزم بیکراں کو جیٹہ تحریر میں لانا قریباً ناممکن تھا۔ یہی وجہ ہے کہ آپ کے درسوں کے مختلف مختصر نوٹ تو تالیف کرنے کئے گئے ہیں۔ لیکن آپ کی مفصل و مرتب تفسیر قرآن شائع نہیں ہو سکی۔ البتہ بعض سورتوں کی یا بعض روکوئوں کی تفسیر اس زمانہ کے اخباروں میں شائع ہوتی رہی جس کے پڑھنے سے تحریر علمی، عظیم الشان قرآن فہمی اور عشق قرآن کا اندازہ ہوتا ہے۔ مثلاً سورۃ جمعہ کی تفسیر میں آپ فرماتے ہیں:

”میں نے نبی کریم صلی اللہ علیہ وسلم کے اس التزام اور اہتمام (سورۃ جمعہ کی اشاعت) پر نظر کر کے اس سورہ پر خاص غور کیا ہے۔ یوں تو قرآن میری غذا اور میری تسلی اور اطمینان کا سچا ذریعہ ہے۔ اور میں جب تک ہر روز اس کو مختلف رنگوں میں پڑھنہ نہیں لیتا۔ مجھے آرام اور چین نہیں آتا۔ بچپن ہی سے میری طبیعت خدا تعالیٰ نے قرآن شریف پر تذیر کرنے والی رکھی ہے اور میں ہمیشہ دیر تک قرآن شریف کے عجائب اور بلند پرواز یوں پر غور کیا کرتا ہوں مگر رسول کریم صلی اللہ علیہ وسلم نے جو اس قدر اہتمام اس کی تبلیغ کیا ہے اُس نے مجھے اس سورہ شریف پر بہت ہی زیادہ غور و فکر کرنے کی طرف

متوجہ کیا اور میں نے دیکھا ہے کہ اس سورۃ شریف میں قیامت تک کے عجائب سے آگاہ کیا گیا ہے۔ (حقائق الفرقان جلد چہارم ص 82)

مختلف مشکل الفاظ کی تشریح کے بعد ضرورت امام ثابت کرتے ہوئے آپ فرماتے ہیں:

”جب یہ حالت ہے تو پھر مسلمانوں سے میں خطاب کرتے ہوئے پوچھتا ہوں کہ لیظہرہ علی الدین کلہ“ کا وقت کب آئے گا اور اگر علامات و واقعات سے تم استدلال نہیں کرتے تو مجھے اس کا جواب دو کہ مذاہب مختلفہ کاظہ رتواب ہو چکا۔ وہ رسول اس وقت کہاں ہے جس نے اسلام جمیع مملک پر غالب کرنا ہے۔“ (حقائق الفرقان جلد چہارم ص 111)

اس کے بعد حضرت مسیح موعودؑ کو اٹھار علی الادیان کرنے والا رسول قرار دیتے ہوئے آپ فرماتے ہیں:

”غرض انسان اسفار سے فائدہ نہیں اٹھا سکتا۔ جب تک معلم و مزکی موجود نہ ہو۔ اگر ساری دانش اور قابلیت کتابوں پر مختص ہوتی تو میں سچ کہتا ہوں کہ میں سب سے بڑھ کر تجربہ کار ہوتا کیونکہ جس قدر کتابیں میں نے پڑھی ہیں بہت تھوڑے ہوں گے جنہوں نے اس قدر مطالعہ کیا ہوا اور بہت تھوڑے ہوں گے جن کے پاس اس قدر ذخیرہ کتب کا ہو گا مگر میں یہ بھی سچ کہتا ہوں کہ وہ ساری کتابیں اور سارے مطالعہ بالکل رایگاں اور بے فائدہ ہوتا اگر میں امام کے پاس اور اس کی خدمت میں نہ ہوتا۔ مجرد کتابوں سے آدمی کیا سیکھ سکتا ہے جب تک مزکی نہ ہو؟ اب میری حالت یہ ہے کہ جب کہ میں نے محض خدا کے فضل سے راستہ باز کو پایا ہے تو ایک منٹ بھی اس سے دور رہنا نہیں چاہتا۔“ (حقائق الفرقان جلد چہارم صفحہ 114)

حضرت خلیفہ اول (اللہ تعالیٰ آپ پر راضی ہو) کا درس قریباً اڑھائی سال کی مدت میں کامل ہو جاتا تھا۔ حضرت مفتی محمد صادق صاحب نے درس شروع ہونے کی تاریخ 19 مئی 1906ء لکھی ہے اور دور کامل ہونے کی تاریخ 20 جنوری 1909ء لکھی ہے۔ یہی تاریخیں مکرم اللہداد صاحب کے نوٹوں پر موجود ہیں اس کے بعد ایک اور دور 22 جنوری 1909ء سے شروع ہو کر 11 مئی 1912ء

کو مکمل ہو گیا اور جیسا کہ او پر ذکر ہو چکا ہے آپ روزانہ کم از کم چھ درس دیا کرتے تھے گویا کہ اڑھائی سال کے عرصہ میں چھ مرتبہ دنیا کو اس عظیم الشان کتاب کے معانی و مطالب سے آگاہ فرمایا کرتے تھے۔ یہی وجہ ہے کہ آپ نے نہ صرف جماعت احمدیہ میں بلکہ دنیاۓ اسلام میں تفسیر قرآن کا خاص شوق پیدا کر دیا۔ بعض روایات کے مطابق مشہور مفسر اسلام مولانا عبد اللہ صاحب سندھی اکثر فرمایا کرتے تھے کہ ”موجودہ اسلامی دنیا میں تفسیر قرآن کی جوئی رو پیدا ہوئی ہے۔ وہ مولانا نور الدین کی پیدا کردہ ہے۔“

آپ کے یہ بیش قیمت درس محفوظ کرنے کے لئے حضرت شیخ یعقوب علی عرفانی نے ان نوٹوں کی روشنی میں سورہ بقرہ کی تفسیر شائع کی۔ اور سارے قرآن مجید کے نوٹ بھی شائع کئے۔ مکرم مفتی محمد صادق صاحب نے اخبار ”بدر“ میں پورے قرآن کے نوٹ شائع کئے ان نوٹوں میں آپ کی غیر مطبوعہ عربی تفسیر کا کچھ حصہ بھی ترجمہ و تشریح کے ساتھ شائع ہوا ہے۔ فخر الدین ملتانی صاحب نے بھی نوٹوں کا ایک مجموعہ شائع کیا اور حیدر آباد کے احمدی بزرگ میر محمد سعید صاحب نے آیتوں کے نمبر دے کر ساتھ نوٹ شائع کئے۔

## 11- فصل الخطاب

”مرقاۃ الیقین“ پڑھتے وقت یہ جملہ پڑھ کر کہ میں نے اپنی کئی کتابوں کا نام فصل الخطاب رکھا۔“ہمیشہ یہ خیال آتا تھا کہ مشہور و متدل اول فصل الخطاب کے علاوہ حضرت خلیفہ اول کی تصنیفات میں کوئی اور کتاب بھی اس نام کی ضرورت ہوگی۔ چنانچہ میں نے اس امر کی تحقیق کے لئے حضرت خلیفہ اول کی لائبریری (نور لائبریری) سے رجوع کیا تو وہاں میر ام قصدا حاصل نہ ہوا۔ البتہ اس کوشش کے دوران میرے مندرجہ بالا خیال کو تقویت دینے کی ایک اور وجہ پیدا ہو گئی اور وہ یہ کہ 24 مئی 1910ء کے ”الحکم“ میں فصل الخطاب نامی دو کتابوں کا ذکر تھا۔ جو بیندہ یا بندہ۔ میاں عبدالمنان صاحب عمر کے پاس گوہ مراد مل گیا اور آن مکرم کا خیال تھا کہ جماعت بھر میں یہی ایک

نسخہ ہے جو ان کے پاس محفوظ ہے۔ اس کتاب کا پورا نام ”فصل الخطاب فی مسئلہ فاتحہ الکتاب“ ہے اور اس پر حضرت خلیفہ اول کا نام نای یوں لکھا ہے:

”عہدۃ المفسرین و زبدۃ الحدیثین مولوی حکیم نور الدین صاحب۔“

128 صفحات کی یہ کتاب مولوی فضل الدین صاحب گجراتی (خنی عالم) کے عدم فرضیت قرأت فاتحہ کے دلائل و سوالات کے جواب میں لکھی گئی ہے اور قدیم علم کلام کی طرز پر ہے۔ مولوی صاحب موصوف کے سوال فارسی زبان میں ہیں اور حضرت خلیفہ اول کے جوابات اردو زبان میں ہیں۔ جن میں قرأت فاتحہ کے متعلق جملہ مسائل زیر بحث آئے ہیں مثلاً بدھوں فاتحہ نماز جائز نہیں۔ لا صلواة الا بفاتحہ الکتاب کی تشریح اور ”لا“ کے متعلق تحقیق۔ سورہ فاتحہ پڑھنے کے دلائل۔ عدم فرضیت قرأت فاتحہ پر صحابہ کے اجماع کا جواب وغیرہ وغیرہ۔

## 12- عربی تفسیر القرآن (غیر مطبوعہ)

حضرت خلیفہ اول (اللہ تعالیٰ آپ سے راضی ہو) کے علم تفسیر کے تبحر و وسعت کا اندازہ گزشتہ اور اق میں ہو چکا ہے۔ اسی نے آپ کے درس قرآن کو جائز بزمانہ میں سے سمجھتے ہوئے لوگ دور دور سے سننے کے لئے جمع ہوتے تھے۔ ان درسوں کے مختلف مطبوعہ اور غیر مطبوعہ نوٹ موجود ہیں۔ ان کے علاوہ آپ نے ایک تفسیر عربی زبان میں بھی تحریر فرمائی جس کا مسودہ میاں عبد المنان صاحب عمر کے پاس موجود تھا۔

اس تفسیر کے متعلق تعریفی نوٹ لکھنا تحسیل حاصل ہے کیونکہ آپ کی تفسیر اپنوں اور بیگانوں سے اپنی عظمت کا سکھہ منوا پچکی ہے۔ اس کا اسلوب بیان ”بدر“ کے ضمیمہ سے معلوم ہو سکتا ہے۔ جہاں اس کا کچھ حصہ شائع ہوا ہے۔

سورہ یوسف کی تفسیر میں عنوان کے ساتھ آپ نے (محرم 31ھ) تاریخ لکھی ہے جس کا مطلب ہے کہ یہ تفسیر آپ کی زندگی کے آخری ایام کا کارنامہ ہے۔ اس تفسیر کی دونمایاں خوبیاں

جدت خیال اور اختصار ہے یعنی موجودہ زمانے میں قرآن مجید پر ہونے والے اعتراضوں کے نہایت معقول جواب اور اس کے ساتھ بیاناتہ ایجاد و اختصار۔

### 13- مرقاۃ الیقین

مندرجہ عنوان نام کتاب اکبر شاہ خان صاحب نجیب آبادی نے حضرت خلیفہ اول کے اپنے بیان کردہ حالات زندگی کو مرتب کر کے شائع کروائی۔ گویا یہ کتاب حضرت خلیفہ اول کی قادریان سے پہلی زندگی کی خودنوشت سوانح ہے۔

یہ کتاب تاریخی طور پر مرتب نہیں کی گئی تاہم اس کی افادیت سے انکار نہیں کیا جاسکتا۔ کیونکہ یہ کتاب حضرت خلیفہ اول کی ابتدائی زندگی پر روشنی ڈالتی ہے اور ساکان راہ طریقت کے لئے مجرب و موثر شخصوں کا حکم رکھتی ہے۔

### 14- بیاض نور الدین

حضرت خلیفہ اول اور طب ایک مستقل اور مکمل عنوان ہے کیونکہ تجربہ علمی، حذاقت اور خدائی تائید کے امتحان سے آپ کو حیرت انگیز دست شفا حاصل تھا۔ یہی وجہ ہے کہ بڑے بڑے امراء بلکہ رؤسا اور راجے مہاراجے آپ کے علاج پر اعتماد کرتے اور ہمیشہ بڑی بڑی مراعات دے کر آپ کی خدمات حاصل کرتے تھے۔

بیاض نور الدین آپ کی ساری زندگی کے طبی تجربات کا مجموعہ ہے اور جس طرح آپ کے تربیت یافتہ افراد، تفسیری و علمی نکات سے آج تک فائدہ اٹھا رہے ہیں۔ آپ کے طبی تجربات بھی اسی طرح صدقہ جاریہ کا حکم رکھتے ہیں اور بنی نوع انسان کو فائدہ پہنچا رہے ہیں۔

یہ کتاب ابتدأ مجربات نور الدین کے نام سے تین حصوں میں شائع ہوئی تھی۔ اس کے بعد بیاض نور الدین کے نام سے زیادہ مرتب اور بہتر صورت میں شائع ہوئی۔ اس کتاب کے کئی ایڈیشن مختلف ناشروں کی طرف سے شائع ہوتے رہے ہیں۔

## خلافت اولیٰ - اور - احمد یہ پر لیں

گزشتہ باب میں حضرت خلیفہ اول کی کتب پر اجمالی اور سرسری نظر ڈالی گئی ہے۔ اس زمانہ میں اشاعت دین حق کے لئے پر لیں ایک بہترین اور موثر ذریعہ ہے اور یہی وجہ ہے کہ حضرت مسیح موعودؑ نے اس طرف خاص توجہ دی اور سلسلہ کی ترقی کے پانچ ذرائع میں سے ایک مستقل ذریعہ قرار دیا۔ اس کے نتیجے میں آپ کی جماعت میں باوجود غربت اور بڑی مقدار میں مالی قربانی کے اخبارات کے مطالعہ کا شوق پایا جاتا ہے۔ اور آپ کے زمانہ میں ہی جبکہ جماعت میں باقاعدہ تعلیم یافتہ لوگوں کی تعداد بہت ہی کم تھی دو ہفت روزہ اخبار (جن کی اہمیت اور ضرورت بیان کرنے کے لئے آپ نے ان کو دو بازوں قرار دیا) اور ایک ماہوار رسالہ جاری ہو چکا تھا۔

خلافت اولیٰ میں احمد یہ پر لیں نے نمایاں ترقی کی اور جماعت میں متعدد نئے اخبار اور رسائل شائع ہونے شروع ہو گئے۔ اور حضرت غلیفہ مسیح اول (اللہ تعالیٰ آپ سے راضی ہو) اس کے لئے متعدد موقع پر نصائح بھی فرماتے تھے۔ جس سے معلوم ہوتا ہے کہ آپ بھی اپنے مطاع و امام حضرت مسیح موعودؑ کی طرح ”اشاعت تکمیل دین حق“ کے اس زمانہ میں مختلف ذرائع میں سے ذریعہ تحریر کی طرف بہت متوجہ تھے۔ چنانچہ ایک مرتبہ آپ نے ایڈیٹر صاحب ”الحکم“ کو خطاب کرتے ہوئے فرمایا:

”اخبار میں شائع کرو کہ ہمارے سید و مولیٰ امام علیہ الصلوٰۃ والسلام ہمیشہ پسند فرماتے تھے کہ عمدہ خوش خط کا تب یہاں رہیں تاکہ وقت پر جلد کام ہو جائے اس لئے اس وقت جبکہ ہمارے مقابلہ کا میدان وسیع ہو گیا ہے۔ ایسے لوگوں کی ضرورت ہے جو احمدی ہیں اور پہلے سے قادیان سے باہر رہ کر اس کام کو کرتے ہیں۔ وہ قادیان میں رہ کر خدا کے لئے رہ کر یہ خدمت اپنے ذمہ لیں اس طرح پر وہ خدا کو راضی کرنے والے ٹھہریں گے اور خدا کے مرسل امام کی روح خوش ہو گی اور میرے اس کام میں جو خدائنے

میری خواہش کے بغیر میرے سپر دکیا ہے معاون بنیں گے۔ اور کچھ لوگ ایسے بھی چاہئیں جو اس کام کتابت کو اس مقصد اور نیت سے لکھیں تاکہ وہ سلسلہ کی خدمت کر سکیں گے۔“

(الحکم 14 جون 1908)

اس ارشاد گرامی میں حضرت خلیفۃ المسیح الاول نے کاتبوں کو مرکز سلسلہ قادریان میں اقامت گزیں ہونے کی تحریک فرمائی تھی۔ تاکہ اشاعت دین حق کا مہتمم بالاشان کام باحسن وجوہ پورا ہو سکے۔ اس کے علاوہ آپ اشاعت اخبارات کو مفید کام تصور کرتے تھے۔ اور ان کی اشاعت میں ہر روک کو رنج دہ قرار دیتے تھے۔ چنانچہ اخبار بذریع بعض وجوہ کی بناء پر چند دن کے لئے بند ہوا تو آپ نے فرمایا:

”میرا دل نہیں چاہتا تھا کہ قادریان سے کوئی مفید سلسلہ جاری ہو اور وہ رک جائے البدرا کا چند روزہ وقفہ رنج تھا۔“

(الحکم 21 مئی 1912)

حضرت خلیفۃ المسیح الاول پریس کو جاہیت دیتے تھے وہ محترم ایڈیٹر صاحب الحکم کے مندرجہ ذیل بیان سے ظاہر ہے:

”میں نے بعض اوقات چاہا کہ اسے (الحکم) بند کر دوں مگر مسیح موعود کے جانشین اور خلیفہ نے مجھ سے تین مرتبہ عہد لیا کہ میں اسے بند نہیں کروں گا۔ یہ عہد بتاتا ہے کہ منشاء الہی ہے کہ خادم سلسلہ الحکم زندہ رہے۔“

(الحکم 7 نومبر 1911)

حضرت خلیفۃ المسیح اول نے اخبارات کی ضرورت اور اہمیت کو جس حد تک سمجھا تھا اس کا کسی قدر اندازہ آپ کے مندرجہ بالا ارشادات گرامی سے ہوتا ہے۔ لیکن حضرت خلیفۃ المسیح اول جماعت میں پریس اور اس کی اہمیت کیوضاحت کے ساتھ ساتھ اخبارات کی پالیسی کا بھی خیال رکھتے تھے چنانچہ آپ اپنی جماعت کو نصیحت فرماتے ہیں کہ:

”.....ایک اور امر بھی اس جگہ ذکر کرنے کے قابل ہے۔ آج کل بہت سے اخبارات نے یہ روئی اختیار کر رکھا ہے کہ وہ با غایانہ یا مفسدانہ خیالات کو پھیلانے اور

پبلک کو گورنمنٹ یا اس کے مقررہ یو پین افسروں کے خلاف اُکساتے رہے ہیں۔ میں اپنی جماعت کو یہ نصیحت کرتا ہوں کہ وہ ایسے اخباروں کو ہرگز نہ خریدیں نہ پڑھیں۔“

(الحمد 18 ستمبر 1908)

اسی طرح ایک اور موقعہ پر آپ اخباروں کے مضامین کے متعلق نصیحت کرتے ہوئے فرماتے ہیں:

”پل براذران و عزیزان و بزرگان اخبار میں وہ مضمون دوجس میں نفسانیہ خواہشات، سوءظن، تفرقہ اور امراء پر اعتراض اور اس میں ناعاقبت اندیشی و خود غرضی طبع، دین الہی سے بے خبری، نفاق جو بد عہد یوں سے پیدا ہوتا ہے اور حکام کی ناعہدی، ترک افشاء سلام خصوصاً ہندوستان میں یہ دعا میعوب یقین کی گئی ترک جمود اجتماعات امراء میں (تکبیر) تعالیٰ کا علاج ہو اللہ تعالیٰ توفیق دے۔“ (افضل 16 جولائی 1913ء)

آپ کے ان ارشادات گرامی کے بعد جن سے معلوم ہوتا کہ آپ اشاعت اسلام کے لئے اخبارات کو نہایت ضروری مفید اور اہم چیز سمجھتے تھے اور ان کی پالیسی کی مگر انی بھی فرماتے تھے۔ آپ کے زمانہ میں شائع ہونے والے اخبارات کا مختصر خاکہ پیش کیا جاتا ہے۔

## 1- الحکم

سلسلہ احمدیہ کا یہ سب سے پہلا اخبار ہے جو 1897 میں حضرت مسیح موعودؑ کے زمانہ میں شائع ہونا شروع ہوا اور اس کی قیمتی خدمات کی وجہ سے حضرت مسیح موعودؑ نے جسے اپنا ایک بازو فرار دیا۔ اور خلافت اولیٰ کے زمانے میں معمولی وقفہ کے علاوہ باقاعدگی سے شائع ہوتا رہا حضرت خلیفہ اول کی تقاریر اور پرسوز نصائح کے شائع کرنے میں اسے اولیت کا درجہ حاصل ہے۔ اس اخبار کے ایڈیٹر سلسلہ کے بہت پرانے پر جوش اور مخلص کارکن حضرت یعقوب علی صاحب عرفانی تھے جنہوں نے باوجود مالی مشکلات اور دیگر مصروفیتوں کے اس اخبار کو جاری رکھا۔ آپ کی مسامی جمیلہ کا اس سے اندازہ ہو سکتا ہے کہ آپ کے پر خلوص کام کو دیکھ کر سلطنت حیدر آباد کی ایک شہزادی لیڈی

وقار الامراء بہادر نے ایک موقعہ پر 2250 روپے ماہوار پر آپ کی خدمات کو حاصل کیا۔ اس اخبار کے پہلے شمارے میں اغراض و مقاصد کے تحت مندرجہ ذیل مقاصد مذکور ہیں۔

1- ”احکم“، ہر انگریزی مہینے کی 8-15-24-29 تاریخوں کو امر تسری علی العموم صفحوں پر، عندالضرورت زیادہ پرشائع ہوگا۔

2- ”احکم“ کا مقدم اور اول فرض ہوگا کہ وہ گورنمنٹ اور رعایا کے روابط کو مضبوط اور مستحکم کرے۔

3- ”احکم“ کے مضامین میں پارٹی سپرت کام نہ کرے گی۔ اور اس لئے ایسے مضامین پر جو دل آزار یا مزیل حیثیت عرفی ہوں شائع نہ ہوں گے۔

4- مجیدِ الوقت حضرت مرزاغلام احمد صاحب قادر یانی کے مشن کا سچا خادم ہونے کا ”احکم“ کو فخر ہوگا۔

5- ”احکم“ کے جملہ مضامین از سرتاپا وہی ہوں گے جو ہر پہلو سے اسلام اور اہل اسلام کے لئے مفید ہوں۔

جیسا کہ اوپر ذکر ہو چکا ہے حضرت خلیفۃ المسیح اول اخبارات کی اشاعت میں ہر قسم کی روک دور کرنے کی ہر ممکن کوشش فرماتے تھے اور ایڈیٹر کی حوصلہ افزائی فرماتے تھے چنانچہ بعض مجبوریوں اور مالی مشکلات کی وجہ سے ”احکم“ کچھ عرصہ کے لئے بند ہو گیا۔ تو حضرت خلیفۃ المسیح اول نے اس کی اپنی گرد سے مدھی فرمائی اور اس کے انتظام میں عمدگی اور باقاعدگی پیدا کرنے کے لئے حضرت مرزاجمود احمد صاحب (خلیفۃ المسیح الثانی) کو اس کے مالی معاملات کا نگران مقرر فرمایا۔ چنانچہ انہارِ افضل فروری 1914 میں حضرت عرفانی صاحب کی طرف سے مندرجہ ذیل اعلان شائع ہوا:

”اللہ تعالیٰ کے فضل سے افضل، کی اگلی اشاعت تک احکم جاری ہو کر اپنے ناظرین کی خدمت میں پہنچ جائے گا۔ احکم کی ضرورت کے متعلق اس سے زیادہ کیا لکھا جاسکتا ہے کہ حضرت (.....) خلیفۃ المسیح نے سالانہ جلسہ کے موقع پر اس کی پرانی خدمات کی قدر کرتے ہوئے اس

کے لئے اپیل فرمائی اور اس وقت بھی جبکہ آپ نصیب اعداء ناساز ہیں آپ کو اس کا خیال ہے  
چنانچہ حضرت خلیفۃ المسیح نے الحکم کے دوبارہ اجراء و احیاء کے لئے بتا کید مجھے بھی ملزم کیا اور اس  
کے مالی نظام کو حضرت صاحبزادہ محمود احمد ایڈیٹر افضل کے سپرد فرمایا اور خود بھی 1000 روپیہ  
اس مقصد کے لئے دینے کا وعدہ کیا۔“  
(الفضل 25 فروری 1914ء)

## 2- بدرا

الحکم کے بعد 1900ء میں مکرم محمد افضل صاحب نے ایک اخبار ”البدرا“ کے نام  
سے جاری کیا۔ 21 مارچ 1905 کو آپ کی وفات کے بعد مکرم میاں معراج دین  
صاحب اس کے مالک ہوئے۔ اور سلسلہ کے دیرینہ مخلص اور بے لوث خادم حضرت مفتی  
محمد صادق صاحب کو اس کا ایڈیٹر مقرر کیا گیا۔ جو اس وقت تعلیم الاسلام سکول کے ہیڈ  
ماسٹر اور صالحؒ کے سپرنٹنٹ ہونے کے علاوہ سلسلہ کے کئی اہم کام سرانجام دے رہے  
ہیں۔ حضرت مسیح موعودؑ آپ کے ایڈیٹر ”بدرا“ مقرر ہونے پر فرمایا:

”میں بڑی خوشی سے یہ چند سطریں تحریر کرتا ہوں کہ اگرچہ مشی محمد افضل صاحب  
مرحوم ایڈیٹر اخبار البدرا قضاۓ الہی سے فوت ہو گئے ہیں مگر خدا تعالیٰ کے شکر اور فضل  
سے ان کا نعم البدل اخبار کو ہاتھ آ گیا ہے۔ یعنی ہمارے سلسلہ کے ایک برگزیدہ رکن  
جو ان، صالح اور ہر ایک طور سے لاائق جن کی خوبیوں کو بیان کرنے کے لئے میرے پاس  
الفاظ نہیں ہیں۔ یعنی محمد صادق صاحب قائم مقام مشی محمد افضل صاحب مرحوم ہو گئے  
ہیں۔ میری دانست میں خدا تعالیٰ کے فضل اور حرم سے اس اخبار کی قسمت جاگ اٹھی  
ہے۔ کہ اس کو ایسا لاائق اور صالح ایڈیٹر ہاتھ آ گیا ہے خدا تعالیٰ یہ کام ان کے لئے  
با برکت کرے اور ان کے کار و بار میں برکت ڈالے۔ آمین۔ ثم آمین۔“

دستخط حضرت مسیح موعود

(بدرا 16 اپریل 1905ء)

اسی طرح حضرت خلیفہ اول نے بھی مکرم مفتی صاحب کے میدان صحافت میں داخل ہونے کو محمد افضل صاحب کا نعم البدل قرار دیتے ہوئے فرمایا:

”میرا دل گوار نہیں کر سکتا تھا کہ قادیانی سے کوئی مفید سلسلہ جاری ہو اور وہ رک جائے؟ البدر کے چند روزہ وقہ کا رنج تھا سر دست اللہ تعالیٰ نے اس کے لئے ایک تدبیر نکالی ہے کہ میاں معراج دین عمر جن کو دینی امور میں اللہ تعالیٰ نے خاص جوش بخشنا ہے۔ اس طرف متوجہ ہوئے اور نصرت اللہ یوں جلوہ گر ہوتی کہ اس کی ایڈیٹری کے لئے میرے نہایت عزیز مفتی محمد صادق صاحب ہیڈ ماسٹر ہائی سکول قادیان کو منتخب کیا گیا اور اس تجویز کو حضرت امام صاحب نے بھی پسند فرمایا ہے میں یقین کرتا ہوں کہ ہمارے احباب اس نعم البدل پر بہت خوش ہوں گے۔“ (بدر 16 اپریل 1905ء)

اس جگہ یہ امر بھی قابل ذکر ہے کہ حضرت مفتی صاحب کی زیر ادارت آنے پر اس اخبار کا نام ”البدر“ کی بجائے ”تفاؤل“ بدر، کردیا گیا کیونکہ البدر چودھویں کے چاند کو کہتے ہیں جو یہ اعلان کر رہا ہوتا ہے کہ کل سے زوال شروع ہو رہا ہے مگر بدر اس مقام کا نام ہے جہاں حق و باطل کے درمیان پہلی جنگ ہوتی۔ اور رحمان نے شیطان پر غلبہ پایا حضرت خلیفہ اول کے زمانہ میں 1912ء تک یہ اخبار حضرت خلیفہ اول کے فتاویٰ، ڈائری اور درس القرآن اپنے مخصوص انداز میں شائع کرتے ہوئے نہایت مفید خدمات سر انجام دیتارہا۔

### 3- ریویو آف ریلیجنز

حضرت مسیح موعودؑ کی خواہش کے مطابق 1902ء میں یہ رسالہ غیرِ ممالک میں تبلیغ دین حق کے لئے جاری ہوا۔ ابتداء میں حضرت مسیح موعودؑ خود اس میں مضامین لکھتے رہے۔ جس کی وجہ سے یہ رسالہ بہت مقبول ہو گیا۔ اور بعض غیر از جماعت لوگوں نے یہ خواہش کی کہ اس میں احمدیت کا ذکر نہ کیا جائے۔ اور بعض احمدیوں نے جو سنتی شہرت کے خواہاں تھے۔ اس تجویز کا خیر مقدم کیا تو حضرت مسیح موعودؑ نے نہایت سختی اور حقارت سے اس تجویز کو رد کر دیا۔ یہ رسالہ حضرت خلیفہ اول کے زمانہ میں

بھی بدستور جماعت کی خدمت کرتا رہا اور غیر ممالک میں اس کے مضامین کو بہت قدر کی نگاہ سے دیکھا گیا۔ کیونکہ اس میں پیش کردہ تعلیم اسلام کی صحیح تعلیم نظر آتی تھی۔ اس رسالہ کی ادارت مولوی محمد علی صاحب ایم اے مرحوم کے ذمہ تھی جو اس زمانہ میں انجمن احمدیہ کے سیکریٹری بھی تھے۔ کیم جون 1909ء میں آپ کے ذمہ ترجمہ قرآن کا کام ہوا اور رسالہ کے ایڈیٹر حضرت مولوی شیر علی صاحب ایم اے مقرر ہوئے۔

#### 4- تشیذ الاذہان

1905ء کے جلسہ سالانہ میں حضرت مسیح موعودؑ نے نوجوانوں کو خدمت (دین حق) کرنے کی تحریک فرمائی تو حضرت صاحبزادہ مرزا بشیر الدین محمود احمد صاحب (حضرت مصلح موعود) کے قلب صافی میں جوش پیدا ہوا اور آپ نے ایک انجمن کی بنیاد دی جس کا نام حضرت مسیح موعودؑ نے انجمن تشیذ الاذہان رکھا اور اس انجمن کی طرف سے جاری ہونے والے رسالہ کا نام تشیذ الاذہان تجویز فرمایا۔ اس رسالہ کی اہمیت اور عظمت اس امر سے ظاہر ہے۔ کہ اس کے مدیر حضرت محمود تھے جنہیں اللہ تعالیٰ نے علوم ظاہری و باطنی سے پُفرما�ا تھا۔ اس وقت آپ کی عمر 17 سال تھی اور یہ رسالہ انجمن تشیذ الاذہان کے ممبروں نے بلا مددے غیرے اپنے جیب خرچ سے رقم جمع کر کے جاری کیا تھا۔ اور اس کی افادیت کا اندازہ اس سے ہو سکتا ہے کہ امیر غیرہ مبارعین مولوی محمد علی صاحب مرحوم نے اس میں شائع ہونے والے حضرت محمود کے مضامین کو دیکھ کر لکھا:

”جس نور کی شعاعیں محمود کے قلب سے پھوٹ پھوٹ کر نکل رہی ہیں وہ کچھ ایسا

پاک اور نورانی ہے کہ جس کی نظر ہی نہیں مل سکتی۔“ (ریویو آف ریلیجن، جلد 5 صفحہ 30)

حضرت مصلح موعود کے مندرجہ مقابلہ پر ممکن ہونے کے بعد مکرم قاضی ظہور الدین صاحب اکمل 1921ء تک اس کی ادارت فرماتے رہے۔

مندرجہ بالا اخبارات و رسائل حضرت مسیح موعودؑ کے با برکت عہد میں جاری ہوئے اور حضرت

خلیفہ اول کے عہد میں بھی تکمیل اشاعت دین حق کا مقدس فریضہ نہایت عمدگی سے ادا کرتے رہے اس کے بعد جن اخباروں اور رسائل کا ذکر ہو گا وہ حضرت خلیفہ اول (اللہ آپ سے راضی ہو) کے دورِ سعادت میں جاری ہوئے اور جماعت میں صحیح دینی روح اور غیر وہ میں احمدیت کی صداقت کی اشاعت کرتے رہے اور اس طرح سلطان القلم کے جانشین کا زمانہ بھی قلمی جہاد کے لحاظ سے نہایت اہم مغاید اور دور رسالت کا حامل ہوا۔

## 5-نور

خلافت اولیٰ میں شائع ہونے والے اخباروں میں سے ”نور“ کو اولیت کا درجہ حاصل ہے۔  
کیونکہ یہ اخبار اکتوبر 1909ء میں زیر ادارت مکرم شیخ محمد یوسف صاحب (سابق سورن سنگھ) جاری ہوا اور نہایت اہم دینی خدمات سرانجام دیا تھا۔ اس اخبار کا مشن زیادہ تر غیر مسلموں کو اسلام کے مصنفوں اور شیریں چشمہ کی طرف رہنمائی کرنا تھا اس اخبار کے مقاصد مندرجہ ذیل تھے:  
اول = اسلام کی خوبیوں اور برکات کا ذکر کرنا اور دیگر مذاہب پر اس کی فضیلت بیان کرنا۔

دوم = آریوں اور عیسائیوں کے جملوں سے اسلام کو بچانا۔

سوم = الزامات کے گرد وغیرہ کو اسلام کے چہرہ سے بدلاں عقلی نقلي دو کرنا۔

چہارم = حکومت وقت کی خیر خواہی۔

پنجم = سکھ قوم میں باوانا نک جی کی اصل تعلیم کا پر چار کرنا۔

اس اخبار کی بروقت اشاعت کے متعلق حضرت شیخ یعقوب علی صاحب نے مندرجہ ذیل بیان الحکم میں شائع فرمایا۔

”میرے عزیز بھائی شیخ یوسف صاحب سابق سورن سنگھ نے ”نور“ نامی ایک پندرہ روزہ پر چہ قادیان سے شائع کرنا شروع کیا۔ بلکہ اس وقت تک دونہر نکل چکے ہیں۔ عزیز محمد یوسف سکھ ازم سے بخوبی واقف اور سکھوں میں تبلیغ کا کام پہلے سے کر

رہے ہیں۔ اس اخبار کے ذریعہ انہوں نے اس دائرہ کو زیادہ وسعت کرنے کا تھیہ کیا ہے۔ اور اس کے ساتھ ہی دیانتندی فتنے کے انداز اور ذب کی طرف توجہ کی ہے اور فی الواقع اس کی ضرورت ہے۔ کہ آریوں کی طرف سے اسلام پر جو اعتراضات کئے جاتے ہیں ان کے دنдан شکن جواب دیے جائیں۔ ماسٹر محمد یوسف صاحب کے قلم میں اور ان کے دل و دماغ میں جوش ہے۔ اور میں سمجھتا ہوں کہ اگر قوم نے ان کی حوصلہ افزائی کی تو خدا کے فضل سے اس سلسلہ میں وہ قابل قدر کام کر سکیں گے۔ میں یہ چاہتا ہوں کہ ”نور“ کامیاب ہونہ اس لئے کہ عزیز محمد یوسف میرے قابل قدر دوستوں میں سے ہیں یا بھائیوں میں سے ہیں بلکہ اس لئے کہ ”نور“ کے ذریعہ ایک ایسی ضرورت پورا کرنے کا ارادہ کیا گیا ہے جس کی طرف ابھی تک بہت کم توجہ کی گئی ہے بلکہ نہیں کی گئی۔ آریہ مشن کی تروید میں میرے نہایت مکرم اور قابل قدر بھائی میر قاسم علی صاحب پہلے سے ”فاروق“ نامی ایک ہفتہوار اخبار کا اعلان کرچکے ہیں۔ ”فاروق“ خود ایک قابل قدر چیز ہو گا۔ بہرحال میں ایسے تمام جرائد کی کامیابی کا اللہ تعالیٰ سے متنبی ہوں جو خدمت اسلام کے کئے جاری ہوں۔ بلکہ سچ تو یہ ہے:

”خدا خود میں شودنا صراگِ رہمت شود پیدا۔“

(الحکم ۱۸ اکتوبر ۱۹۰۹ء)

اس رسالہ کے ذریعہ حضرت مسیح موعودؑ کی تحقیق کو سکھوں تک پہنچایا گیا اور سکھوں کے لئے یہ رسالہ بہت مفید ثابت ہوا۔

مکرم شیخ محمد یوسف صاحب کو کئی گرانقدر گورنمنٹی کتابوں کی تصنیف اور قرآن مجید کا گورنمنٹی ترجمہ کرنے کی سعادت حاصل ہوئی۔

## 6- الحق

علم مناظرہ علم کلام کے مشہور ماہر حضرت میر قاسم علی صاحب (جو اسلام کے مخالفوں کے لئے نگی تلوار کی طرح تھے) نے ہندوستان کے پاچیخت دہلی سے ایک سماں ہی رسالہ بنام ”حق“ جاری کیا اس کا پہلا پرچہ 7 جنوری 1910ء کو شائع ہوا یہ پرچہ مندرجہ ذیل مقاصد کے لئے حضرت میر قاسم علی صاحب نے جاری کیا۔

اول = مخالفین اسلام کے عموماً دیانتیوں کے خصوصاً اعتراضات کا جواب دینا اسلام کی خوبیوں کا اظہار کرنا، دیانتی طسم کو توڑنا۔

دوم = مسلمانوں میں باہمی اتفاق و اتحاد بڑھانا اور اختلافات باہمی سے اجتناب کرنا۔

سوم = گورنمنٹ برطانیہ کے احسانات کے اظہار اور اس کے برخلاف ہر طرح کی غلط فہمیوں کو رد کر کے رعایا میں فرمائبرداری اور جماعت کے لئے مخلصانہ جوش پیدا کرنا۔

حضرت میر قاسم علی صاحب نے اس رسالہ کا اجراء مندرجہ ذیل رقت انگیز درد بھری دعا سے

فرمایا:

”اے رحمان و رحیم خدا اے میری روح اور ذات جسم کے مالک و خالق رب الواری میں تیرے حضور میں کھڑے ہونے کے ہول و ہراس کو نصیب اعین رکھ کر دعا کرتا ہوں کہ تو اس راہ میں جس میں عموماً مجھے جیسے ضعیف البینان انسان کو صدھا مصائب اور ابتلاؤں کا سامنا ہوتا ہے۔ میری مدد اور نصرت فرم۔ نہ اس لئے کہ میرا کوئی حق ہے بلکہ میں ”حق“ کی خدمت پر کمر باندھتا ہوں اے میری تو انائی! تو مجھے بلند بہت اور عالیٰ حوصلگی عطا فرم۔ اے قادر و برتر ہستی! مجھے ناجائز جذبات۔ بے جا طرفداری کے مغلوب ہونے سے محفوظ رکھ۔ اور مجھے شتاب کاری اور کورانہ تعصب کی کارروائی سے قطعاً روک دے..... اور میں ”حق“ کا خادم ہو کر راستی کی حمایت میں پورے سکون

و وثوق اور طمانتیت سے کھڑا ہو کر احراق حق کرتا رہوں۔“

(الحق 7 جنوری 1910ء)

ریویو آف ریپبکنسر اردو میں اس رسالہ کی اشاعت کا مندرجہ ذیل الفاظ مقدم مکیا گیا۔  
 ”.....میر صاحب کو مذہبی مناظرات سے بڑی دچھپی ہے۔ اور ان کو خدمت  
 اسلام اور اعلاء کلمہ حق اور ابطال باطل کا بڑا شوق ہے اور یہی امر ان کے اخبار کا لئے کا بڑا  
 محرک ہوا ہے۔ خدا تعالیٰ ان کا ناصر و مددگار ہوا گرچہ اخبار میں زیادہ تر مذہبی مضامین  
 ہیں جو بہت ہی قابلیت سے لکھے گئے ہیں۔ مگر میر صاحب نے اخبار کا ایک حصہ عام  
 خبروں کے لئے علیحدہ کر دیا ہے۔ اور اس طرح اپنے خریداروں کو عام اخبارات کے  
 خریدنے سے مستغفی کر دیا ہے۔ طرز تحریر بہت پاکیزہ ہے۔“

(ریویو آف ریپبکنسر اردو جنوری 1910ء)

حضرت شیخ یعقوب علی صاحب عرفانی نے بھی اس اخبار کو نئے سال کی برکات میں سے قرار  
 دیا۔ چنانچہ آپ لکھتے ہیں:

”حق پرستوں اور حق کے دلداروں کا فرض ہونا چاہیے کہ وہ الحق، کا خیر مقدم  
 کریں۔ اس لئے میں ‘الحق’ کا ایک ادنیٰ خادم ہونے کی حیثیت سے اس کا خیر مقدم نہ  
 کروں تو یہ سخت فروگز اشت ہے۔ نئے سال کی برکات میں سے الحق، کا دہلی سے اجراء  
 ہے۔ یہ وہی الحق ہے جس کا ’فاروق‘ کے نام سے اعلان ہوا تھا اور بعد میں حضرت خلیفۃ  
 المسیح اول کے ارشادات و بدایات سے اس کا نام ’الحق‘ رکھا گیا۔ الحق، کے اجراء کا میں ہی  
 محرک و مؤید تھا۔ اس لئے سب سے زیادہ خوشی مجھے اس کے اجراء کی ہے۔ جس کو میرے  
 محترم بھائی میر قاسم علی مشہور احمدی مناظر نے شائع کیا ہے..... یہ پرچہ نہایت قابل  
 ہاتھوں میں ہے۔“

(الحق 21 جنوری 1910ء)

اس جگہ یہ امر بھی قابل ذکر ہے کہ اخبار مذکور کا نام حضرت خلیفۃ الاموال نے تجویز فرمایا تھا۔

چنانچہ میر قاسم علی صاحب مرحوم لکھتے ہیں:

”اخبار کا نام قبل از یہ فاروق تجویز کیا تھا..... اس کے بعد بذریعہ ایک علیحدہ اشتہار ”شہنہ حق“ نام بعض احباب کی رائے سے تجویز کر کے مشتہر کیا..... میں نے بحضور خلیفۃ المسٹح ابی المکرم حضرت مولوی نور الدین صاحب ایدہ اللہ تعالیٰ بنصرہ العزیز دعا اور اجازت اجراء اخبار کے واسطے عریضہ ارسال کیا تو میرے مندوم خلیفۃ المسٹح نے خاص شفقت نامہ تحریر فرمایا کہ ”فاروق“ اور ”شہنہ حق“ کے الحق نام اخبار ہذا کا رکھ کر مجھے اطلاع بخشی اور زبانی بھی ارشاد فرمایا کہ یہ مبارک نام ہے۔ قرآن مجید میں یہ نام آتا ہے پس شرح صدر سے میں نے اب یہی نام اخبار کا رکھا ہے۔ خدا اس کو اسم بامسکی کرے (الحق 7 جنوری 1910ء)

اس رسالہ کو حضرت مسیح موعودؑ کے اس مشن کی خدمت کرنے کی سعادت حاصل ہوئی جو آپ نے آریہ دھرم شہنہ حق اور چشمہ معرفت جیسی عظیم الشان کتابیں تصنیف فرمایا کر شروع کیا تھا۔ حضرت میر صاحب کو سلسلہ کی بیش بہا قلمی خدمت کی سعادت نصیب ہوئی۔ آپ کا اکثر لڑپر غیر مسلموں اور غیر مبانیعین کے خلاف ہے۔ آپ نے حضرت مسیح موعودؑ کے اشتہارات کو ”تبیغ رسالت“ کے نام سے دس جلدیوں میں شائع کر کے جماعت احمدیہ پر ایک عظیم الشان احسان کیا۔ اور اس تیقینی ذخیرہ کو محفوظ کر دیا۔

## 7-احمدی

حضرت میر قاسم علی صاحب نے ہی ”احمدی“ نام ایک ماہوار رسالہ جنوری 1911 سے شروع کیا اس کا تعارف کرتے ہوئے آپ لکھتے ہیں۔

”احمدی شروع جنوری 1911ء سے انشاء اللہ ایک ماہوار رسالہ مندرجہ عنوان نام کا 22x18 کی تقطیع پر 32 صفحوں کے علاوہ ٹانکیٹل کے زیر ایڈیٹری عاجز قاسم علی

احمدی دفتر الحجت، دہلی سے شائع ہوگا۔ اس رسالہ کی غرض صرف احمدیہ میشن کا ڈینفس اور مخالفین حضرت مسیح موعود مرحم و مغفور کے اعتراضات سابق و جدید کا مکمل و مفصل جواب دینا ہے اور سب سے اول مولوی ثناء اللہ صاحب امر تسری کے اخبار الہمدادیث و مرقع قادریانی والہامات مرزا غیرہ پر بغور نظر کی جائے گی۔ حسب موقع دیگر مخالفین سلسلہ سیالکوٹی، لاہوری بٹالوی، شیعہ، گولڑوی، شاہ جہاں پوری، بھوپالی، میرٹھی وغیرہ کے بے بنیاد اعتراضوں کی بھی وقتاً فوقاً خبری جائے گی.....”

المشتہر:- عاجز قاسم علی احمدی (ریویو آف ریپورٹر نومبر 1910ء)

اس رسالہ کے اغراض و مقاصد اس تعارف سے ہی ظاہر ہیں۔ حضرت میر قاسم علی صاحب کو یہ فخر حاصل ہے کہ وہ احمدیہ جماعت میں سے سب سے پہلے شخص ہیں جنہوں نے بیک وقت دو اخباروں کی ادارت کی۔ اور اس طرح سلسلہ کی خدمت کا حق ادا کیا۔

## 8- احمدی خاتون

اس وقت تک سلسلہ کے جن اخباروں اور رسالوں کا ذکر ہو چکا اور ان کا مقصد عام تربیتی اور تبلیغی امور سر انجام دینا تھا، تبھیذ الاذہان کو نوجوانوں کا آرگن کہا جا سکتا تھا اگرچہ اس کے مقاصد بھی دوسرے رسائل کی طرح زیادہ تر عام تربیتی اور تبلیغی ہی تھے جو اس وقت کی حالت کو دیکھتے ہوئے بہت کافی معلوم ہوتے ہیں۔ لیکن اس وقت تک کوئی ایسا پرچہ شائع نہ ہوتا تھا جس کا مقصد جماعت کی مستورات کی تربیت اور انہیں تبلیغی میدان کے لئے تیار کرنا ہو۔ ایسے وقت میں جبکہ احمدی مستورات کے لئے رسالہ نکالنے کا تصور بھی نہ کیا جا سکتا تھا۔ حضرت شیخ یعقوب علی صاحب عرفانی نے احمدی خاتون کے نام سے ایک رسالہ نکال کر اپنی اولو العزمی اور انتہائی خلوص کا ثبوت بھم پہنچایا اور جس طرح آپ سلسلہ احمدیہ کے سب سے پہلے صحافی ہیں اسی طرح آپ نے یہ شرف بھی حاصل کیا کہ جماعت میں عورتوں کے لئے سب سے پہلے ایک رسالہ شائع کیا گو بھی کبھی اخبار بذریعہ میں

خواتین کے لئے ایک صفحہ شائع ہوتا تھا لیکن باقاعدہ رسالہ آپ نے ہی جاری کیا۔

اس رسالہ کے أغراض و مقاصد بیان کرتے ہوئے حضرت عرفانی صاحب تحریر فرماتے ہیں:

”بہت سی فضول رسماں اور بدعتیں جو کہ ہمارے گھروں میں رائج ہیں۔ ان کے دور کرنے میں ہماری عورتیں جس قدر مدد دے سکتی ہیں۔ وہ ایک بین امر ہے۔ پچوں کی تربیت اور اصلاح میں عورتیں جس قدر مدد ہو سکتی ہیں وہ ایک کھلی بات ہے پس اگر دنیا میں انسان کی پہلی رفیق اور مونس (عورت) اصلاح کے کاموں میں مرد کی ہم خیال ہو جائے تو بہت جلد اصلاحی نتائج ظاہر ہو سکتے ہیں۔ ان امور کو مذکور رکھ کر میں نے ارادہ کیا ہے کہ ایک رسالہ مخصوص عورتوں کے لئے جاری کر دوں جو ایک احمدی خاتون کے نقطہ خیال سے مرتب کیا جائے و بالذات توفیق۔“

اس رسالے نے احمدی خواتین میں علمی مذاق پیدا کرنے کی نہایت اہم خدمت سرانجام دی اور ان میں اخباروں کے مطالعہ کا شوق پیدا کیا۔

## 9- افضل

طوفان حادث اور غیر معمولی حالات میں جنم لینے والے اخبار افضل نے احمدیت کی مختلف ابتاؤں اور شدید مصائب کی آندھیوں میں استقلال سے قائم رہتے ہوئے نہایت عظیم الشان اور قیمتی خدمات سرانجام دیں۔

حضرت مرزا بشیر الدین محمد احمد صاحب (خلیفۃ المسیح الثانی) نے مقدس فریضہ حج کی ادائیگی اور بلا دعا ربیہ کی سیاحت کے بعد ایک اخبار کی ضرورت کو نہایت شدت سے محسوس کیا جس کی فوری وجہ بعض کم علم اور نئے احمدیوں کا ایسے خیالات و عقائد کا ماننا اور پھیلانا تھا جو احمدیت کی روح کے سر اسر خلاف تھے مثلاً یہ کہ حضرت مسیح موعودؑ مخصوص مجدد وقت تھے اور اس سے زیادہ آپ کی کوئی حقیقت نہ تھی نیز یہ کہ حضرت مسیح موعود علیہ السلام کی اصل جانشین نہ ہے اور خلیفۃ المسیح کی کوئی

ضرورت نہیں اور یہ خلاف وصیت حضرت مسیح موعودؑ ہے ان اختلافات کی حقیقت تو اپنے موقع پر بیان ہوگی لیکن یہ بدیہی امر ہے کہ ان باطل عقائد کے خلاف حضرت مرزابشیر الدین محمود احمد صاحب (خلیفۃ المسیح الثانی) نے اپنی روح میں ایک جوش پایا اور آپ اخبار نکالنے پر مستعد ہو گئے۔ آپ تحریر فرماتے ہیں:

”بدراپنی مصلحتوں کی وجہ سے ہمارے لئے بندھا۔ الحکم اول تو ٹھما تے چراغ کی طرح کبھی بھی نکلتا تھا اور جب نکلتا بھی تھا تو اپنے جلال کی وجہ سے لوگوں کی طبیعتوں پر جواس وقت بہت نازک ہو چکی تھیں بہت گراں گز رتا تھا۔ ریو یا ایک بالا ہستی تھی جس کا خیال بھی نہیں کیا جاسکتا تھا۔ میں بے مال وزر تھا جان حاضر تھی مگر جو چیز میرے پاس نہ تھی وہ کہاں سے لاتا اس وقت سلسلہ کو ایک اخبار کی ضرورت تھی جو احمدیوں کے دلوں کو گرمائے ان کی سستی کو جھاڑے ان کی محبت کو ابھارے ان کی ہمتیوں کو بلند کرے اور یہ اخبار ٹھیک کے پاس ایک پندرہ مقام پر بیٹھا تھا۔ اس کی خواہش میرے لئے ایسی ہی رہتی تھی جیسے ٹھیک کی خواہش نہ وہ ممکن تھی نہ یہ، آخر دل کی بات رنگ لائی۔ امید بر آنے کی صورت نظر آئی۔ اور کامیابی کے سورج کی سرخی اُفق مشرق سے دکھائی دینے لگی۔“  
(لفظ 4 جولائی 1924ء)

## افضل کا پہلا عظیم الشان معاون

افضل کے لئے سرمایہ کی فراہمی بھی نہایت ہی غیر معمولی طریق سے ہوئی۔ اور اللہ تعالیٰ نے سلسلہ کی تین بزرگ ہستیوں کو یہ توفیق عطا فرمائی کہ وہ اس قدر مختلف حالات میں ‘افضل’ کی مدد کر کے ہمیشہ کے لئے زندہ جاوید ہو جائیں۔ اس لئے مناسب ہو گا کہ اس کا ذکر بھی حضور کے الفاظ میں ہی کیا جائے، فرماتے ہیں:

”خد تعالیٰ نے میری بیوی (حضرت ام ناصر صاحبہ حرم اول حضرت خلیفہ ثانی) کے دل میں اس طرح تحریک کی جس طرح حضرت خد تجھے کے دل میں رسول کریم

صلی اللہ علیہ وسلم کی مدد کی تحریک کی تھی۔ انہوں نے اس امر کو جانتے ہوئے کہ اخبار میں روپیہ لگانا ایسا ہی ہے جیسے کنونیں میں پھینک دینا۔ اور خصوصاً اس اخبار میں جس کا جاری کرنے والا محمود ہو جو اس زمانے میں شائد سب سے بڑا مذموم تھا اپنے دوزیور مجھے دے دئے۔ کہ میں ان کو فروخت کر کے اخبار جاری کر دوں ان میں سے ایک تو ان کے اپنے کڑے تھے اور دوسراے ان کے بچپن کے کڑے تھے جو انہوں نے میری اور اپنی لڑکی عزیزہ ناصرہ بیگم سلمہ اللہ تعالیٰ کے استعمال کے لئے رکھے ہوئے تھے۔ میں زیورات کو لے کر اسی وقت لا ہو رگیا اور پونے پانسکو وہ دونوں کڑے فروخت ہوئے یہ ابتدائی سرمایہ افضل، کا تھا افضل، اپنے ساتھ میری بے بسی کی حالت اور میری بیوی کی قربانی کوتازہ رکھے گا۔ اور میرے لئے تو اس کا ہر پرچ گونا گوں کیفیات کا پیدا کرنے والا ہے۔ بارہا وہ مجھے جماعت کی وہ حالت یاد لواتا ہے جس کے لئے اخبار کی ضرورت تھی۔ بارہا مجھے وہ اپنی بیوی کی وہ قربانی یاد کرواتا ہے جس کا مستحق نہ میں اپنے پہلے سلوک کے سبب تھا اور نہ بعد کے سلوک نے مجھے اس کا مستحق ثابت کیا ہے.....“  
 (الفضل 4 جولائی 1924ء)

## دوسرے عظیم الشان معاون

دوسری تحریک اللہ تعالیٰ نے حضرت امام جان (اللہ تعالیٰ آپ سے راضی ہو) کے دل میں پیدا کی اور آپ نے اپنی ایک زمین جو قریباً ایک ہزار روپیہ میں کبی افضل، کے لئے دے دی۔ ما نہیں دنیا کی نعمتوں میں سے ایک نعمت ہیں مگر ہماری والدہ کو ایک خصوصیت ہے اور وہ یہ کہ احسان (کرنا) صرف ان کے حصہ میں آیا ہے۔ اور احسان مندرجہ صرف ہمارے حصہ میں آئی ہے.....“

## تیسرا عظیم الشان معاون

تیسرا شخص جن کے دل میں اللہ تعالیٰ نے تحریک کی وہ مکرم خان محمد علی خان صاحب ہیں۔ آپ نے کچھ روپیہ نقد اور کچھ زین اس کام کے لئے دے دی پس وہ بھی اس روکے پیدا کرنے والے ہیں جو اللہ تعالیٰ نے الفضل کے ذریعہ چلائی۔ اور سابقون الاولون میں سے ہونے کے سبب سے اس امر کے اہل ہیں کہ اللہ تعالیٰ ان سے اس قسم کے کام لے۔“ (الفضل 4 جولائی 1924ء)

ان حالات میں سے گزرتے ہوئے اور قدم قدم پر مشکلات سے دوچار ہوتے ہوئے آپ نے الفضل اخبار کے لئے میدان ہموار کیا اور حضرت خلیفہ امتح اول (اللہ تعالیٰ آپ سے راضی ہو) سے اخبار کے اجراء کی اجازت اور نام رکھنے کی درخواست کی حضرت خلیفہ اول نے باوجود اس علم کے کہ پیغام بھی لاہور سے شائع ہو رہا ہے حضرت صاحبزادہ صاحب کو اخبار جاری کرنے کی اجازت مرحت فرمائی اور الفضل نام تجویز فرمایا:

”چنانچہ اس مبارک انسان کا رکھا ہونام الفضل فضل ہی ثابت ہوا۔“

(الفضل 4 جولائی 1924ء)

8 جون 1913ء کو الفضل کا پہلا پرچہ شائع ہوا جس کے افتتاحیہ مقالہ میں حضرت صاحبزادہ صاحب نے تحریر فرمایا کہ:-

”خدا کے نام اور اس کے فضلوں اور احسانوں پر بھروسہ کرتے ہوئے اس سے نصرت و توفیق پاتے ہوئے میں ‘الفضل’ جاری کرتا ہوں..... اپنے ایک مقدار اور ہنما اپنے مولا کے پیارے بندے کی طرح اس بھرنا پیدا کنار میں ‘الفضل’ کی کشتی کو چلانے کے وقت اللہ تعالیٰ کے حضور بصدق عجز و انسار یہ عہد کرتا ہوں کہ بسم اللہ هجرہا و مُرسَهَا إِنَّ رَبِّي لِغَفُورٌ رَّحِيمٌ..... ہاں اے میرے محبوب خدا تو دلوں کا واقف ہے اور میری نیتوں اور ارادوں کو خوب جانتا ہے۔ میرے پوشیدہ رازوں سے

واقف ہے۔ میرے حقیقی مالک میرے مولا! تجھے علم ہے کہ تیری رضا حاصل کرنے کے لئے اور تیرے دین کی خدمت کے ارادہ سے یہ کام میں نے شروع کیا ہے۔ تیرے پاک رسولؐ کے نام کو بلند کرنے اور تیرے مامور کی سچائیوں کو دنیا پر ظاہر کرنے کے لئے یہ بہت میں میں نے کی ہے تو میرے ارادوں کا واقف ہے میری پوشیدہ باتوں کا رازدار ہے۔ میں تجھی سے اور تیرے ہی پیارے چہرے کا واسطہ دے کر نصرت و مدد کا اُمیدوار ہوں۔“

افضل کو نہ صرف لمبے عرصہ سے جماعت کی بیش قیمت خدمت کرنے کا فخر حاصل ہے۔ بلکہ اس کو یہ فخر بھی حاصل ہے۔ کہ یہ پرچہ یکے بعد دیگرے حضرت مسیح موعودؑ کے دو موعود فرزندوں کی زیگر انی پروان چڑھا۔ یعنی حضرت صاحبزادہ مرزا محمود احمد کے خدائی تقدیر اور مشائے کے مطابق خلیفہ مقرر ہونے پر اس اخبار کی ادارت قمر الانبیاء حضرت مرزا بشیر احمد کے سپرد ہوئی اور آپ 25 مارچ 1914ء سے 27 اگست 1914ء تک اس اخبار کے نگران و ایڈٹر ہے۔

اس اخبار کی اشاعت پر جملہ احمدی احباب، بہت خوش ہوئے۔ حتیٰ کہ پیغام صلح نے بھی اس کا خیر مقدم کرتے ہوئے لکھا:

”افضل، من ترا حاجی بگویم کے اصول پر نہیں بلکہ اس لحاظ سے مندرجہ عنوان نام جدید اخبار فی الواقعہ ایک ہونہار ہم عصر اور نیز اس لئے کہ ہمارے امام حضرت مسیح موعودؑ کے فرزند رشید میاں محمود احمد صاحب سلمہ اللہ کی ایڈٹری میں جاری ہوا ہے پھر اس وجہ سے کہ ایک دوسرے پر معاصرانہ ہمدردی و بہی خواہی کا حق ہے۔ ہم افضل قادیان کا بڑی خوشی سے خیر مقدم کرتے ہیں۔ خدا سے بار آور کرے۔ مختصر لفظوں میں اس کا مقصد دین و ملت اسلام کی خدمت ہے۔ چار نمبر بڑی محنت و قابلیت سے مرتب ہو کر نکل چکے ہیں۔ (پیغام صلح 12 جولائی 1913ء)

معلوم ہوتا ہے کہ ”پیغام“ کا مندرجہ بالا نوٹ کسی مقبولیت کے وقت لکھا گیا تھا کیونکہ اخبار

‘فضل، اللہ تعالیٰ کے فضل سے خوب باراً اور ہوا اور آج تمام دنیا میں پڑھا جانے کے لحاظ سے دنیا بھر کے اخباروں میں ممتاز حیثیت رکھتا ہے۔

## 10- اخبار پیغام صلح

1913ء میں لاہور سے پیغام صلح، سوسائٹی احمدیہ بلڈنگس نولکھا لاہور کی طرف سے ایک اخبار ‘پیغام صلح’ کے نام سے جاری ہوا۔ مشہور اہل قلم اور تحریر کار اخبار نویس ماسٹر احمد حسین صاحب فرید آبادی اس کے پہلے ایڈیٹ مقرر ہوئے۔ اشاعت کے وقت اس خبار کے اغراض و مقاصد امن کا قیام اور اعلاء کیمحت ہی تھا۔

مگر افسوس ہے کہ اس اخبار نے ایسا کردار ادا کیا جس کی وجہ سے یہ جماعت میں اختلاف کا موجب ہوا۔ اور خود حضرت خلیفۃ المسیح اول نے اس کی اس پالیسی پر اظہار افسوس فرماتے ہوئے اسے بجا طور پر پیغام جنگ کا نام دیا اور اسے پڑھنا ترک کر دیا اور حضرت خلیفۃ المسیح اول کی وفات کے بعد تو اسے صدر انجمن سے کسی قسم کا تعلق نہ رہا اور یہ مخصوص خیالات کے ایک طبقہ یعنی غیر مباعین کا مرکزی آرگن ہو گیا۔

## 11. Muslim India And Islamic Review

خواجہ کمال الدین صاحب بنی۔ اے۔ ایل۔ بنی نے 1913ء میں لندن سے ایک انگریزی رسالہ جاری کیا جس میں احمدیت کے ذکر سے اجتناب کیا جاتا تھا اور کوشش کی جاتی تھی کہ عام اسلامی عقائد کے متعلق لکھ کر مسلمانوں سے مالی امداد حاصل کی جائے۔

جیسا کہ پہلے ذکر ہو چکا ہے کہ اخبار بدر خلافت اولیٰ کے آخری ایام میں بند ہو چکا تھا اس لئے آخر خلافت اولیٰ میں اخبارات و رسائل کی تعداد دس تھی ہندوستان کی اس وقت کی تعلیمی حالت اور خاص طور پر جماعت احمدیہ کی تعلیمی و اقتصادی حالت کے پیش نظر یہ تعداد بہت زیادہ ہے۔ یہی وجہ ہے کہ حضرت خلیفۃ المسیح اول کی خلافت کے آخری سال مجلس معتمدین صدر انجمن

احمد یہ کے سامنے یہ تجویز پیش ہوئی کہ اخبارات کی کثرت سے جماعت کے چندوں پر اثر پڑنے کا اندیشہ ہے اس لئے اخباروں کی تعداد کم کر دینی چاہیے۔ لیکن اللہ تعالیٰ کا فضل ہے کہ مجلس معتمدین نے اس تجویز کو بایس وجہ مسٹر دکر دیا کہ اخبارات خریدنا احباب کی مرضی پر منحصر ہے۔ اگر کسی کے اخبار خریدنے سے چندہ پر اثر پڑتا ہو تو وہ اخبار نہ خریدے اور اس طرح سلسلہ کے یہ خادم بدستور اشاعت دین کا مقدس فریضہ سر انجام دیتے رہے۔

بعض لوگوں نے اخبار پیغام صلح کو افضل سے پہلے شائع ہونے والا اخبار قرار دیا ہے۔ حالانکہ افضل پہلے شائع ہونا شروع ہوا۔ اور اس کا پہلا پرچہ 18 جون 1913ء کو شائع ہوا اور پیغام صلح کا پہلا پرچہ 10 جولائی 1913ء کو شائع ہوا۔ جون 1913ء کے رویوی آف ریپرنر میں ہر دو اخبارات کے متعلق جو اعلان شائع ہوا تھا اس سے بھی معلوم ہوتا ہے کہ افضل کی اشاعت کے وقت پیغام صلح کا صرف اعلان ہی ہوا تھا۔ پرچہ تکننا شروع نہیں ہوا تھا۔



## خلافتِ اولیٰ اور دعوتِ الی اللہ

اللہ تعالیٰ نے بنی نوع انسان کی ہدایت و رہنمائی کے کے لئے ارسال رسول کا طریق جاری فرمایا تاکہ ہر زمانہ میں خدا کا کوئی مقرب بندہ لوگوں کے سامنے نمونہ کی زندگی بسر کرے اور خدا تعالیٰ کے کلام سے رہنمائی حاصل کر کے لوگوں کی روحانی ضروریات کو پورا کرے یعنی خدا شناسی کے وسائل سے آگاہ کرے جس کے مطابق لوگ اپنی زندگیوں کو ڈھالیں۔

ابتداء میں انبیاء ایک ایک قوم یا علاقوں کی طرف بھیجے جاتے تھے کیونکہ اس وقت عالمی سطح پر یہی وقت پیغام حق پہنچانا ممکن نہ تھا تا آنکہ حضرت رسول کریم صلی اللہ علیہ وسلم مبعوث ہوئے اور آپ کو یہ امتیاز بخشنا گیا کہ آپ تمام دنیا کو ہدایت کی طرف بلا نئیں اور بلا استثناء ہر قوم اور ملک کے لوگوں کو خدائے قدوس کی وحدانیت اور اپنی رسالت کی طرف بلا نئیں۔ چنانچہ آپ نے سر زمین عرب میں تبلیغ اسلام کر کے ہر طرح جنت تمام کر دی اور ساتھ ہی ساتھ ممالک عجم کو بھی خطوط اور قاصدوں کے ذریعہ پیغام حق پہنچایا۔ اور آپ کی وفات کے بعد آپ کے تبعین نے نہ صرف اس کام کو برابر جاری رکھا بلکہ اس حیرت انگیز طور پر ترقی کی کہ ایک نہایت قلیل مدت میں دنیا کی ہر قابل ذکر قوم تک پیغام پہنچا دیا۔

تجدد دین کے اس دور میں حضرت مسیح موعودؑ کو بھی خدا تعالیٰ نے آنحضرت صلی اللہ علیہ وسلم کی اتباع میں ساری دنیا کی ہدایت و رہنمائی کے لئے مبعوث فرمایا تو آپ نے بھی اپنی قوم و ملک پر ہر طرح جنت قائم کر دی اور ساتھ ہی ساتھ اشتہاروں اور خطوط کے ذریعہ ممالک غیر میں بھی اشاعت دین حق کے مقدس فرضیہ کی ادائیگی میں زندگی بھر برابر کوشش ہے۔

لندن مشن ہاؤس کا باقاعدہ افتتاح تو مکرم فتح محمد صاحب سیال نے کیا لیکن ابتدأ خواجہ کمال الدین صاحب بمبئی کے کسی احمدی رئیس کے مقدمہ کے سلسلہ میں 7 ستمبر 1912ء کو لندن تشریف لے گئے (آنینہ صداقت ص 152)۔ ہاں جیسے ہر احمدی ہمیشہ تبلیغ کرنا ضروری سمجھتا ہے خواجہ

صاحب نے بھی اپنے کام کے ساتھ ساتھ دین حق کی تبلیغ کو منظر رکھا۔ اگر موصوف مومنانہ جرأت و ہمت سے کام لیتے تو آپ کو پہلا بیرونی مبلغ احمدیت ہونے کا قابلِ رشک مقام حاصل ہوتا لیکن آپ نے حاکم قوم، یعنی انگریزوں اور ان کی ظاہری شان و شوکت سے مرعوب ہو کر اسلام کے اصلی خوبصورت اور دیدہ زیب چہرہ کو چھپانے کی اور اسلام کو عیسائیت کے زیادہ سے زیادہ قریب ظاہر کرنے کی کوشش کی اور حضرت مسیح موعود علیہ السلام کے ذکر کو تو بالکل ہی فراموش کر دیا۔ گویا کہ اصل اور حقیقی اسلام کو چھوڑ کر اسلام کی مسخ شدہ صورت پیش کرنی شروع کی۔

لندن میں کچھ عرصہ قیام کے بعد جب آپ کا کام بڑھ گیا تو آپ نے اپنے اجنبی شیخ نور احمد صاحب کو لندن بلا لیا اور چونکہ آپ تبلیغ کے کام میں خاطر خواہ وقت نہ دے سکتے تھے اس لئے مرکز کو مبلغ بھجوانے کے لئے بھی لکھا (حقیقت امر جانے والوں کا خیال ہے کہ خواجہ صاحب مولوی محمد علی صاحب یا مولوی صدر الدین صاحب کو لندن بلانا چاہتے تھے) چنانچہ شیخ نور احمد صاحب کے ساتھ 28 جون 1913ء کو بکرم الحاج چوہدری فتح محمد صاحب پہلے باقاعدہ مبلغ کی یتیہت سے لندن تشریف لے گئے اور وہاں پہنچ کر تبلیغ احمدیت میں ہمہ تن مصروف ہو گئے۔ چونکہ خواجہ صاحب کی شہرت و مقبولیت کو (بزمِ خویش) اس طرح نقصان پہنچنے کا اندیشہ تھا اس لئے انہوں نے چوہدری صاحب کو تبلیغ کرنے سے روکا اور کہا کہ میں نے مرکز کو ایک خط لکھا ہے اس کا جواب آنے پر آپ اپنا کام شروع کریں۔ اسی دوران میں وہ عظیم الشان صاحب تدبیر و حکمت انسان فوت ہو گیا جس کی وفات کا خواجہ صاحب اور ان کے ساتھیوں کو انتظار تھا۔ کیونکہ اس کی زندگی میں ان کو محل کھینے اور من مانی کرنے کا موقع نہ ملتا۔ حضرت خلیفۃ المسیح الثانیؑ کی ہدایت کے مطابق اپنا الگ مشن کھول کر لیا اور بکرم چوہدری صاحب نے حضرت خلیفۃ المسیح الثانیؑ کی ہدایت کے مطابق اپنا الگ مشن کھول کر خالص اور زندہ دین حق کی تبلیغ شروع کر دی اور خدا کے فضل سے اس وقت لندن میں صرف یہی ایک مشن ہے جو صحیح نظریات پیش کرتا ہے اور برابر ترقی بھی کر رہا ہے۔ (خلافت رابعہ سے تو خلیفہ وقت کے یہاں رونق افروز ہونے سے اس مشن کی اہمیت و مرکزیت میں غیر معمولی اضافہ ہو چکا

للهٰ حم زد و بارک)

خواجہ صاحب نے مذہبی کافنفس میں شرکت کی اور اسلام کے فضائل پر لیکھ رکھ دئے ان کو ششون کو ہندوستان کے غیر از جماعت حلقوں میں بہت سراہا گیا کیونکہ آپ کی تمام کوششیں عیسائیت اور اسلام کو ایک ہی رنگ میں پیش کرنے میں صرف ہوتی تھیں اور حضرت مسیح موعود علیہ السلام اور احمدیت کا ذکر نہ ہوتا تھا۔ اسی وجہ سے مسلم لیگ کے جلسہ آگرہ 1913 میں ایڈیٹر صاحب 'الہلائ' نے تجویز پیش کی خواجہ صاحب کی مدد کے لئے ہم کو چندہ کرنا چاہیے۔ مذکورہ جلسے میں شرکت کے لئے مرکز کی طرف سے مولوی صدر الدین صاحب اور مولانا یعقوب بیگ صاحب آگرہ گئے تھے۔  
(الحمد 31 دسمبر 1913)

مکرم چودھری فتح محمد صاحب سیال نے ہائی پارک لندن میں ہر آتوار کو احمدیت کے متعلق لیکھروں کا ایک مفید سلسلہ جاری کیا جس سے بہت سی روحوں کو بدایت نصیب ہوئی۔  
یہاں حضرت مسیح موعود علیہ السلام کا مندرجہ ذیل مکافہ بھی ذہن میں آتا ہے جس کے ظہور کا آغاز تو اس زمانہ میں ہوا تا ہم تکمیل کے مراحل بعد میں طے ہوئے اور ابھی یہ سلسلہ روز افزون ہے۔ ”میں نے دیکھا کہ شہر لندن میں ایک منبر پر کھڑا ہوں اور انگریزی زبان میں ایک نہایت مدل بیان سے اسلام کی صداقت ظاہر کر رہا ہوں بعد اس کے میں نے بہت سے پرندے پکڑے جو چھوٹے چھوٹے درختوں پر بیٹھے ہوئے تھے اور ان کے رنگ سفید تھے اور شاندیتیر کے جسم کے موافق ان کا جسم ہو گا۔ اور میں نے اس کی یہ تعبیر کی کہ اگرچہ میں نہیں مگر میری تحریر میں ان لوگوں میں پھیلیں گی اور بہت سے راستباز انگریز صداقت کا شکار ہو جائیں گے۔“ (تذکرہ م 186)

خلافت اولی میں بلا دعوبیہ میں دعوت الی اللہ شروع ہوئی جبکہ 26 جولائی 1913ء کو حضرت زین العابدین ولی اللہ شاہ صاحب اور شیخ عبدالرحمن صاحب حصول تعلیم کی غرض سے مصر تشریف لے گئے۔ شیخ صاحب تو جلد واپس آگئے لیکن مکرم شاہ صاحب مصر سے بیروت تشریف لے گئے اور حصول تعلیم کے بعد بیت المقدس میں سلطان صلاح الدین ایوبی کا لج میں تاریخ ادیان کے لیکھ رکھ دئے۔

مقرر ہوئے۔ آپ نے سارا عرصہ دعوت الی اللہ جاری رکھی اور آپ کی کوششوں سے کئی افراد چشمہ ہدایت سے سیراب ہوئے چنانچہ الحکم 11 مارچ 1914ء میں آپ کی تبلیغی مساعی کی ایک خبر شائع ہوئی کہ:

”آج شام سید ولی اللہ شاہ صاحب کا خط آیا ہے کہ ایک عرب کتبہ ان کی تبلیغ سے احمدی ہو گیا ہے فالحمد للہ ثم الحمد للہ، ثم الحمد للہ۔ سید عبدالغنی صاحب عرب جو اپنے دو بچوں اور بیوی سمیت احمدی ہوئے ہیں ان کا بیعت کا خط بھی موصول ہو گیا ہے۔“

(الحکم 11 مارچ 1914ء)

خلافت اولیٰ میں بلا اسلامیہ میں دعوت الی اللہ کا ایک اور موقع پیدا ہوا یعنی مکرم فرزند علی خان صاحب (اپنے والد صاحب کی معیت میں) فریضہ حج کی ادائیگی کے لئے 30 اگست 1913ء کو قادریان سے تشریف لے گئے اور سارے سفر میں احمدیت کا پیغام دیتے رہے اور فریضہ حج کی ادائیگی کے بعد اشاعت دین کرتے ہوئے 2 ستمبر 1913ء میں واپس قادریان پہنچ گئے۔

اس جگہ یہ ذکر بھی ضروری معلوم ہوتا ہے کہ مندرجہ بالا چاروں اصحاب یعنی (1) حضرت چوہدری فتح محمد صاحب سیال (2) حضرت سید زین العابدین ولی اللہ شاہ صاحب (3) شیخ عبد الرحمن صاحب (4) حضرت خان فرزند علی خان صاحب انجمن انصار اللہ (جس کا مفصل ذکر آئندہ آئے گا) کے ممبر تھے اور یہ انجمن کی تنظیم کا ہی اثر تھا کہ یہ اصحاب دعوت الی اللہ کے شرف سے مشرف ہوئے صدر مجلس انصار اللہ صاحبزادہ محمود احمد (حضرت خلیفۃ المسکن الثانی) ان مجاہدوں کو قادریان سے روائی کے وقت ہدایات و نصائح کے علاوہ اپنی دعاوں سے روانہ فرماتے اور دور تک بطور مشایعت تشریف لے جاتے۔

یہ دونیٰ ممالک میں ان تبلیغی کوششوں کے علاوہ رسالہ ریویو آف بلینجز اس تمام عرصہ میں نہایت عمده خدمات سر انجام دیتا رہا اور اسلامی اصول کی فلسفی کے انگریزی ترجمہ نے بہت مفید اثر کیا اور دنیا بھر کے اہل الرائے اصحاب نے اس کتاب کو بڑی قدر کی نگاہ سے دیکھا اور قریباً ہر

متمدن ملک کے قابل ذکر اخبار نے اس کتاب پر عمدہ نوٹ لکھے ان اخباروں میں سے چند ایک کے اسماء مندرجہ ذیل ہیں:

اخبار	تاریخ
1- تھیوسافیکل بک نوٹس	ما�چ 1912ء
2- انڈین سپیکیٹر	28 اکتوبر 1911ء
3- انگلش میبل	27 اکتوبر 1911ء
4- انڈین ریویویز	نومبر 1911ء
5- دی سپرچوکل جریل	اپریل 1912ء
6- ملاؤ کی جریل (امریکہ)	18 مارچ 1912ء
7- دی ڈیلی نیوز (شکا گو)	ماਰچ 1912ء
8- برٹش ٹائمز اینڈ مرر	جنوری 1912ء
9- مسلم ریویو (الآباد)	دسمبر 1911ء

(ما خواز رپورٹ سالانہ صدر انجمن احمدیہ 1912ء)

اسی طرح سعید روحیں کشاں کشاں اس چشمہ عرفان سے فیضیاب ہونے لگیں چنانچہ راس انتین سے خلیفۃ المسکن کے نام ڈیڑھ صد آدمیوں کی بیعت کا خط آیا (الحکم 17 اکتوبر 1908ء) اور اخوة الاسلام سوسائٹی ماریش کے ایک اخبار نے ”ایک عظیم الشان کامیابی“ کے عنوان سے احمدیت کا تذکرہ بہت موزوں اور مناسب الفاظ میں کرتے ہوئے جماعت کی تبلیغی خدمات کو بہت سراہا۔ اسی طرح ہندوستان کے ایک اخبار ”شمشیر قلم“ نے لکھا کہ:

”احمدی جماعت نے یورپ میں کارنما یا شروع کردئے ہیں فی الواقعہ جماعت مذکور قبل تحسین ہے جس نے اس ضروری کام کو شروع کر دیا ہے جو ایک صدی سے کھٹائی میں پڑا ہوا تھا۔“

(حوالہ الغضل 24 اگست 1913ء)

ہندوستان میں بھی دعوت الی اللہ کا کام پورے انہاک اور جوش سے ہو رہا تھا احمدی اخبارات و رسائل جن کی تفصیل دوسری جگہ درج ہے نہایت عمدگی اور خوش اسلوبی سے یہ فرض ادا کر رہے تھے مکرم میر قاسم علی صاحب ”احمدی“ اور ”الحق“ کی ادارت کے ساتھ ساتھ آریہ سماج کے خیالات فاسدہ کے بطلان کے لئے ایک انجمن بنام ”دیانتدمت کھنڈن سجھا“ پایہ تخت ہندوستان میں قائم کئے ہوئے تھے۔ اور تمام بڑے بڑے شہروں میں بحث مباحثہ کا بازار گرم تھا حضرت خلیفۃ المسیح اول اس امر کی نگرانی فرماتے تھے اور جہاں ضرورت ہوتی مرکز سے علماء بھجوائے جاتے مثلاً دسمبر 1909ء کو لاہور میں آریہ سماج نے اپنا سالانہ جلسہ کیا اس جلسہ کے بعد عیسائیوں نے بھی لیکچروں کا ایک سلسلہ شروع کیا اور ان میں اسلام پر بھی اعتراضات کے حضرت خلیفہ اول نے یہ اطلاع لٹتے ہی ایک اعلان شائع کروایا کہ ان لیکچروں کے اعتراضات کا جواب دینے کے لئے 29 دسمبر سے کم جنوری تک لیکچروں کا ایک سلسلہ شروع کیا جائے گا۔ چنانچہ پروگرام کے مطابق احمدیہ بلڈنگس لاہور میں مذکورہ بالا لیکچر کامیابی کے ساتھ ہوئے۔

اشاعت دین کو وسیع تر کرنے کے لئے چھوٹے چھوٹے پکلفٹ بھی مفت تقسیم کئے جاتے یہ شاندار کام لدھیانہ کے ایک مخصوص احمدی کی تحریک پر جاری ہوا جنہوں نے خود اس مد میں 1000 روپیہ دیا اور صدر انجمن کی نگرانی میں یہ مفید سلسلہ چلتا رہا۔

خلافت اولیٰ میں مشرقی بنگال کے ایک مشہور عالم سید عبدالواحد صاحب (برہمن بڑیہ) قادریان تشریف لائے اور حضرت خلیفۃ المسیح اول کے دست مبارک پر بیعت کر کے احمدیت میں شامل ہوئے۔ بنگال سے قادریان آتے ہوئے آپ نے رستہ میں ہندوستان بھر کے ممتاز علماء سے احمدیت کے متعلق تبادلہ خیال کیا لیکن آپ کے سوالوں کا کوئی عالم بھی تسلی بخش جواب نہ دے سکا۔ خصوصاً وفات مسیح کے مسئلہ پر آپ نے تمام مشاہیر علماء کو بالکل ساکت و صامت کر دیا (آپ کے یہ لچسپ حالات ایک الگ رسالے میں شائع شدہ موجود ہیں) آپ کی وجہت علمیت اور اثر کی وجہ سے بنگال کے سینکڑوں افراد احمدیت میں داخل ہوئے۔

(مولوی عبدالواحد صاحب حضرت مسیح موعودؑ کے زمانے سے احمدیت سے متاثر تھے۔ آپ کے بعض سوالات کے جواب حضرت مسیح موعودؑ نے براہین احمدیہ حصہ پنجم میں دیئے ہیں اور آپ کی علمیت کی تعریف فرمائی ہے)

حضرت مرزا بشیر الدین محمود احمد صاحب (خلیفۃ المسیح الثانی) نے 1909ء کے آخر میں ایک مجلس "انجمن انصار اللہ، دعوت الی اللہ کی سرگرمیوں کو تیز کرنے کے لئے قائم فرمائی اور 1911ء میں انجمن انصار اللہ، دعوت الی اللہ کی سرگرمیوں کو تیز کرنے کے لئے قائم فرمائی۔ اس کے علاوہ خود حضرت مرزا محمود احمد صاحب نے ممالک عربیہ، دہلی، فیروز پور، لکھنؤ، بمبئی، کراچی، کانپور، دیوبند، شاہبہنپور، رامپور سہارنپور، شملہ لاہور، چکوال، کشمیر، کاٹھگڑھ، قصور اور بٹالہ کے سفر اختیار کئے اور خوب دعوت دین کی قریبیاً ہر جگہ آپ نے کامیاب جلسے بھی کئے اس کے علاوہ جماعت کے دوسرے سرکردہ اور ممتاز علماء مثلاً شیخ غلام احمد صاحب واعظ، حضرت مولوی غلام رسول صاحب راجیکی۔ حضرت مولوی سید سور شاہ صاحب۔ حضرت مفتی محمد صادق صاحب، حضرت مولوی محمد ابراہیم صاحب بقاپوری۔ حضرت میر محمد اسحاق صاحب، حضرت حافظ روشن علی صاحب حضرت سردار محمد یوسف صاحب، خواجہ کمال الدین صاحب، مولوی صدر الدین صاحب وغیرہ نے ہندوستان بھر کے بڑے بڑے شہروں میں دورے کئے اور دعوت الی اللہ کا فریضہ داکیا۔

## انجمن انصار اللہ

انجمن انصار اللہ کی تبلیغی اہمیت اور اس پوزیشن کی وجہ سے جو اسے جماعت میں حاصل تھی۔ نیز خلافت اولیٰ کے آخری ایام میں اس انجمن نے حضرت صاحبزادہ صاحب کی قیادت میں گراں قدر خدمات سرانجام دیں تو آپ سے عنادر کھنے والوں نے اس مجلس کی کارگزاریوں پر سخت نکتہ چینی کی اور اس کے مخاصل اور بے غرضانہ کارناموں کو شک و شبہ کی نظر سے دیکھا۔ اس لئے ضروری معلوم ہوتا ہے کہ اس انجمن کے جملہ کو اائف تفصیل سے تحریر کئے جائیں۔

انجمن کا قیام: - حضرت مرتضیٰ الشیر الدین محمود احمد (خلیفہ ثانی) نے فروری 1911ء میں مندرجہ ذیل روایاء دیکھا:

”چند دنوں کا ذکر ہے کہ صحیح کے قریب میں نے دیکھا کہ ایک بڑا محل ہے اور اس کا ایک حصہ گارہ ہے ہیں۔ اور اس محل کے پاس ایک میدان ہے اور اس میں ہزاروں آدمی پتھروں کا کام کر رہے ہیں اور بڑی سرعت سے اینٹیں پاٹھتے ہیں۔ میں نے پوچھا کہ یہ کیسا مکان ہے؟ اور یہ کون لوگ ہیں؟ اور اس مکان کو کیوں گرار ہے ہیں تو ایک شخص نے جواب دیا کہ یہ جماعت احمدیہ ہے اس کا ایک حصہ اس لئے گرار ہے ہیں تا پرانی اینٹیں خارج کی جائیں (اللہ رحم کرے) اور کچی اینٹیں پکی کی جائیں۔ اور یہ لوگ اینٹیں اس لئے پاٹھتے ہیں تا اس مکان کو بڑھایا جائے اور وسیع کیا جائے (یہ ایک عجیب بات تھی کہ سب پتھروں کا منہ مشرق کی طرف تھا) (اکمل 21/28 فروری 1911ء)

صاحبزادہ صاحب نے یہ دیکھتے ہوئے کہ احمدیت کی ترقی کا کام فرشتہ کر رہے ہیں یہ چاہا کہ احمدی بھی قدسی صفات بن کر اس کام میں شریک ہوں اور دعوت الی اللہ کی طرف خاص توجہ دیں تا کہ یہ کام جو ہمارا ہی ہے جلد پایہ تکمیل کو پہنچ جائے اور اسی غرض کے لئے آپ نے ”انجمن انصار اللہ“، قائم کی چنانچہ آپ فرماتے ہیں:

”..... دوسری تحریک اللہ نے میرے دل میں ڈالی ہے کہ ایک انجمن قائم کی جائے جس کے ممبران خصوصیت سے قرآن و حدیث اور سلسلہ احمدیہ کی تبلیغ کی طرف توجہ رکھیں اور افراد جماعت میں صلح اور آشتی پیدا کرنے کی کوشش کریں اور اس کے ممبران دنیاوی کام کرتے ہوئے بھی اپنے آپ کو دین کے لئے وقف کر دیں۔“

(اکمل 21/28 فروری 1911ء)

یہ انجمن، ممبروں کی شمولیت کی بعض شرائط کی وجہ سے دنیا بھر کی انجنیوں سے ممتاز اور نمایاں ہے مثلاً حضرت صاحبزادہ صاحب نے اس انجمن میں شمولیت کی ایک یہ شرط رکھی تھی کہ

”..... لیکن چونکہ یہ بڑا عظیم الشان کام ہے اس لئے (میں) یہ شرط لگانی پسند کرتا ہوں کہ جس نے اس کام میں حصہ لینا ہو وہ پہلے سات دفعہ استخارہ کرے تاکہ اللہ تعالیٰ اس کے کام کا ذمہ دار ہو جائے ..... میں نے بھی اس اعلان سے پہلے کئی دفعہ استخارہ کیا ہے اور نہ صرف خود ہی کیا بلکہ کئی ایک نیک اور صالح دوستوں سے بھی استخارہ کروایا اور کئی دوستوں کو اللہ تعالیٰ کی طرف سے اس کے لئے بشارات بھی ہوئیں تب جا کر یہ کام میں نے شروع کیا ہے اور استخارہ وغیرہ کرنے کے بعد حضرت خلیفۃ المسیح سے اجازت بھی لی ہے۔“

(اعلم 21/28 فروری 1911ء)

دعا، استخارہ اور حضرت خلیفہ اول کی اجازت سے تبلیغ دین حقہ میں وسعت اور باقاعدگی کے لئے حضرت مرزا بشیر الدین محمود احمد صاحب نے ایک عظیم الشان قدم اٹھایا یعنی انجم من انصار اللہ کی بنیاد رکھی جس کا نام اپنے کارہائے نمایاں اور دینی خدمات کی وجہ سے تاریخ میں ہمیشہ زندہ رہے گا۔ اس مجلس کے قواعد و ضوابط پر نظر ڈالنے سے بھی اس تنظیم کی غرض و غایت معلوم ہو جاتی ہے۔ ضروری معلوم ہوتا ہے کہ مذکورہ قواعد بھی اس جگہ تحریر کردئے جائیں تاکہ تاریخی طور پر محفوظ ہو جائیں اور سلسلہ کی تاریخ کا مطالعہ کرنے والا ہر شخص اس تنظیم کی غرض و غایت سے مطلع ہو سکے۔

### قواعد و ضوابط انجم من انصار اللہ:-

(1) ہر ممبر کا فرض ہوگا کہ حتی الواسع (دعوت الی اللہ) کے کام میں لگا رہے اور جب موقع ملے اس کام میں اپنا وقت صرف کریں

(2) ہر ممبر قرآن شریف اور احادیث پڑھنے پڑھانے میں کوشش رہے۔

(3) ہر ممبر جماعت کے افراد میں صلح و اتحاد کی کوشش میں معروف رہے اور جھگڑے کی صورت میں خود فیصلہ کریں ورنہ حضرت خلیفۃ المسیح سے رہنمائی حاصل کریں۔

(4) ہر قسم کی بدظنیوں سے بچے جو اتحاد و اتفاق کو کاٹتی ہیں۔

- (5) ہر ماہ کے آخر میں اپنے کام کی رپورٹ دے۔
  - (6) اس انجمن کے نمبر رشتہ اتحاد و اخوت کو پختہ کرنے میں ہر ممکن ذرائع بروئے کار لائیں۔
  - (7) تسبیح، تحمد و تبریغ کی رپورٹ پڑھیں۔
  - (8) حضرت خلیفۃ المسیح کی فرمانبرداری کا خیال رکھیں۔
  - (9) پنجوقتہ نمازوں میں پابندی کے علاوہ نوافل، صدقہ اور روزہ کی طرف بھی توجہ رکھیں۔
- جو صاحب استخارہ مقررہ کے بعد نمبر ہوتا چاہیں مجھے اطلاع دیں تاکہ ان کا نام درج کیا جائے  
و آخر دعویٰ ان الحمد لله رب العالمين۔

(اعلان از حضرت مرزا محمود احمد صاحب متعنا اللہ بطول حیاتہ)

(الحکم 21/28 فروری 1911ء و بر 23 فروری 1911 ص 2 کالم 3)

انجمن کے ابتدائی ممبروں میں سے بعض بزرگوں کے اسماء مندرجہ ذیل ہیں:

1-حضرت مولوی محمد سرو شاہ صاحب

2-حضرت حافظ روشن علی صاحب

3-حضرت مشی الدین صاحب گوجرانوالہ

4-حضرت فرزند علی خان صاحب

5-حضرت سید زین العابدین ولی اللہ شاہ صاحب۔

6-حضرت چوہدری فتح محمد صاحب سیال

حضرت خلیفہ اول نے اس انجمن کے متعلق مولہ بالاشتہار کو پڑھ کر حضرت صاحبزادہ مرزا بشیر الدین محمود احمد صاحب (خلیفہ ثانی) کو مخاطب کرتے ہوئے فرمایا "میں بھی آپ کے انصار اللہ میں شامل ہوں۔" (بر 9 مارچ 1911)

حضرت خلیفہ اول کے زمانے میں قریباً تمام تبلیغی سرگرمیاں اسی انجمن کی رہیں ملتی ہیں۔

خلافت اولیٰ کے آخری ایام میں کسی منافق نے اظہار حق نام سے دوڑیکٹ شائع کئے تو ان کا جواب

دینے کے لئے حضرت خلیفہ اول نے اسی انجمن کو مقرر فرمایا چنانچہ اظہار حقیقت، اور خلافت احمدیہ دو ٹریکٹ اس مجلس کے زیر اہتمام شائع ہوئے جن میں اول الذکر ہر دو ٹریکٹوں کی حقیقت بے نقاب کی گئی تھی۔

بیرون ہندجانے والے تمام داعیان الی اللہ بھی اسی مجلس سے تعلق رکھتے تھے اور مکرم چودھری فتح محمد صاحب سیال کے یورپ کے سفر کے اخراجات کا اکثر حصہ اس مجلس نے برداشت کیا تھا۔ مجلس کے اغراض و مقاصد۔ دعا، استخارہ، بشارات، دینی خدمات اور حضرت خلیفہ اول کا ارشاد کہ ”میں بھی تمہارے انصار میں شامل ہوں۔“ پر مجموعی نظر ڈالنے سے یہ تصور بھی نہیں ہو سکتا کہ اس مجلس نے خلاف خلافت و احمدیت کسی سرگرمی میں حصہ لیا ہو گا خود اس مجلس کے بعض ایسے ممبروں نے جو دوسرے فریق سے تھے اعلان کیا کہ اس مجلس نے کبھی کسی رنگ میں مرزا محمود صاحب کی خلافت کے لئے پروپیگنڈہ نہیں کیا۔



## متفرق اہم واقعات

1- مدرسہ احمدیہ

جماعت احمدیہ کے قیام کی اصل غرض و غایت اس تعلیم کو دنیا میں دوبارہ قائم کرنا ہے جو آنحضرت صلی اللہ علیہ وسلم پر نازل ہوئی اور اس کی تتمیل اشاعت، حضرت مسیح موعودؑ کا فرض منصی قرار دیا گیا۔ آپ نے اللہ پر توکل کرتے ہوئے تن تھاں کام کا افتتاح فرمایا بعد میں آپ کو چند معاون بھی مل گئے جن میں حضرت مولوی نور الدین، حضرت مولوی عبدالکریم صاحب حضرت مولانا برہان الدین صاحب جہلمی، حضرت مفتی محمد صادق صاحب، حضرت مولوی محمد سرور شاہ صاحب اور حضرت مولوی محمد حسن صاحب امر وہی کے اسماء خاص طور پر قبل ذکر ہیں۔

1905ء میں حضرت مولوی عبدالکریم صاحب سیالکوٹی اور حضرت مولانا برہان الدین جہلمی کی وفات پر حضرت مسیح موعودؑ کو خیال پیدا ہوا کہ ایسے علماء کے جاثین پیدا کرنے کے لئے جماعت میں ایک مدرسہ ہونا چاہیے جو خالص دینی تعلیم دےتاکہ دعوت الی اللہ کا سلسلہ ہمیشہ جاری رہے چنانچہ 1905ء کے جلسہ سالانہ میں آپ نے اس ضرورت کی طرف توجہ دلاتے ہوئے نہایت پراشر تقریر فرمائی اور تمام جماعت کے اتفاق و تائید سے ابتدأ تعلیم الاسلام ہائی سکول کے ساتھ دینیات کلاس کا اضافہ کر دیا گیا۔

حضرت خلیفہ اول کے زمانے میں دینی تعلیم کی ضرورت کو باحسن طریق پورا کرنے کے لئے ایک الگ اور باقاعدہ مدرسہ جاری کر دیا گیا۔ اس جگہ یہ امر خالی از دلچسپی نہ ہوگا کہ اس مدرسہ کی ابتدا سخت مخالف حالات میں ہوئی یعنی 1908ء کے جلسہ سالانہ کے موقع پر زعماء احمدیت میں سے بعض نے دینی تعلیم کو غیر ضروری سمجھتے ہوئے اس مدرسہ کو بند کرنے کی کوشش کی۔

ہمارے اولو العزم قائد حضرت محمود نے غیر معمولی تدبیر و دوراندیشی سے اس فیصلہ کے مضرات کو بجا پ لیا اور اس وقت جکہ قریب تھا کہ جماعت کی روحانی و علمی ترقی کے ذریعہ کو بند کرنے کا فیصلہ کر

دیا جائے آپ نے ایک موثر اور دل ہلا دینے والا لیکچر دیا اور تمام حاضرین مجلس کو مدرسہ احمدیہ کی افادیت کا قائل کر دیا حتیٰ کہ خود اس مخالف تحریک کے محرك بھی یہ کہنے پر مجبور ہو گئے کہ ”ہمارا بھی یہی منشاء تھا۔“ چنانچہ مجلس معتمدین نے حسب ریز لیشن (31/705 اکتوبر) کیم مارچ 1909ء سے مدرسہ احمدیہ کے باقاعدہ اجراء کی منظوری دے دی اور اس کے ابتدائی انتظامات طے کرنے کے لئے ماہرین تعلیم کی ایک کمیٹی مقرر کی جس کے ممبر مندرجہ ذیل تھے:

1- حضرت مرزابشیر الدین محمود احمد صاحب

2- حضرت مولوی محمد سرو شاہ صاحب

3- حضرت قاضی امیر حسین صاحب

4- حضرت ڈاکٹر خلیفہ رشید الدین صاحب

اس کمیٹی نے 80 شقوں پر مشتمل ایک مفصل روپرٹ پیش کی جس میں مدرسہ کے سٹاف اور نصاب کے متعلق تجویز تھیں۔ حضرت مولوی شیر علی صاحب کی تحریک پر اس سکول کا نام ”مدرسہ احمدیہ“ تجویز ہوا۔ حضرت خلیفہ اول نے اس مدرسہ کی لائبریری کے لئے اپنے ذاتی کتب خانہ سے بہت سی کتب مرحمت فرمائیں۔ نیز اجمن ”تشحیذ الاذہان“ نے بھی اپنی لائبریری مدرسہ احمدیہ کے لئے وقف کر دی۔

مدرسہ احمدیہ کے انتظام کو بہتر کرنے کے لئے حضرت خلیفہ اول نے ہندوستان کی تمام مشہور دینی درسگاہوں کے معائشوں کی تجویز فرمائی اور اس مقصد کے لئے 3 اپریل 1912ء کو حضرت مرزابشیر الدین محمود احمد، حضرت شیخ یعقوب علی عرفانی، حضرت حافظ روشن علی صاحب، حضرت قاضی سید امیر حسین صاحب اور سکریٹری عباد الحجی صاحب فاضل عرب کو قادیان سے روانہ کیا۔ اس وفد کی روائی کے وقت آپ نے مندرجہ ذیل اہم اور قیمتی نصائح فرمائیں:

”میاں صاحب کو تم پر امیر مقرر کرتا ہوں کوئی سفر بدوں امیر جائز نہیں اس لئے میاں صاحب کو تمہارا امیر مقرر کیا ہے۔ میاں صاحب کو میں نصیحت کرتا ہوں کہ تقویٰ اللہ

اور چشم پوشی سے عموماً کام لیں۔ بہت دعا نہیں کریں جناب الٰہی میں گرجانے سے بڑے بڑے برکات اترتے ہیں۔ اور آپ لوگوں کو نصیحت کرتا ہوں کہ کوئی کام ان کی اجازت کے بدول نہ کریں۔ علم کا گھمنڈ کوئی نہ کرے میں نے بھی علوم پڑھے ہیں میں بعض وقت کوئی لفظ بھول بھی جاتا ہوں مگر خدا کے فضل سے خوب سمجھتا ہوں۔ بہت پڑھایا بھی ہے اور پڑھاتا بھی ہوں مگر میں نے دیکھا ہے کہ محض علوم کچھ چیز نہیں

علم آں بود کہ نور فراست رفیق اوس ت

..... دعاوں سے کام اواب تم سب میرے ہاتھ پر ہاتھ رکھ دو میں تمہارے لئے دعا کرتا ہوں۔ پھر بھی دعا کروں گا اللہ تعالیٰ نے موقع دیا (تو)۔

(الحمد 14 مارچ 1912ء)

اس وفد نے دارالعلوم ندوہ، علماء فرنگی محلی کے مدارس، مدرسہ جامع العلوم، مدرسہ الہیات کا نپور، رام پور کے مدرسہ حسن بخش، مدرسہ عبدالرب، مدرسہ امینیہ، مدرسہ فتح پوری، مدرسہ عالیہ دیوبند اور گروکل کانگڑی کے مدرسہ اور کانج کامعاشرہ کیا اور 29 اپریل 1912ء کو کلمہ الحکمة ضالتہ المؤمن کے مطابق متعدد مفید تجربات حاصل کر کے قادیان پہنچا۔

اس مدرسہ کے ہیڈ ماسٹر حضرت مرزا بشیر الدین محمود احمد صاحب مقرر ہوئے جنہوں نے نہایت محنت اور جانشناختی سے اس مدرسہ کا باحسن انتظام فرمایا۔ آپ مدرسہ کے انتظام میں گہری دلچسپی لیتے اور طلبہ کی تعلیمی ترقی کے ساتھ ساتھ اخلاق حسنہ پیدا کرنے میں بھی ہر دم ساعی رہتے تھے۔ نیز اس مدرسہ نے جماعت کی تعلیمی، تربیتی اور تبلیغی خدمات میں گراں قدر تاریخی خدمات سرانجام دی ہیں اور ترقی کی شاندار منازل طے کی ہیں۔

2-حضرت مرزا بشیر الدین محمود احمد صاحب (خلیفۃ المسیح الشانی) کا سفر حج  
حضرت خلیفہ اول کے زمانہ میں دعوت الی اللہ کے موقع کے حصول میں سے ایک اہم واقعہ حضرت  
صاحبزادہ صاحب کا سفر حج ہے کیونکہ اس سفر سے احمدیت کا تعارف قریباً تمام بلا اسلامیہ میں ہو گیا۔  
آپ 1912ء کے آخر میں حضرت امام جان اور حضرت خلیفہ اول کی اجازت و منشاء سے مصر  
کے سفر کے لئے روانہ ہوئے۔ مجوزہ پروگرام کے مطابق کیم اکتوبر کو آپ نے بمبئی سے سوار ہونا تھا  
لیکن مسافروں کی کثرت کی وجہ سے آپ کیم اکتوبر کو جہاز پر سوار نہ ہو سکے بلکہ 16 اکتوبر کو بکشکل  
جہاز پر گڈل سکی۔ دیارِ حبیب کے قرب اور موسم حج کی آمد نے آپ کو سفر مصر کے خیال سے ہٹا کر حج  
کے لئے آمادہ کر دیا۔ چنانچہ 7 نومبر 1912ء کو آپ مکہ مکرمہ پہنچے اس مبارک سفر میں آپ کے ہمراہ  
حضرت میر ناصر نواب صاحب اور مکرم عبد الجی صاحب عرب تھے۔

زیارت مقامات مقدسہ اور فریضہ حج کی ادائیگی کے بعد آپ 25 دسمبر 1912ء کو ”منصورہ“ نامی  
جہاز پر سوار ہو کر 6 جنوری 1913ء کو شام کے وقت بمبئی تشریف لائے جہاں آپ کے استقبال کے  
لئے حضرت مرزا شریف احمد صاحب اور حضرت بھائی عبدالرحمان صاحب قادریانی پہلے سے اصد  
اشتیاق موجود تھے۔

10 جنوری کو آپ بمبئی سے سوار ہو کر 12 جنوری کو لا ہور پہنچے اس جگہ بھی آپ کے استقبال کے  
لئے حضرت محمود احمد عرفانی، حضرت مفتی محمد صادق صاحب اور شیخ عبدالرحمان صاحب قادریان سے  
آئے ہوئے تھے۔ حضرت امام جان آپ کے استقبال کے لئے بیاناتک تشریف لے گئیں۔

13 تاریخ کی صبح اپنے اندرشان اور عظمت لئے ہوئے طلوع ہوئی۔ حضرت خلیفہ اول کی خوشی  
و مسرت آپ کے چہرہ اور بات چیت بلکہ ہر حرکت سے نمایاں ہوتی تھی۔ اسی خوشی میں آپ نے  
قادیانی کے تمام مکالوں میں تعطیل کر دی اور باوجود ضعف اور کمزوری اور زیادہ چلنے پھرنے کی  
عادت نہ ہونے کے آپ اس عظیم الشان حاجی کے استقبال کے لئے قریباً نہر تک تشریف لے

گئے (قادیان سے قریباً 3 میل) آپ کے ہمراہ حضرت نواب محمد علی خان صاحب اور قادیان کی اکثر آبادی بھی استقبال کے لئے قادیان سے باہر گئی۔ آپ کا یہ سفر دعوت الی اللہ کا ایک عمدہ موقع ثابت ہوا کیونکہ قریباً ہر جگہ آپ نے دعوت الی اللہ کا حق ادا کیا۔

14 جنوری کو گیارہ بجے کے قریب ”مدرسہ احمدیہ“ کی طرف سے آپ کے اعزاز میں ایک شاندار استقبال یہ دعوت ترتیب دی گئی۔

### 3- ترجمہ فترآن مجید

حضرت خلیفہ اول کی زندگی میں خدمت قرآن نمایاں نظر آتی ہے۔ چنانچہ آپ بارہ فرمایا کرتے تھے کہ ”قرآن مجید میری روح کی غذا اور اطمینان و تسلی کا موجب ہے۔“ اور ایک موقع پر آپ نے فرمایا۔

”(میری) سب سے بڑی خواہش یہ ہے کہ قرآن مجید عملی طور پر کل دنیا کا دستورِ عمل ہو اور اپنی اولاد کے لئے جخواہش ہے وہ اس سے باہر نہیں جاتی کہ قرآن شریف کافہ ہم، اس پر عمل، اس کی خدمت ہو۔“ (احکم 7-14 جولائی 1911ء)

اور آپ نے اپنی ساری زندگی اس خواہش کی تکمیل میں صرف کرداری اور جماعت میں قرآن مجید کی تلاوت و ترجمہ کا شوق پیدا کرنے کے ساتھ ساتھ علمی طبقہ میں روح پرور تفسیر قرآن بیان فرمائی اور انگریزی دان اصحاب کے لئے قرآن مجید کا انگریزی ترجمہ کروادیا۔ تفصیل اس اجمال کی یہ ہے کہ آپ نے حضرت مولوی محمد سرور شاہ صاحب کو قرآن مجید کا اردو ترجمہ و تفسیر لکھنے پر مامور فرمایا۔ مولوی صاحب موصوف نے پانچ پاروں کی تفسیر کر کے اس عظیم کام کی بنیاد رکھ دی۔

اس کے علاوہ آپ نے انگریزی ترجمہ قرآن کا حیرت انگیز کارنامہ سرانجام دیا کیونکہ دنیا میں سب سے زیادہ بولی اور سمجھی جانے والی زبان یعنی انگریزی میں ترجمہ کا مطلب تمام دنیا کو قرآن کریم کی حقانیت و صداقت سے آگاہ کرنا تھا۔

آپ نے اس کام کے لیے مولوی محمد علی صاحب کو (جو صدر الجمیں کے سیکریٹری اور رسالہ ریویو آف پبلیکیشنز کے ایڈیٹر تھے) مقرر فرمایا اور ان کو اس کام کے لئے پوری سہوتوںیں مہیا کیں اور خود شب و روز ترجمہ اور نوٹ لکھواتے رہے اور اس کام میں اپنی صحت اور کمزوری کا بھی مطلق خیال نہ کیا۔

بالآخر یہ کام حضرت خلیفہ اول کی وفات حسرت آیات سے صرف تین دن قبل مکمل ہوا اور اس موقع پر آپ کو خدا تعالیٰ کی طرف سے مبارک بادی گئی کہ ”خلیفۃ المسیح کو قرآن کریم ختم کرنا مبارک ہو۔“ (عمل مصنفی جلد نمبر 2)

#### 4- بعض نشانات کا پورا ہونا

پیشگوئیوں کے متعلق اللہ تعالیٰ کی ہمیشہ سے سنت چلی آرہی ہے کہ اکثر پیشگوئیاں اور الہام خود مامور کے زمانہ میں پورے ہو جاتے ہیں لیکن بعض پیشگوئیاں اس کی وفات کے بعد اس کے کسی جانشین یا اولاد سے پوری ہوتی ہیں تاکہ بعد میں آنے والوں کے ایمان کی تازگی کا سامان مہیا ہوتا رہے۔

چنانچہ حضرت مسیح موعودؑ کی اکثر پیشگوئیاں شان و شوکت سے آپ کے زمانہ میں پوری ہوئیں اور بعض پیشگوئیاں اور الہامات مذکورہ بالا قدیمی سنت اور حضرت مسیح موعودؑ کے ارشاد ”ثمر یسافر المیسیح الموعود او خلیفۃ من خلفائہ الی ارض دمشق“ (یعنی پھر مسیح موعود یا اس کے خلافاء میں سے کوئی خلیفہ ملک شام کی طرف جائے گا) (حمدۃ البشری روحانی خزانہ جلد 7 صفحہ 225) کے مطابق حضرت خلیفہ اول کے عہد مبارک میں پوری ہوئیں مثلاً

#### ۱- تزلزل درایوان کسری فتاد:- (تذکرہ حصہ 503)

فروری 1909ء میں تمام جنوبی ایران نے بغوات کر دی اور اپنی خود مختاری کا اعلان کر دیا۔ شاہ ایران کا تختہ الٹ دیا گیا اور حکومت کے حامی تبریز سے جان بچا کر بھاگنے لگے اور اس طرح مندرجہ عنوان پیشگوئی ایک بار پھر پوری ہوئی۔

#### ۲- زلزلہ در گورنمنٹ فلینڈ (تذکرہ حصہ 632)

حضرت اقدس کا الہام تھا زلزلہ درگور نظامی فگنے، نیز ہندوستان اور پنجاب میں وباۓ تپ چھیلے گی۔ چنانچہ اس وبا سے ہزاروں لوگ لقمة الجل ہوئے اور اس نے خصوصاً امر تسریں بہت تباہی مچائی۔ ستمبر 1909ء میں مملکت نظام (حیدر آباد) ایک ہولناک سیلا ب کی لپیٹ میں آگئی جس سے ہزاروں جانیں تلف ہوئیں۔

### ۱۱۱۔ ایک مشرقی طاقت اور کویریا کی نازک حالت (تذکرہ ص 429)

ستمبر 1910ء میں جاپان نے کویریا کی آزادی و خود مختاری کو غصب کرتے ہوئے اپنے ساتھ ملا لیا اور اس طرح حضرت مسیح موعودؑ کی مذکورہ پیشگوئی آب و تاب سے پوری ہوئی کیونکہ جاپان ایک ناقابل ذکر اور معمولی سی حکومت طاقت اختیار کر کے ”مشرقی طاقت“ کا مصدق بی اور پھر اس کی وجہ سے کویریا کی حالت نازک ہو گئی یعنی اس کی آزادی و خود مختاری چھن گئی۔

### ۱۷۔ حضرت نعمت اللہ ولی اللہ کی مشہور پیشگوئی دربارہ حضرت مسیح موعود اور مصلح

موعود کا ایک حصہ یعنی

ترک عیارت میں نگرم

۔

(نشانی آسمانی روحانی خزانہ جلد 4 ص 360)

جس کی تشریع حضرت مسیح موعودؑ نے یوں فرمائی ہے کہ:  
 اس شعر کے صحیح معنی یہ ہیں کہ اس مسیح کے ظہور کے بعد ترکی سلطنت کچھ سست ہو جائے گی.....”  
 حضرت خلیفہ اول کے زمانہ میں پوری ہوئی کیونکہ یمن کے لوگوں نے ترکی حکومت کا جو ا  
 اُتار پھینکا اور اپنی خود مختار حکومت قائم کرنے کے درپیچے ہو گئے۔ مخدود کے امیر نے بھی ترکوں سے  
 بغاوت کر دی اور کویت کا امیر بھی خود مختار ہو گیا اور اس طرح ”ترک عیار“ یورپ کا مرد بیمار بن گیا۔  
 ۷۔ حضرت اقدس کا الہام ”پہلے بگال کی نسبت جو کچھ حکم جاری کیا گیا تھا اب ان کی دلجمی ہو گئی“ (تذکرہ ص 508)

لارڈ کرزن نے اکتوبر 1905ء میں بعض سیاسی مصالح کی خاطر بگال کو دو حصوں میں تقسیم کر دیا جس پر ہندو بگالیوں نے خصوصاً اور تمام باشندگان صوبہ نے عموماً بہت برا منایا لیکن باوجود ہر قسم کے احتجاج کے اس کو قائم رکھا گیا۔ 12 دسمبر 1911 کو جارج پنجم نے لندن سے آکر تقسیم بگال کی منسوخی کا اعلان کیا اور برش حکومت کا پایہ تخت دہلی منتقل کر دیا۔

۱- غلبۃ الروم فی ادنی لا رِض و هُمْ مِنْ بَعْدِ غَلَبِهِمْ

سَيِّغَلِبُونَ فِي بَضْعِ سَنِينَ

ترجمہ:- رومی قریب کی زمین میں مغلوب ہو گئے اور وہ مغلوب ہونے کے بعد جلد ہی غالب ہو جائیں گے۔

ترک اس زمین میں جوان سے ملتی ہے مغلوب ہوں گے اور پھر چند سالوں میں اپنے دشمن پر غالب آؤیں گے۔

اس پیشگوئی کے دونوں حصے پورے ہوئے۔ جنگ بلقان میں ترکی کو شکست ہوئی پھر مصطفیٰ کمال پاشا کی قیادت میں ترک شاہراہ ترقی پر گامزن ہوئے۔ 22 جولائی 1913 کو ترکوں کی فوج فاتحانہ شان سے اڈریانوپل میں داخل ہوئی۔

حضرت مسیح موعود نے فرمایا تھا سلطان کی سلطنت کی اچھی حالت نہیں ہے اور میں کشفی طریق سے اس کے ارکان کی حالت اچھی نہیں دیکھتا اور میرے نزدیک ان حالتوں کے ساتھ انجام اچھا نہیں (تبیغ رسالت جلد ششم صفحہ 114) چنانچہ اس پیشگوئی کے مطابق ترکی میں ایک خونی انقلاب آیا جس کے نتیجہ میں سلطان عبدالحمید خان معزول کر دئے گئے۔ (تُحْيِيْدُ الْاَذْهَانَ مِنْ 1909)

۷۷- حضرت مسیح موعود کا کشف کہ ”مولوی نور الدین صاحب گھوڑے پر سوار ہوئے ہیں اور گر گئے ہیں۔“ (تذکرہ صفحہ 671)

18 نومبر 1910ء کو حضرت نواب محمد علی خان صاحب کی کوئی سے شہر کو آتے ہوئے حضرت قاضی امیر حسین اور حضرت شیخ رحمت اللہ صاحب کے مکانات کے سامنے گر کر پورا ہوا جس میں

آپ کو پیشانی پر گھرا زخم آیا۔

### 5- مسلم شماری:-

18 جولائی 1908ء کو حضرت خلیفہ اول نے جماعت کی صحیح تعداد معلوم کرنے کے لئے مردم شماری کی تجویز فرمائی چنانچہ مذکورہ تاریخ کو ”الحکم“ میں اعلان ہوا کہ ”حضرت خلیفۃ المسیح الاول نے ارادہ کیا ہے کہ تمام جماعت کے نام اور پورے پتے معلوم ہونے کی وجہ سے وہ ضروری امور جو وقتاً فوقتاً قادیانی سے قومی معاملات کی نسبت شائع ہوتے ہیں ان سے حتی الوضع تمام قوم کو اطلاع پہنچانے کا انتظام ہو سکے۔ لہذا تمام احباب کی خدمت میں گزارش ہے کہ جنہوں نے حضرت خلیفۃ المسیح کے ہاتھ پر بیعت کی خواہ تحریر ایا خود قادیان میں حاضر ہو کر وہ تمام احباب اپنے نام میں پورے پتے کے حضرت خلیفۃ المسیح کی خدمت میں ارسال کر دیں.....“

(الحکم 18 جولائی 1908ء)

### 6- اعتکاف و درس فترآن:-

رمضان شریف میں تمام قرآن مجید کے درس کی نیک اور مبارک سنت حضرت خلیفۃ المسیح اول کی قائم کر دہ ہے بلکہ آپ نے 1908ء کے رمضان شریف کے آخری عشرہ میں روزانہ تین پارے درس قرآن دیا اور ایک غیر معمولی ہمت و طاقت کا ثبوت دیا۔ اس سال آپ کے ساتھ حضرت صاحبزادہ محمود بھی معتقد تھے۔

### 7- امتحان کتب مسیح موعود علیہ السلام

حضرت خلیفہ اول نے 1908ء کے جلسہ سالانہ کے موقع پر سلسلہ کی واقفیت پیدا کرنے کے لئے حضرت مسیح موعودؑ کی مندرجہ ذیل کتب کے امتحان کا اعلان کیا:

1- آئینہ کمالات اسلام

2- سرمه چشم آریہ

3۔ چشمہ معرفت

4۔ جنگِ مقدس

ابتدائی تجویز حضرت مسیح موعودؑ نے پیش فرمائی تھی پھر جماعت میں یہ طریق ہمیشہ جاری رہا۔

8۔ نویں سید ایریا کمیٹی

جو لائی 1908ء میں قادیانی کو ”رقبہ مشتبہ“، یعنی نویں سید ایریا کمیٹی قرار دے دیا گیا اور اس کے ممبروں کا پہلا اجلاس 21 جولائی 1908ء کو ملک قادر بخش صاحب تحصیلدار بٹالہ کی زیر صدارت منعقد ہوا جس میں (1) مولوی محمد علی صاحب ایم اے (2) لالہ شرمند رائے صاحب (3) مرزا نظام الدین صاحب ممبر مقرر ہوئے۔

9۔ تعطیل جمع

جیسا کہ قارئین کو معلوم ہے کہ حضرت مسیح موعودؑ نے جمعہ جیسے اہم فریضہ کی ادائیگی میں سہولت و باقاعدگی کی خاطر گورنمنٹ سے جمعہ کے سارے دن یا نصف دن کی چھٹی منظور کرنے کی درخواست کی تھی اور پھر علماء کے یہ کہنے پر یہ کام ہم سرانجام دیں گے آپ نے اس کام سے دست کشی کر لی تھی۔ لیکن ان علماء نے اس کام کو پایہ تکمیل تک نہ پہنچایا اور بات وہیں کی وہیں رہ گئی۔

حضرت خلیفہ اول نے اپنی خلافت کے زمانے میں اس تحریک کا احیاء کرتے ہوئے مندرجہ ذیل اعلان فرمایا:

”..... جمعہ کے دن نماز جمعہ کے وقت یا تو سب دفاتر، عدالتیں، سکول، کالج وغیرہ دو گھنٹے کے لئے بند ہو جائیں یا کم از کم اتنی دیر مسلمان ملازمین اور مسلمان طلباء کو اجازت ہو کہ وہ نماز جمعہ ادا کر لیں۔ اس کے متعلق جملہ دفاتر اور جملہ مکملوں میں گورنمنٹ کی طرف سے سرکار ہو جائے۔“

مندرجہ بالا میورنڈم گورنمنٹ کو بھجوانے سے قبل مشتہر کیا گیا تاکہ مسلمانوں کی تمام انجمنیں اور

خبر اس کی تائید میں ریز لیشن پاس کریں اور ساتھ ہی یہ بھی لکھا گیا کہ اگر کوئی فرقہ یا نجمن اس تحریک کو چلانے سے اس لئے پس و پیش کرے کہ اس کے محک احمدی ہیں تو ہم اس تجویز سے دستبردار ہو جائیں گے بشرطیکہ اس فریق کی طرف سے کسی معقول انتظام کرنے کی صفائت دی جائے۔ گورنمنٹ نے بھی اس مبارک تجویز کو معقول سمجھتے ہوئے منظور کر لیا اور سلسلہ کے مخالفوں نے بھی حضور کی اس قومی خدمت کو سراہا چنانچہ اخبار الہال نے لکھا کہ:

”اس اشد ترین شکایت اسلامی پر سب سے پہلے کس طرف سے توجہ دلائی گئی۔ یاد ہو گا کہ سب سے پہلے اس کی نسبت جناب مولانا نور الدین صاحب رئیس جماعت احمدیہ نے دربار دہلی کے موقع پر آواز بلند کی تھی..... ہم جناب حکیم صاحب کو مبارکباد دیتے ہیں کہ ان کی آواز کا گر گر ہوئی اور اگر مسلمان نماز نہ پڑھیں تو ان کے لئے اب کوئی عذر باقی نہیں رہا۔“ (الہال بحوالہ الحکم 24 دسمبر 12ء)

## 10- مسجد کا نپور

اگست 1913ء میں حکومت ہند نے ایک سرکاری ضرورت کے پیش نظر مسجد کا نپور کا ایک غسل خانہ گردیا اور اس کا تبادل انتظام بھی کر دیا گیا لیکن اس معمولی سے واقعہ کو موقع پرست ہندوؤں نے ہوا دی اور مسلمانوں نے ان کے ورغلانے سے ایک شورش اور بغاوت کی صورت پیدا کر دی جس کو دبانے کے لئے گورنمنٹ نے سختی سے کام لیا اور گولی تک چلا دی جس میں بعض مسلمان مارے گئے۔ مسلم پریس نے ان مارے جانے والوں کو شہید کا خطاب دے کر بغاوت کو زیادہ بھڑکانا شروع کر دیا۔ اس موقع پر حضرت خلیفہ اول نے افراط و تفریط سے بچتے ہوئے فرمایا کہ غسل خانہ مسجد کا حصہ نہیں ہوتا اس لئے اس کے گرائے جانے پر اتنا شورو غونا بپا نہیں کیا جانا چاہیے۔ اور فرمایا کہ یہ اسلامی تعلیم کے سراسر خلاف ہے اور اس کے ساتھ ہی ایک سچے محب وطن ہونے کی حیثیت سے گورنمنٹ کی سختی کو بھی ناروا قرار دیا اور حاکموں کو مشورہ دیا کہ وہ بے جا سختی سے کام نہ لیں۔

مندرجہ بالا واقعہ سے یہ نہیں سمجھنا چاہیے کہ حضرت خلیفہ اولؐ کو بیت کی حرمت کا خیال نہیں تھا کیونکہ آپ یوت کی حرمت و عزت کے بجان و دل خواہاں تھے اس کی مثال مندرجہ ذیل واقعہ سے ملتی ہے۔

قادیان میں ایک مسجد ارائیاں کے محلہ میں ہے اس کا ایک جگہ فروخت ہو گیا اور کمیٹی قادیان نے اس پر عمارت بنانے کی اجازت دے دی اور باقی مسجد کی فروخت کیلئے بھی غیر از جماعت اراکیں تیار تھے مجھے مخاطب کر کے (حضرت خلیفہ اولؐ نے) فرمایا:

” یہ کیسے اندھیر کی بات ہے کہ مسجد فروخت ہو جائے اور اس کا کوئی انتظام نہ کیا جائے۔ مجھے اس بات سے بہت تکلیف ہوئی ہے۔ جس طرح ہو اس مسجد کو مسجد کی صورت میں قائم رکھا جائے اور اس جگہ کو بھی واپس لیا جائے میں اس بات کو برداشت نہیں کر سکتا ان لوگوں کو سمجھاؤ اور اگر مقدمہ کرنے کی ضرورت ہو تو مقدمہ کرو مسجد کی بے حرمتی میرے لئے بہت تکلیف دہ امر ہے۔“ (الحکم 14 فروری 1912ء)

اس سے بخوبی معلوم ہو سکتا ہے کہ مسجد کا نپور کے متعلق حضرت خلیفہ اولؐ کی پالیسی دینی اصولوں اور تعلیم کے مطابق تھی۔



## حضرت ابو بکر صدیق رضی اللہ عنہ سے مشاہدہ

سید ولدِ آدم آنحضرت خاتم النبین صلی اللہ علیہ وسلم نے دنیا کو جو سراسر ضلالت و گمراہی کے گڑھے میں پڑی ہوئی دن بدن گہری تاریکی کی طرف جا رہی تھی اسلامی نور اور توحید کی روشنی سے منور کیا اور انہیں روحانی تحبیبوں اور رضیا پاشیوں میں اپنی عمر طبعی گزار کر ”رفیق اعلیٰ“ سے جامے۔ اس موقعہ پر اللہ تعالیٰ نے صفت رحمانیت سے کام لیتے ہوئے عرب کے صحرائشینوں اور بدوؤں کو بے آسرانہ چھوڑا بلکہ آنحضرت صلی اللہ علیہ وسلم کی وفات کے بعد اس سلسلہ کو قائم رکھنے کے لئے ایک عظیم الشان نظام جاری فرمایا جسے ”خلافت“ کے نام سے موسم کیا جاتا ہے تاکہ وہ لوگ جو مسلمان ہو چکے ہیں اور ایک ہاتھ کے نیچے آچکے ہیں پھر سے منتشر ہو کر اتحاد و اتفاق کی برکت سے محروم نہ ہو جائیں۔ نیز آنحضرت صلی اللہ علیہ وسلم کے زمانہ کی فتوحات کی راویں میں آکر یہ خلوون فی دین اللہ افواجا کے مطابق گروہ در گروہ اسلام قبول کرنے والوں کی تربیت ہو سکے اور آئندہ کے لئے اصلاح و ارشاد کا سلسلہ برابر جاری رہے۔

ہمارے زمانہ میں اللہ تعالیٰ نے قرآن کریم کو شریا سے اتنا نے اور قتل خنزیر و کسر صلیب کرنے کے لئے حضرت مسیح موعود علیہ السلام کو مبعث فرمایا اور گرزشہ پیشگوئیوں اور حضرت مسیح موعودؑ کے ارشادات کے مطابق آپ کے بعد بھی بعضی اسی طرح خلافت کا نظام جاری فرمایا تاکہ آپ کے ذریعہ سے جو تم ریزی ہوئی ہے وہ بار آور ہو۔ خدا کی قدرت ہے کہ آنحضرت صلی اللہ علیہ وسلم کے خلیفہ اول یعنی حضرت ابو بکرؓ اور حضرت مسیح موعودؑ کے خلیفہ اول حضرت مولانا نور الدین اعظم کی زندگیوں میں متعدد مشترک پہلو ہیں ایک ظاہر بین اس اشتراک و مشاہدہ کو اتفاق کہہ سکتا ہے لیکن حقیقت امر کے جانے والوں اور غور و تدبیر سے کام لینے والوں کے لئے یہ مشاہدہ بہتیں ایمان افرزوں ہیں اور اس امر کی شہادت دیتی ہیں کہ قسم ازل نے ان دو عظیم الشان انسانوں کو ایک رفع المغزالت کام کے لئے پیدا کیا تھا مثال کے طور پر چند مشاہدہ تین مندرجہ ذیل ہیں:

1- حضرت ابو بکر صدیق رضی اللہ عنہ نے اول المصدّقین ہونے کا قبل صدر شک مقام حاصل فرمایا یعنی آپ نے بغیر کسی توقف کے انتراح صدر سے آنحضرت صلی اللہ علیہ وسلم کو قبول کیا۔ چنانچہ بخاری شریف میں حضرت ابوالدرداءؓ کی روایت ہے کہ

قال رسول الله صلی اللہ علیہ وسلم هل انتم تارکون لی  
صاحبی انى قلت ایها النّاس انى رسول الله علیکم جمیعا  
فقلتم کذبٰت و قال ابو بکر صدقٰت۔“

اسی طرح ابن عساکرؒ، طبرانی، ترمذیؒ، ابن حسانؒ اور امام شعبیؒ نے بھی حضرت ابو بکرؓ کو ”اول من اسلم“ سب سے پہلے اسلام قبول کرنے والا قرار دیا ہے۔

حضرت مولانا نور الدین صاحب کو بھی خدا تعالیٰ نے حضرت مسیح موعودؑ پر سب سے پہلے ایمان لانے کا شرف بخشنا اور آپ نے حضرت مسیح موعودؑ کے دعویٰ پر ایک لمحہ کے لئے بھی تردد نہ کیا اور برائیں احمدیہ کے ابتدائی حصہ کو پڑھتے ہی صدق دل سے آپ کے جملہ دعاویٰ کو تسلیم کیا چنانچہ حضرت مسیح موعودؑ فرماتے ہیں:

”..... انہوں نے ایسے وقت میں بلا تردید مجھے قبول کیا جب ہر طرف سے مکفیر کی صدائیں بلند ہونے کو تھیں اور بہتیروں نے باوجود بیعت کے عہد بیعت فشخ کر دیا تھا اور بہتیرے سوت اور متذبذب ہو گئے تھے تب سب سے پہلے مولوی صاحب مددح کا ہی خط اس عاجز کے اس دعویٰ کی تصدیق میں کہ میں ہی مسیح موعود ہوں قادیانی میں میرے پاس پہنچا جس میں یہ فقرات درج تھے: امنا و صدقنا فا کتبنا مع الشاهدین.....“ (ازالہ ادھام روحانی خزانہ جلد 3 ص 521)

پھر لدھیانہ کے مقام پر مارچ 1889ء میں پہلے دن کی بیعت میں پہلے نمبر پر بیعت کر کے حضرت صدیق اکبر ابو بکرؓ کی طرح منفرد اور نمایاں امتیازی شان حاصل کر لی۔

ایں سعادت بزور بازو نیست                    تا نہ بخشد خدائے بخشدہ

2:- اللہ تعالیٰ اپنے محبوب اور پیارے بندوں کو اپنے رستے میں جان و مال کی قربانیوں کا موقع دے کر منازل سلوک میں سے گزارتا ہے چنانچہ حضرت ابو بکرؓ کو بھی آنحضرت صلی اللہ علیہ وسلم کے مشن کی خاطر جملہ صحابہ کرام سے بڑھ کر مالی قربانیوں کا موقع ملا آنحضرت صلی اللہ علیہ وسلم فرماتے ہیں:

ترجمہ:- ہم پر کسی نے کوئی احسان نہیں کیا جس کا ہم نے برابر بدلہ نہ دے دیا ہو  
سوائے ابو بکر کے اس کا ایسا احسان ہے کہ خدا تعالیٰ ہی بروز قیامت بدلہ عطا فرمائے گا۔  
مجھے کسی کے مال نے اتنا فائدہ نہیں پہنچایا جتنا ابو بکر کے مال نے....."

(ترمذی مناقب ابو بکرؓ)

آنحضرت صلی اللہ علیہ وسلم کے اس ارشاد کے علاوہ حضرت عمرؓ کے مندرجہ ذیل بیان سے بھی ہو سکتا ہے:

ترجمہ:- حضرت عمر بن الخطابؓ فرماتے تھے کہ ایک مرتبہ حضور صلی اللہ علیہ وسلم نے مالی قربانی کی تحریک فرمائی۔ میں اس وقت مالی لحاظ سے بہتر تھا۔ اس لئے میں نے سوچا کہ آج تو میں ابو بکر سے آگے بڑھ جاؤں گا۔ چنانچہ میں نے اپنے مال کا آدھا حصہ حضور کی خدمت میں پیش کر دیا اور حضور کے دریافت کرنے پر بتایا کہ میں اپنا اتنا ہی مال پیچھے چھوڑ آیا ہوں مگر حضرت ابو بکرؓ اپنا سارا مال خدا کے رستے میں پیش کرنے کے لئے لے آئے اور حضور کے دریافت کرنے پر کہا کہ میں اللہ اور رسول کا نام پیچھے چھوڑ آیا ہوں۔ اس پر مجھے یہ کہنا پڑا کہ بخدا میں اس شخص سے کبھی آگے نہیں بڑھ سکتا۔

(ترمذی مناقب ابو بکرؓ)

آپ کی تمام زندگی اسی قسم کی عظیم الشان مالی قربانیوں میں گزری۔  
حضرت حکیم الامت مولانا نور الدین صاحب کو بھی اللہ تعالیٰ نے انفاق مال کا خاص موقع عطا فرمایا کشمیر میں آپ کی ہزار، پندرہ سوروپے ماہوار کی آمدتی جو سب فی سبیل اللہ خرچ ہوتی تھی اس

کے بعد آپ قادیان تشریف لے آئے تو بھی آپ نے ایک جب جمع نہ کیا بلکہ ساری آمد حضرت مسیح موعودؑ کے مشن کی تیکیل اور خدمتِ خلق میں صرف کر دی جیسا کہ حضرت مسیح موعودؑ فرماتے ہیں:

”مولوی حکیم نور الدین صاحب اپنے اخلاص اور محبت اور صفت ایثار اور اللہ شجاعت اور سخاوت اور ہمدردی اسلام میں عجیب شان رکھتے ہیں کثرتِ مال کے ساتھ کچھ قدر قلیل خدا تعالیٰ کی راہ میں دیتے ہوئے تو بہتوں کو دیکھا مگر خود بھوکے پیاس سے رہ کر اپنا عزیز مال رضاۓ مولا میں اٹھا دینا اور اپنے لئے دنیا میں سے کچھ نہ بنانا یہ صفت کامل طور پر مولوی صاحب موصوف میں ہی دیکھی یا ان میں جنکے دلوں پر ان کی صحبت کا اثر ہے مولوی صاحب موصوف اب تک تین ہزار روپیہ کے قریب اللہ اس عاجز کو دے چکے ہیں اور جس قدر ان کے مال سے مجھے مدپنچھی ہے اس کی نظیر اب تک کوئی میرے پاس نہیں ہے۔“ (نشان آسمانی۔ روحانی خزانہ جلد 4 صفحہ 407)

اسی طرح آپ ایک اور موقع پر فرماتے ہیں:

ترجمہ:- ان سے زیادہ کسی کے مال نے مجھے فائدہ نہیں پہنچایا اور ایسی قربانی آپ مسلسل کئی سالوں سے کر رہے ہیں۔

(آنینہ کمالات اسلام روحانی خزانہ جلد 5 صفحہ 582)

حضرت ابو بکرؓ کے جذبہ اتفاق مال کو دیکھتے ہوئے آنحضرت صلی اللہ علیہ وسلم آپ کے مال میں اپنے مال کی طرح تصرف کرتے تھے (تاریخ اخلفا) اور ایسا ہونا ضروری تھا کیونکہ حضرت ابو بکرؓ اپنے مال کو آنحضرت صلی اللہ علیہ وسلم کے لئے مباح قرار دیتے تھے چنانچہ فرماتے ہیں۔

ترجمہ:- رسول کریم صلی اللہ علیہ وسلم نے فرمایا کہ میری سب سے زیادہ مالی مدد ابو بکر نے کی ہے اس پر حضرت ابو بکر و نے لگے اور فرمایا میں اور میر امال سب حضور ہی کا ہے۔ (احمد بن حنبل جبل جزا بہریہ)

اسی طرح حضرت مولانا نور الدین صاحب نے بھی اپنا مال حضرت مسیح موعود علیہ السلام کے

لئے مباح قرار دے دیا تھا جنچا نچا آپ فرماتے ہیں۔

”میں آپ کی راہ میں قربان ہوں میرا جو کچھ ہے میرا نہیں آپ کا ہے حضرت پیر و مرشد میں کمال راستی سے عرض کرتا ہوں میر اسارا مال و دولت اگر دینی اشتاعت میں خرچ ہو جائے تو میں مراد کو پہنچ گیا..... مجھے آپ سے نسبت فاروقی ہے دعا فرمائیں کہ میری موت صدیقوں کی موت ہو۔“ (مکتب بنام حضرت مسیح موعودؑ ازالہ اوہام)

3:- آنحضرت صلی اللہ علیہ وسلم کی وفات کے بعد حضرت ابو بکرؓ کو آپ کا جانشین منتخب کیا گیا باوجود اس کے کہ آپ آنحضرت صلی اللہ علیہ وسلم کے قریبی رشتہ دار یا عزیز نہیں تھے۔ بلکہ آپ اپنے علم تقویٰ، زہد بے غرضی، بے لوٹی، حلم، معاملہ فہمی، عاقبت اندیشی اور دیگر صفات حسنہ کی وجہ سے آپ کے خلیفہ منتخب ہوئے۔

حضرت مولوی نور الدین صاحب بھی حضرت مسیح موعودؓ کے ساتھ کوئی جسمانی رشتہ و قرابت نہ رکھتے تھے بلکہ آپ بھی مذکورہ بالا صفات حسنہ سے متصف ہونے کی وجہ سے خلافتِ اولیٰ کے مستحق قرار پائے۔

4:- حضرت خاتم النبیین صلی اللہ علیہ وسلم کی وفات حضرت آیات پر صحابہ کرامؐ نے حضرت ابو بکرؓ کو آپ کی فضیلتوں اور خوبیوں کی وجہ سے آنحضرت صلی اللہ علیہ وسلم کا جانشین منتخب کیا اس موقع پر حضرت ابو بکرؓ نے ایک نہایت فصح و بلیغ اور حسب حال تقریر فرمائی جس میں مجملہ اور باتوں کے فرمایا:

ترجمہ:- میں تو کبھی بھی امارت کا خواہش مند نہ تھا نہ بھی میں نے اس کی دعا کی تھی میں تو اس ذمہ داری سے ڈرتا ہی تھا۔ میرے لئے اس سرداری میں کوئی آرام و راحت نہیں ہے۔ مجھ پر بہت بڑا بوجھ ڈال دیا گیا ہے جسے اللہ تعالیٰ کی دی ہوئی توفیق کے بغیر اُٹھایا نہیں جاسکتا۔ (تاریخ ائمہ فرقہ صفحہ 51, 52)

حضرت خلیفہ اول نے بھی جماعت احمدیہ کے متفقہ خلیفہ منتخب ہونے پر بالکل اسی قسم کے

جد بات و خیالات کا اظہار کیا چنانچہ آپ نے نہایت رقت بھرے الجہے میں فرمایا:  
 ”میرے دل کے کسی گوشہ میں کبھی اس امر کا خیال خواہش یا وہ نہیں تھا کہ یہ کام  
 میرے سپرد کیا جائے میں چاہتا تھا کہ حضرت کا صاحبزادہ مرزا محمود جانتین  
 بتا..... میں ہرگز نہیں چاہتا تھا کہ یہ بوجھ مجھ پر ڈالا جاتا کیونکہ میں اپنے میں اس  
 کے اٹھانے کی طاقت نہیں رکھتا لیکن جبکہ بلا میری خواہش کے یہ بار میرے گلے میں ڈالا  
 جاتا ہے اور دوست مجھے مجبور کرتے ہیں تو اس کو خدا تعالیٰ کی طرف سے سمجھ کر میں قبول  
 کرتا ہوں۔“ (تقریر حضرت خلیفہ اول بدر 2 جون 1908ء)

5:- حضرت ابو بکرؓ نے خلیفہ منتخب ہونے کے بعد بھی اپنے رفاهی اشغال حسب معمول جاری  
 رکھا اور ان میں وقفہ نہ پڑنے دیا نیز آپ کسب معاش کے لئے ایک عرصہ تک حسب معمول  
 تجارت کرتے رہے۔ عطا بن السائب فرماتے ہیں۔

ترجمہ:- جب حضرت ابو بکرؓ کی بیعت ہوئی تو اگلے روز آپ کپڑا اٹھانے ہوئے مارکیٹ کی  
 طرف جا رہے تھے۔ (حسب معمول کاروبار کی خاطر) (ابن سعد: حوالہ تاریخ اخلاق)  
 اسی طرح حضرت خلیفہ اولؓ نے بھی اپنے خدمت خلق کے اشغال بدستور جاری رکھے  
 چنانچہ حضرت مفتی محمد صادق صاحب فرماتے ہیں:

”اس وقت آپ کی دن کی نشست مسجد مبارک میں ہوتی تھی مگر چونکہ بیمار بھی آپ  
 کی توجہ کے محتاج ہوتے تھے اور بیاروں کا مسجد میں جمع ہونا مناسب نہ تھا اس واسطے  
 آپ نے کچھ عرصہ کے بعد پھر اپنے مطب میں بدستور بیٹھنا شروع کر دیا۔“

(حیات نور الدین صفحہ 158)

6- حضرت ابو بکرؓ کی زندگی کا سب سے عظیم الشان کارنامہ ”جمع قرآن“ ہے یعنی قرآن مجید  
 جو آنحضرت صلی اللہ علیہ وسلم کے زمانہ میں جا بجا لکھا ہوا تھا آپ نے اسے اپنی مگرانی میں ایک صحیفہ  
 میں جمع کروایا۔ عالم اسلام پر آپ کا یہ عظیم الشان احسان ہے۔ کیونکہ آپ نے وقت پر ایک اہم

ضرورت کا احساس کر کے ہمیشہ کے لئے قرآن مجید کی حفاظت و صحت کا انتظام کر دیا۔

حضرت خلیفۃ المسح الاؤل نے بھی اپنے زمانہ میں قرآن کریم کی ایسی ہی عظیم الشان خدمت سر انجام دی یعنی قرآن مجید کی معنوی حفاظت کا خوب اہتمام فرمایا۔ جس کی بنیاد حضرت مسیح موعودؑ نے رکھ دی تھی حضرت خلیفۃ الہول کے زمانہ میں اسے منتظم طریق پر جاری کیا گیا اور بیعت لیتے وقت ہی فرمایا:

”ابو بکرؓ کے زمانہ میں صحابہؓ کو بہت سی مسامی جملہ کرنی پڑیں سب سے پہلا اہم

کام جو کیا وہ ”جمع قرآن“ ہے اب موجودہ صورت میں جمع یہ ہے کہ اس پر عملدرآمد

کرنے کی طرف خاص توجہ ہو۔“ (بدر 2 جون 1908ء)

آپ نے زندگی بھراں کام کی طرف غیر معمولی توجہ دی چنانچہ ایک مشہور غیر احمدی جرنلسٹ

حضرت خلیفۃ الہول کے زمانہ میں قادیانی تشریف لائے اور انہوں نے اپنے دودن کے قیام کے جو تاثرات بیان کئے ہیں ان سے حضرت خلیفۃ الہول کی خدمت قرآن کا اندازہ ہوتا ہے وہ لکھتے ہیں:

”مولوی نور الدین صاحب جو بوجہ مرزا صاحب کے خلیفہ ہونے کے اس وقت

احمدی جماعت کے مسلمہ پیشواؤ ہیں جہاں تک میں نے دودن ان کی مجلس وعظ و درس

قرآن شریف میں رہ کر ان کے متعلق غور کیا ہے مجھے وہ نہایت پاکیزہ اور محض خالص اللہ

کے اصول پر نظر آیا کیونکہ مولوی صاحب کا طرز عمل قطعاً یا اور منافقت سے پاک ہے

اور ان کے آئینہ دل میں صداقت اسلام کا ایک ایسا زبردست جوش ہے جو معرفت توحید

کے شفاف چشمے کی وضع میں قرآن مجید کی آئیتوں کی تفسیر کے ذریعے ہر وقت ان کے بے

ریائیں سے اہل کرتینگان معرفت توحید کو فیضیاب کر رہا ہے اگر حقیقی اسلام قرآن

مجید ہے تو قرآن مجید کی صادقانہ محبت جیسی کہ مولوی صاحب موصوف میں میں نے دیکھی

ہے اور کسی شخص میں نہیں دیکھی۔ نہیں کہ وہ تقلید ایسا کرنے پر مجبور ہیں بلکہ وہ ایک

زبردست فیلسوف انسان ہے اور نہایت ہی زبردست فلسفیانہ تنقید کے ذریعے قرآن

مجید کی محبت میں گرفتار ہو گیا ہے کیونکہ جس قسم کی زبردست فلسفیانہ تفسیر قرآن مجید کی میں

نے ان سے درس قرآن مجید کے موقعہ پر سنی ہے غالباً دنیا میں چند آدمی ایسا کرنے کی اہمیت اس وقت رکھتے ہوں گے۔ مجھے زیادہ تحریر اس بات کی ہوئی کہ ایک ایسی سالہ بوڑھا آدمی صحیح سویرے سے لے کر شام تک جس طرح لگا تار سارا دون کام کرتا رہتا ہے وہ متعدد طور پر آج کل کے تند رست قوی ہیکل دو تین نوجوانوں سے بھی ہونا مشکل ہے۔“  
(بدر 13 مارچ 1913ء)

7- آنحضرت صلی اللہ علیہ وسلم کی وفات کے بعد بادیہ یعنی شان عرب نے یہ خیال کیا کہ وہ ہستی جس کی وجہ سے ہم چندہ وزکوٰۃ ادا کرتے تھے وہ تواب دنیا میں نہیں رہی اس لئے اب زکوٰۃ غیرہ کی ادا یکی کی ضرورت نہیں۔ اس طرح آپ کی وفات کے بعد ہی اسلام کے ایک عظیم الشان رکن کے استخفاف کا خطہ پیدا ہو گیا۔ صورت حال اور بھی تشویشناک ہو گئی جبکہ حضرت امام سعید کاشنگٹن ملک شام کی سرحدوں کی حفاظت اور نصاریٰ کی غارت گری کی روک تھام کے لئے مرکز سے چلا گیا اور مرتدین نے مدینہ کا محاصرہ کر لیا۔ مذکورہ بالا گروہ یعنی ناعین زکوٰۃ نے اس موقعہ کو غیبت سمجھتے ہوئے اپنے اس فاسد خیال کو کھلے بندوں شائع کرنا شروع کر دیا۔

اسلامی غیرت و حیمت کے پتلے حضرت ابو بکر صدیقؓ اسلام کے ارکان خمسہ میں سے ایک رکن کا استخفاف کسی قیمت پر برداشت کرنے کو تیار نہ تھے حالانکہ اس وقت بعض جلیل القدر صحابہؓ بھی فتنہ ارتدا کو دیکھ کر ان لوگوں سے نرمی کی پالیسی پر عمل کرنا چاہتے تھے حتیٰ کہ حضرت عمر فاروقؓ جیسے غیروں بہادر نے بھی ان لوگوں سے نرمی اور ملاطفت کرنے کا مشورہ دیا۔ لیکن حضرت ابو بکرؓ عزم واستقلال کے پیکر ان مخالف حالات سے نہ گھرائے اور بانگ دہل اعلان فرمایا:

ترجمہ:- میں ضرور ان سے جہاد کروں گا خواہ وہ ایک رسی کے برابر بھی خدا تعالیٰ کے حق کی ادا یکی میں کوتا ہی کریں۔

ایک اور دوسری روایت ہے:

ترجمہ:- بخدا اگر یہ لوگ ایک رسی یا ایک اونٹ بھی جو حضور صلی اللہ علیہ وسلم کو دیا

کرتے تھے دینے سے انکار کریں گے تو میں ان سے جنگ کروں گا۔ حضرت عمرؓ نے عرض کیا کہ آپ ان سے جنگ کیسے کر سکتے ہیں جبکہ حضور صلی اللہ علیہ وسلم کا ارشاد تو یہ ہے کہ مجھے ان سے جنگ کا حکم دیا گیا ہے یہاں تک کہ وہ توحید اور میری رسالت کے قائل ہو جائیں اور جو ایسا کرے اس کا مال و خون محفوظ ہے..... حضرت ابو بکرؓ نے فرمایا کہ جس نے نماز اور زکوٰۃ میں فرق کیا میں اس سے ضرور جنگ کروں گا۔ (تاریخ الحلفاء)

حضرت خلیفہ اول نے بھی اپنے زمانہ خلافت میں زکوٰۃ کی تحصیل کی طرف اپنی توجہ مبذول فرمائی یہاں تک کہ بیعت لیتے وقت بھی زکوٰۃ کی ادائیگی کے اہتمام کرنے کا عہد لیا، اور یہ الفاظ عہد بیعت میں شامل کئے ”اور انتظام زکوٰۃ بہت احتیاط سے کروں گا“

نیز جب بعض نام نہاد احمدیوں نے حضرت مسیح موعود علیہ السلام کے بعض دعاویٰ کا انکار اور بعض کا قرار کرنا شروع کیا تو آپ نے نہایت سختی سے ان بحثوں کو روکا اور اعلیٰ وارفع مقام کی تعین کی یعنی آپ کو ظلی نبی قرار دیتے ہوئے آپ کے بعد اپنی خلافت پر آیت استخلاف چسپاں کی اور نظام خلافت سے برکشتنگی کرنے والوں کو ”فاسق“، کاظم دیا اور یہ بھی فرمایا کہ ”یہ اعتراض کرنا کہ خلافت حقدار کوئی نہیں پہنچی یہ راضیوں کا عقیدہ ہے اللہ تعالیٰ نے اپنے ہاتھ سے جس کو حقدار سمجھا خلیفہ بنادیا جو اس کی مخالفت کرتا ہے وہ جھوٹا اور فاسق ہے۔ فرشتہ بن کراطاعت فرمان برداری کرو الیس نہ بنو۔“ (بدر 4 جولائی 1912)

گویا کہ باوجود ذی اثر اور صاحب وجہت لوگوں کی انتہائی کوشش کے کہ کسی طرح حضرت مسیح موعودؑ کے مقام کو کم کیا جائے تاکہ آپ کے بعد خلافت جاری ہونے کا سوال ہی پیدا نہ ہوا اور منعین زکوٰۃ کی طرح بعض دعاویٰ کو توسلیم کر لیا جائے اور بعض کا انکار کر دیا جائے۔ حضرت خلیفہ اول نے حضرت ابو بکرؓ جیسے عزم و استقلال کا مظاہرہ کرتے ہوئے ایسے لوگوں کی ہر کوشش و تدبیر کو سختی سے کچل کر کھدیا اور حضرت مسیح موعود علیہ السلام کے صحیح مقام کو تعین اور ثابت کرنے کے ساتھ ساتھ یہ بھی ثابت کر دیا کہ آپ کے بعد آپ کی جانشین انجمن یا سوسائٹی نہیں بلکہ خلیفہ ہے۔

8-آنحضرت صلی اللہ علیہ وسلم نے اپنی زندگی میں شاہان عجم کو تبلیغِ اسلام کے لئے خطوطِ لکھ کر تم ریزی تو کر دی تھی لیکن اسلام کی باقاعدہ تبلیغ حضرت ابو بکرؓ کے عہد میں سرز میں عرب سے باہر ممالک روم و فارس میں شروع ہوئی۔

حضرت مسیح موعود علیہ السلام کے زمانے میں بھی خطوط و اشتہارات کے ذریعہ ممالک غیر میں پیغامِ احمدیت تو پہنچا لیکن باقاعدہ مشن حضرت خلیفہ اول کے زمانہ میں شروع ہوا اور عجیب اتفاق ہے کہ جس طرح حضرت ابو بکرؓ کے زمانہ میں عیسائی ملک کی طرف دعوتِ اسلام پہنچی حضرت خلیفہ اول نے بھی سب سے پہلے ایک عیسائی ملک یعنی برطانیہ کی طرف توجہ کی اور ابتدأ 7 ستمبر 1912 کو خواجہ کمال الدین صاحب لندن گئے اور 28 جون 1913ء کو مکرم چوہدری فتح محمد صاحب سیال باقاعدہ مبلغ کے طور پر لندن تشریف لے گئے اور اس طرح اشاعتِ قرآن و احمدیت کا عظیم کام بیرون ہند حضرت خلیفہ اول کے عہدِ سعادتِ مہد میں شروع ہوا۔

9-حضرت ابو بکرؓ خدا تعالیٰ کے برگزیدہ اور محبوب بندوں کی طرح عباداتِ نہایتِ خشوی و خضوع سے ادا فرماتے تھے خصوصاً آپ کی مؤثر و کیف آور تلاوتِ قرآن مجید تو بہت مشہور ہے۔ چنانچہ آنحضرت صلی اللہ علیہ وسلم نے مرض الموت میں حضرت عائشہؓ سے فرمایا کہ ”مررو ابا بکر فلی يصل بالناس“ (ابو بکر سے کہو وہ لوگوں کو نماز پڑھادیں) تو حضرت عائشہؓ نے عرض کیا حضور وہ کثرت گریہ و رقت کی وجہ سے نماز نہیں پڑھاسکیں گے۔

رئیسِ کام ابن الدغنه نے جب آپ کو مکہ مردم سے بھرت کرنے سے روکا اور گھر میں ہی عبادت وغیرہ کرنے کو کہا تو آپ نے گھر ہی میں ایک جگہ کو عبادت کے لئے مخصوص کر لیا چنانچہ روایت ہے کہ ترجمہ:- حضرت ابو بکرؓ اپنے صحن میں ہی نماز ادا کرنے اور تلاوت کرنے لگے۔ آپ بہت رقیق القلب اور خشیت اللہ سے رونے والے تھے۔ مشرکین کی عورتیں اور بچے اس سے متاثر ہوتے تھے اس پر قریش نے ابن الدغنه سے شکایت کی۔ حضرت ابو بکر نے خدا کی تائید پر توکل کرتے ہوئے ابن الدغنه کی حفاظت و اپس کر دی۔ (تاریخ الاسلام صفحہ 35)

حضرت خلیفہ اول بھی جن کے رگ رگ میں قرآن مجید کی محبت سمائی ہوئی تھی جب تلاوت کرتے تو عجب سماں بندھ جاتا اور سننے والے ایک خاص کیفیت محسوس کرتے چنانچہ آپ کی تلاوت کے موثر و وجہ آفریں ہونے کا مندرجہ ذیل ایمان افروز واقعہ قبل ذکر ہے۔

”.....ایک دفعہ میں نے ان سے کہا آؤ ہم تمہیں قرآن سنائیں وہ سب ہندو تھے ایک شخص جس کا نام رقی رام تھا اور وہ خزانہ کا افسر تھا اور افسر خزانہ کا بیٹا بھی تھا اس نے عام مجلس میں کہا ”دیکھو ان کو قرآن شریف سنانے سے روکو ورنہ میں مسلمان ہو جاؤں گا قرآن شریف بڑی دل ربا کتاب ہے اور اس کا مقابلہ ہر گز نہیں ہو سکتا اور نور الدین کے سنانے کا انداز بھی بہت ہی دل فریب اور دل ربا ہے۔“ (حیات نور الدین صفحہ 135)

مندرجہ بالا واقعات سے حضرت خلیفہ اول ابو بکرؓ اور مولا نور الدین کی تلاوت عبادات میں خشوع و خضوع اور انقطاع الی اللہ میں کمال یکسانیت اور مطابقت نظر آتی ہے۔

10- حضرت ابو بکرؓ اپنی دینی خدمات۔ آنحضرت صلی اللہ علیہ وسلم سے کمال عقیدت و محبت۔ اتفاق جان و مال اور دیگر قربانیوں کی وجہ سے قوم میں نمایاں اور امتیازی شان رکھتے تھے اسی لئے آنحضرت صلی اللہ علیہ وسلم نے فرمایا:

”ابو بکر الصدیق خیر الناس الا ان یکون نبی“

یعنی ابو بکرؓ بہترین انسان ہیں سوائے اس کے کوئی نبی آجائے۔ (طریقہ حکوالتاریخ اخلفاء)

نیز فرمایا:

ان روح القدس جبرئیل اخبرنی ان خیر امتک بعدك ابو بکر صلی اللہ علیہ وسلم

یعنی روح القدس جبریل نے مجھ بتایا کہ تمہارے بعد امت کا بہترین فرد ابو بکرؓ

(الاوسط حکوالتاریخ اخلفاء) ہے۔

یہی وجہ ہے کہ امت محمدیہ میں آنحضرت صلی اللہ علیہ وسلم کی وفات پر مندرجہ خلافت کے لئے آپ کو موزوں ترین سمجھا۔ علامہ جلال الدین سیوطی لکھتے ہیں۔

ترجمہ:- مسلمانوں نے اس امر پر اجماع کیا کہ آنحضرت صلی اللہ علیہ وسلم کے بعد ابو بکرؓ بہترین وفضل ہیں۔ (تاریخ اخلاق و صفحہ 34)

حضرت مسیح موعود علیہ السلام کے رفقاء میں سے سب سے افضل و بہتر حضرت خلیفہ اول کو سمجھا جاتا تھا۔ یہی وجہ ہے کہ قوم نے بالاتفاق آپؐ کو حضرت مسیح موعود علیہ السلام کی جائشیں جیسے منصب جلیلہ کے لئے منتخب کر کے اس بات پر اجماع کیا کہ اس وقت جماعت بھر میں سب سے افضل و بہترین شخص اپنی دینی خدمات، اتفاق جان و مال فی سبیل اللہ کی وجہ سے حضرت مولانا نور الدین اعظم ہیں۔ نیز بیعت کے لئے جو درخواست خلیفہ اول کے سامنے پیش کی گئی اس میں بھی اس بات کی صراحت کی گئی ہے ”مطابق فرمان حضرت مسیح موعود مندرجہ رسالہ الوصیت ہم احمد یاں جن کے دستخط ذیل میں ثابت ہیں اس امر پر صدق دل سے متفق ہیں کہ اول المهاجرین حضرت مولوی حکیم نور الدین صاحب جو ہم سب میں سے اعلم اور اتقیٰ ہیں اور حضرت امام کے سب سے زیادہ مخلص اور قدیمی دوست ہیں اور جن کے وجود کو حضرت امام اسوہ حسنہ قرار دے چکے ہیں.....“ (پدر 2 جون 1908ء)

11- حضرت ابو بکرؓ نے آنحضرت صلی اللہ علیہ وسلم کی وفات کے بعد آپؐ کے تمام جاری کردہ کاموں کو بدستور جاری رکھا چنانچہ ”جیش اسامہ“ کو مخالف حالات کے باوجود سرحدات شام کی طرف بھجوادیا اور فرمایا کہ وہ کام جس کا آغاز آنحضرت صلی اللہ علیہ وسلم نے کیا ہے۔ میں اسے کسی صورت میں بھی بند نہیں کر سکتا اس کے علاوہ آپؐ نے عام اعلان کروادیا کہ اگر آنحضرت صلی اللہ علیہ وسلم نے کسی سے کوئی وعدہ کیا ہو اور اس کو کسی وجہ سے ایفاء نہ کر سکے ہوں تو میں وہ وعدہ ایفاء کروں گا چنانچہ روایت ہے کہ:

ترجمہ:- حضور صلی اللہ علیہ وسلم نے حضرت جابرؓ سے فرمایا کہ اگر بھرین سے مال آیا تو میں تمہیں اتنا مال دوں گا۔ یہ مال حضور صلی اللہ علیہ وسلم کی زندگی میں نہ پہنچا۔ حضورؐ

کی وفات کے بعد حضرت ابو بکرؓ نے اعلان فرمایا کہ اگر حضورؐ نے کسی سے کوئی وعدہ کیا تھا تو وہ بتا دے جس پر میں نے حضرت ابو بکرؓ کو بتایا اور انہوں نے مجھے تین دفعہ مٹھی بھر کر مال دیا.....” (بخاری کتاب الحبہ)

حضرت خلیفۃ المسیح اولؑ نے بھی حضرت مسیح موعودؑ کے جاری کردہ تمام کاموں کو بدستور جاری رکھا چنانچہ ”پیغام صلح“ (جس کی اشاعت سے قبل حضرت مسیح موعود وفات پا گئے تھے) کا اعلان آپ کی وفات کے بعد لا ہو رہا میں ایک کشیرِ مجمع کے سامنے کیا اور اس کی بکثرت اشاعت کی۔

نیز شیخ رحمت اللہ تاجراہوڑ سے حضرت مسیح موعودؑ نے وعدہ کیا ہوا تھا کہ ان کی کوٹھی کا سنگ بنیاد اپنے دستِ مبارک سے رکھیں گے لیکن کوٹھی کی بنیاد رکھنے سے قبل آپ اپنے مالک حقیقی سے جا ملے تو حضرت خلیفۃ اولؑ نے باوجود اس پالیسی پر کار بند ہونے کے کہہ بیشہ مرکز میں ہی قیام رکھیں گے مخفی اس وعدہ کو پورا کرنے کے لئے لا ہو تشریف لے گئے اور شیخ صاحب مذکور کی کوٹھی کا سنگ بنیاد رکھا اور اس کے بعد یہ اظہار بھی فرمایا کہ یہ کام آپ نے مخفی حضرت مسیح موعودؑ کا وعدہ پورا کرنے کے لئے اختیار کیا تھا چنانچہ آپ نے اس تقریب کے خاتمہ پر حضرت عرفانی صاحب ایڈیٹر الحکم کو مناطب کر کے فرمایا:

”شیخ صاحب کو کہہ دو کہ ہم آپ کے کام سے فارغ ہو چکے اور حضرت صاحب کے وعدہ کو خدا کے فضل سے پورا کر چکے اب ہم آزاد ہیں خواہ صبح کو چلے جائیں یا شام کو۔“

(الحکم 14 جولائی 1912ء)

12- حضرت ابو بکرؓ اپنی گوناگوں خوبیوں اور صفات حسنہ نیز اسلام کی بیش بہادری کی وجہ سے جن کا معمولی ساذکر ضمناً مندرجہ بالا واقعات میں آیا ہے آنحضرت صلی اللہ علیہ وسلم کو اپنے تمام تبعین (جن میں ایک سے بڑھ کر جان ثار تھا) میں سے سب سے زیادہ پیارے اور محبوب تھے چنانچہ آپ فرماتے ہیں کہ:

ترجمہ: یعنی ابو بکر کی رفاقت اور مال سے مجھے سب سے زیادہ فائدہ پہنچا ہے اور اگر میں کسی کو

خلیل بن اتا تو وہ ابو بکر ہی ہے۔ (ترمذی ابواب المناقب)

اب دیکھتے ہیں کہ حضرت صاحب کو کون سامرید سب سے پیارا ہے۔ ایک دفعہ حضرت امام جان اور بعض دوسری خواتین میں یہ بات ہوئی کہ بھلا حضرت اقدس کو سب تبعین میں سے زیادہ کون محبوب ہے اس پر حضرت امام جان نے فرمایا کہ میں حضور سے کچھ بات کروں گی جس سے اس بات کا پتہ چل جائے گا۔ حضرت امام جان، حضرت اقدس کے پاس کمرہ میں تشریف لے گئیں اور حضور کو منا طب کر کے فرمائے گئیں کہ ”آپ کے جو سب سے زیادہ پیارے مرید ہیں وہ.....“ اتنا فقرہ کہہ کر حضرت امام جان چپ ہو گئیں اس پر حضرت اقدس نے نہایت گھبرا کر پوچھا ”مولوی نور الدین صاحب کو کیا ہوا جلدی بتاؤ۔“ اس پر حضرت امام جان ہنئے گئیں اور فرمایا ”آپ گھبرا نہیں نہیں مولوی نور الدین صاحب اچھی طرح ہیں میں تو آپ کے منہ سے یہ بات کہلوانا چاہتی تھی کہ آپ کے سب سے پیارے مرید کون سے ہیں چنانچہ آپ نے وہ بات کہہ دی اب میں جاتی ہوں آپ اپنا کام کریں۔“ (لطائف صادق صفحہ 13-12)

یہ بارہ مشاہدیتیں محض سرسری اور موٹی موٹی مثالیں ہیں ورنہ بنظیر غور مطالعہ کرنے سے ان دو عظیم الشان ہستیوں کی زندگیوں میں ایک اگر اور مسلسل اشتراک ہے جس سے معلوم ہوتا ہے کہ اللہ تعالیٰ نے ان دونوں بزرگوں کو ایک ہی عظیم الشان کام کے لئے پیدا کیا تھا یعنی حضرت ابو بکرؓ نے آنحضرت صلی اللہ علیہ وسلم کی وفات پر قوم کو سہارا دے کر مسلسل ترقی و رفتت کی طرف گامزن کرنا تھا اور حضرت حکیم الامم نور الدین نے بھی وفات مسیح کے بعد یعنی مظہر قدرت اول کے بعد ”دائی وعدہ“ کی پہلی کڑی اور ”قدرت ثانی“ کا مظہر اول بن کر احمدیت میں نظام خلافت کو مستکمل کرنا تھا۔



## عمارات سلسلہ میں ترقی

مذہبی جماعتوں کے ابتدائی ایام سراسر دعوت و اصلاح میں صرف ہوتے ہیں تاکہ وہ فتح جو دلوں کی سرزی میں میں بویا جا رہا ہے جڑ پکڑ لے۔ اس لئے عمارتوں کی تعمیر اور دیگر اس قسم کے ثانوی حیثیت کے کام دعوت الی اللہ کی کوششوں کے باراً اور ہونے کے بعد کئے جاتے ہیں یہی وجہ ہے کہ مسجد نبوی کی توسعہ و مرمت خلیفہ ثالث حضرت عثمان رضی اللہ عنہ، کے زمانہ میں ہوئی اور خود آنحضرت صلی اللہ علیہ وسلم اور خلافت راشدہ کے ابتدائی دور یعنی حضرت ابو بکرؓ اور حضرت عمرؓ کے عہد میں تمام کوششیں اشاعت اسلام کے لئے وقف رہیں۔

اس کا یہ مطلب نہیں کہ ابتدائی دور میں تعمیر کے کام کو بالکل نظر انداز کر دیا جائے بلکہ کسی حد تک مکانات کی تعمیر (قومی اغراض کے لئے) ضروری اور لابدی ہوتی ہے۔

حضرت مسیح موعودؑ کے زمانے میں ”الدار“ کے مختلف حصوں کو مہمان خانہ، لگنگرخانہ اور کتب خانہ کے طور پر استعمال کیا جاتا تھا اور جب کوئی مزید ضرورت پیش آتی تو ”الدار“ میں ہی گنجائش پیدا کی جاتی۔ چنانچہ طاعون کی وبا پھوٹنے پر حضرت مسیح موعودؑ نے ”الدار“ کو توسعہ کرنے کے لئے ”کشتی نوح“ کے ساتھ ایک اعلان شائع فرمایا تھا۔ پھر جوں جوں ضروریات بڑھنے لگیں مکانات کی تعمیر کا سلسلہ بھی شروع ہو گیا یہاں تک کہ حضرت خلیفہ اول کے عہد سعادت میں بعض عظیم الشان قومی عمارت تیار ہوئیں جو روزمرہ ضروریات کو پورا کرنے کے علاوہ مرکز سلسلہ کی ظاہری شان و شوکت کا باعث بنیں۔ مثلاً:

۱۔ تو سعیج مسجد اقصیٰ۔ مسجد اقصیٰ قادیان کی قدیم ترین چار مساجد (مسجد مبارک، مسجد اقصیٰ، مسجد آرائیاں، مسجد شیخاں) میں سے ایک مسجد ہے جس کو حضرت اقدس مسیح موعودؑ کے والد ماجد حضرت مرزا غلام مرتضی رئیس قادیان نے اپنی عمر کے آخری ایام میں بنوایا تھا۔ حضرت خلیفہ اول کے زمانے میں نمازیوں کی بڑھتی ہوئی تعداد اس مسجد میں سماںہ کئی تھی لہذا اس بات کی شدت سے ضرورت

محسوس ہوئی کہ اس کی توسعہ کی جائے چنانچہ 1910ء کے ابتدائی ایام میں پرانی عمارت کے جنوب میں پہلے کمرے کے برابر چوڑا 64 فٹ لمبا اور اس کے سامنے قریباً 80 فٹ لمبا برآمدہ تیار کیا گیا جس سے مسجد پہلے سے قریباً دگنی ہو گئی۔

اللہ کی شان ہے اس مسجد کی تعمیر کے وقت کسی کے وہم و گمان میں بھی نہ آ سکتا تھا کہ یہ مسجد نمازیوں سے بھری رہے گی بلکہ بظاہر حالات معلوم ہوتا تھا کہ باقی مساجد کی طرح یہ بھی ویران ہی رہے گی۔ لیکن بانی مسجد حضرت مرزا غلام مرتفعی صاحب کی خلوص نیت کو اللہ تعالیٰ نے ایسا نواز اک تھوڑے ہی عرصہ بعد اس کی توسعہ کی ضرورت پیدا ہو گئی۔ اس توسعے کے متعلق اخبار ”الحکم“ نے لکھا کہ:

(مسجد) جامع کی توسعے نے (مسجد) کی شان کو دو بالا کر دیا ہے نہایت شاندار کمرہ جنوبی پہلو میں تیار ہو گیا ہے۔ جلسہ پر آنے والے احباب (مسجد) کی اس شان کو دیکھ کر انشاء اللہ ضرور محظوظ ہوں گے۔ (مسجد) کی ترقی سلسلہ کی ترقی کی ایک خونگوار نیسم ہے اور میں تو دیکھتا ہوں کہ جامع میں مسجد جامع میں اور دوسری نمازوں میں مسجد مبارک میں جگہ نہیں ملتی مسجد مبارک اپنی توسعے کی ضروریات زبان حال سے بیان کر رہی ہے۔

اللهم زد فزد۔ (الحکم 7 فروری 1910ء)

۱۱۔ مسجد نور۔ قادیانی کے بیرونی محلوں میں دن بدن بڑھتی ہوئی آبادی کی وجہ سے محلہ دار العلوم میں ایک مسجد کی ضرورت پیدا ہوئی۔ جس کو پورا کرنے کے لئے حضرت خلیفۃ الرؤوف نے اس مسجد کی بنیادی اینٹ 5 مارچ 1910 کو ایک لمبی دعا کے بعد کھی اور بظاہر مختلف حالات میں جبکہ سرمایہ کی فراہمی کی کوئی صورت نظر نہیں آتی تھی بتوکل علی اللہ اس کام کو شروع کر دیا گیا۔ خدا تعالیٰ نے بھی اپنے متوكل بنہ کی حوصلہ افزائی کے لئے غیر معمولی طور پر سرمایہ کا انتظام کر دیا چنانچہ حضرت میرناصر نواب صاحب کے دل میں خدا تعالیٰ نے اس کام کے لئے خاص جوش بھر دیا اور آپ نے باوجود بڑھاپے کے دہ بدہ اور قریبی پھر کراس بابرکت کام کے لئے چندہ اکٹھا کیا

اور تھوڑے ہی عرصہ میں 2500 روپے کی رقم جمع کر لی اور قریباً اتنی ہی رقم ڈاکٹر سید محمد حسین شاہ صاحب کی ہمیشہ کی وصیت کے مطابق مسجد کی تعمیر کے لئے مل گئی اور اس طرح غیر معمولی طور پر اس عظیم الشان مسجد کی تعمیر کا سامان ہو گیا جسے (مسجد نور) کہا جاتا ہے۔

12 مارچ 1910ء تک اس مسجد کا اکثر حصہ مکمل ہو گیا اور اس دن حضرت خلیفہ اول نے عصر کی نماز پڑھائی اور بعد نماز قرآن مجید کا درس روائی شان کے ساتھ دیا اور اس طرح اس مسجد کا افتتاح (جو بعد میں ظہور قدرت ثانیہ کا مقام بنی) نماز اور خدا کے کلام کے مطالب و معانی بیان کرتے ہوئے کیا۔ حضرت خلیفہ اول کے بعد خلافت ثانیہ کا انتخاب اسی مسجد میں عمل میں آیا۔

**III- محلہ دارالعلوم - بورڈنگ - تعلیم الاسلام ہائی سکول - تعلیم الاسلام ہائی سکول** میں طلباء کی بڑھتی ہوئی تعداد کے لئے پرانی عمارت (جو شہر میں تھی) کفایت نہ کر سکتی تھی نیز شہر کے اندر ہونے کی وجہ سے پڑھائی کے لئے ماحول بھی مناسب نہ تھا۔ اس لئے مناسب سمجھا گیا کہ قصبہ کے باہر کھلی فضائیں ایک وسیع عمارت بورڈنگ ہاؤس کی تیاری کی جائے۔

اس غرض کے لئے قادیانی کی شہلی جانب ایک نیا محلہ دارالعلوم آباد کیا چاہلیں بنیکھے زمین حاصل کی گئی اور اس میں 5 مارچ 1910ء کو حضرت خلیفہ اول نے ایک لمبی رفت انگیزہ عاکے بعد بورڈنگ ہاؤس کا سنگ بنیاد رکھا اور اس طرح سلسلہ احمدیہ کے ہونہار طالب علموں کے لئے مناسب فضائیں یکسوئی اور اطمینان سے تعلیم حاصل کرنے اور سلسلہ کے لئے مفید وجود بننے کی داغ بیل ڈال دی۔

یہ وسیع اور شاندار عمارت جو 200 طالب علموں کی رہائش کے لئے کافی تھی۔ اس میں پانی مہیا کرنے کے لئے واٹر پمپ لگایا گیا اور بڑے بڑے ٹینک بنائے گئے جن میں ہر وقت پانی موجود رہے۔ سپرینٹنڈنٹ بورڈنگ کے اور ایک بالاخانہ بنایا گیا جس سے عمارت کی شان اور عظمت دوچند ہو گئی۔ نیز کھلی جگہ میں ہونے کی وجہ سے رہائش کے لئے بہترین جگہ تیار ہو گئی۔

**IV- تعلیم الاسلام ہائی سکول:-** مسجد نور اور بورڈنگ ہاؤس کے ساتھ ہی تعلیم الاسلام ہائی سکول کی ایک شاندار عمارت حضرت خلیفہ اول کے زمانہ میں تیار ہوئی کیونکہ شہر کے اندر ایسی کوئی

عمارت نہ تھی جس میں سکول باقاعدگی سے جاری رہ سکتا۔ نیز اندر وہ شہر میں جو عمارت سکول کے پاس تھی اس میں مدرسہ احمدیہ کے اجزاء کا فیصلہ کیا گیا تھا۔ چنانچہ سیکریٹری صاحب صدر انجمن احمدیہ کے ایک اعلان سے اس وقت کے حالات اور سکول کی عمارت کی ضرورت پرروشنی پڑتی ہے وہ لکھتے ہیں:

”حضرت خلیفہ امتح کے ارشاد سے ایک نقشہ عمارت مدرسہ کا جو سکولوں کی عمارتوں میں انشاء اللہ اسی طرح ممتاز ہوگا جس طرح بورڈ نگ ہاؤس کی عمارت اس قسم کی عمارتوں میں ممتاز ہے۔ تیار کر دیا گیا ہے۔ اور اب عنقریب اس کام کو شروع کرنے کی ضرورت درپیش ہے بلکہ اینٹ تیار کرنے کا کام تو کاً علی اللہ شروع ہو گیا۔ ضروریات کا تو یہ حال ہے کہ نہ ہائی سکول کی جماعتیں موجودہ ننگ کمروں میں سما سکتی ہیں نہ مدرسہ احمدیہ کے نئے بورڈ روں کے لئے کوئی جگہ رہی ہے اور اس پر دقت یہ ہے کہ کوئی عمارت کراچی پر اس قسم کی نہیں مل سکتی اس لئے منتظمین کو سخت مشکلات کا سامنا ہے۔ اور مدرسہ میں جماعت بندی کے بعد جب نئے بڑے داخل ہوں گے یعنی شروع اپر میل میں تو مکان کی دقت کو رفع کرنے کی کوئی صورت سر دست نظر نہیں آتی..... کیا منتظمین اب ان کا مous کو ادھورے چھوڑ کر بیٹھ سکتے ہیں۔ یا آنے والے طلباء کو کہہ دیں کہ ہمارے پاس جگہ نہیں اس لئے ہم داخل نہیں کرتے.....“

ان حالات میں سکول کی عمارت کا ایک نقشہ تیار کرایا گیا لیکن پھر یہ دیکھتے ہوئے کہ اس نقشہ کی عمارت پر ایک لاکھ روپیہ کے قریب خرچ ہو جائے گا۔ مجلس معتمدین صدر انجمن احمدیہ نے اس نقشہ کو مسترد کرتے ہوئے کوئی معمولی نقشہ بنوانا چاہا لیکن حضرت خلیفہ اول نے اس عمارت کی اہمیت و عظمت کے پیش نظر مجلس معتمدین کے اس فیصلہ سے اتفاق نہ کرتے ہوئے وہی نقشہ منظور فرمایا جس کی عمارت کا تخمینہ ایک لاکھ روپے سے بھی زیادہ تھا۔

25 جولائی 1912 کو بروز جمعرات حضرت خلیفہ اول نے تعلیم الاسلام ہائی سکول کی بنیاد رکھی اور حضرت مسیح موعودؑ کے ہرسہ صاحبزادگان سے بھی ایک ایک اینٹ رکھوائی اور اس موقع پر ایک لمبی

اور رفت انگیز دعا فرمائی۔ بنیاد رکھنے سے قبل آپ نے مندرجہ ذیل مختصر مگر موثر تقریر فرمائی:

”اگر اکیلا آدمی چالیس دن تک یا چالیس آدمی ایک وقت میں مل کر کسی امر کے لئے دعا کریں تو بارگاہ الہی میں قبول ہو جاتی ہے اس وقت ہم چالیس سے بہت زیادہ ہیں خدا کی جناب میں سب مل کر دعا کرو کہ اس مدرسہ میں جس کی بنیادی اینٹ رکھنے کے لئے ہم آئے ہیں بڑے بڑے نیک اور خادم دین لڑکے تعلیم حاصل کر کے باہر نکلیں اور گندے اور شریر اور بدکار لڑکے یہاں نہ آئیں اور اگر آئیں تو خدا انہیں ہدایت دے آئیں۔“  
 (ریویو آف پلینجز اردو ۱۹۱۲ء)

ہائی اسکول کی یہ 400 فٹ لمبی 104 فٹ چوڑی 36 فٹ اوپری (دوم منزلہ) اور 64 فٹ اونچے برجوں والی عمارت پنجاب بھر کے سکولوں میں نمایاں اور ممتاز بلڈنگ ہے چنانچہ 11، 12 دسمبر 1912ء پر کمشنر صاحب بہادر ضلع گوراسپور نے بورڈنگ اور سکول کی عمارتیں دیکھ کر کہا کہ:-

محجھے ان تمام چیزوں نے نہایت مسرور کیا ہے اور جماعت احمدیہ نے جس جوش اور کمال کے ساتھ یہ کام شروع کیا ہے میں اس کا مدح ہوں،“ اور عمارت کے متعلق لکھا کہ ”مکمل ہونے پر پنجاب میں ایک ہی عمارت ہو گی۔“ (الفصل 17 دسمبر 1913ء)

اگر ہم موجودہ حالت سے قطع نظر کرتے ہوئے اس زمانہ کا تصور کریں تو یقیناً احمدیوں کی بظاہر چھوٹی سی اور غریب جماعت کا ایسا عظیم الشان سکول تیار کرنا ایک غیر معمولی کارنامہ ہے جس کی عام حالات میں عام لوگوں سے توقع نہیں کی جاسکتی لیکن حضرت مسیح موعودؑ کی تیار کردہ جماعت کے افراد جن کی باگ ڈور ان دونوں ایک ایسے عظیم الشان متول شخص کے سپردھی جس کا نام آسمان پر عبد الباطر کھا گیا تھا۔ وسعت حوصلہ کا بے نظیر نمونہ دکھاتے ہوئے اپنی ایک ماہ کی تنوہ اس کام میں دے کر رواتی جنوں کا سا کام کر دکھایا۔ اس عمارت پر جیسا کہ اندازہ تھا ایک لاکھ روپیہ کے قریب خرچ ہوا۔

خلافت اولیٰ ہی میں ایک جاندار گرلنگ ہائی سکول کے لئے خریدی گئی۔ اور اس طرح طبقہ اناش و ذکر درونوں کی تعلیم کا بنیادی کام با قاعدہ شروع ہو گیا۔

۷- دارالقرآن:- حضرت خلیفہ اول جن کی زندگی قرآن کی خدمت و اشاعت کے لئے وقف تھی۔ اس بات کے شدید طور پر خواہش مند تھے کہ قرآن مجید کی تراث و تلاوت علم تجوید کے مطابق نہایت عمدگی اور صحت کے ساتھ ہو اور اس غرض کے لئے آپ کی خواہش تھی کہ جائز یا موصل سے کسی خوش الحان کی خدمات حاصل کی جائیں آپ نے اس کے لئے ایک مرتبہ کوشش بھی کی لیکن اس میں کامیابی نہ ہو سکی اسی طرح آپ کی یہ خواہش تھی کہ درس القرآن کے لئے ایک خاص کمرہ ہونا چاہیے۔ چنانچہ ایک دفعہ آپ نے فرمایا:

”اس وقت میری تین بڑی خواہشیں ہیں ایک یہ کہ قرآن مجید کے درس کے لئے

وسع کمرہ ہواس پر گیارہ ہزار (11000) کے قریب خرچ ہوتا ہے.....“

(ریویو آف پلیجس اردو فروری 1913ء)

اس پاک خواہش کی تکمیل کے لئے آپ نے آخری ایام میں حضرت میرناصرنواب صاحب کو دارالقرآن کی تعمیر کے لئے مقرر فرمایا جس کے متعلق ”الحکم“ نے تحریک کرتے ہوئے لکھا:

”حضرت خلیفہ اسحاق نے حضرت میرناصرنوب صاحب قبلہ کو یہ خدمت پردازی کی ہے کہ اس دارالقرآن کی تعمیر کا کام شروع کر دیں اس کے لئے دس ہزار روپیہ بکار ہو گا مگر اس قوم کے لئے جو دین کو دنیا پر مقدم کرنے کا عہد دو مرتبہ کر چکی ہے..... اس رقم کو پورا کر دینا کوئی مشکل کام نہیں ..... اس مقصد کے لئے کل روپیہ حضرت میرناصرنواب صاحب کے نام آنا چاہیے اور کوپن پر تعمیر دارالقرآن لکھ دینا ضروری ہو گا۔“

(الحکم 21/28 فروری 1913ء)

اللہ تعالیٰ کے فضل سے حضرت کی یہ خواہش اس طرح پوری ہوئی کہ آپ کے مشورہ سے الگ ہال کی بجائے بیتِ اقصیٰ میں ایک بڑا ہال کمرہ بنایا گیا جس میں درس کے کام کے علاوہ نمازوں کے آرام سے نماز پڑھنے کا انتظام بھی ہو گیا۔

۷۱- نور ہسپتال:- مندرجہ عنوان نام ہسپتال حضرت میرناصرنواب صاحب کے اخلاص

کی زندہ جاوید یادگار ہے۔ جو حضرت خلیفہ اول کے منشاء مبارک کے ماتحت حضرت میر صاحب موصوف کی شبانہ روز کوششوں اور جدو جہد سے تعمیر ہوا۔ یہی وجہ ہے کہ ابتدائی ایام میں اسے ”نور ہسپتال“ کی بجائے ناصر وارڈ کے نام سے لکارا جاتا تھا۔

ہسپتال کی تعمیر کے لئے حضرت میر ناصر نواب صاحب نے قادیان اور مضافات کی آبادی سے بلا لحاظ مذہب و ملت یہاں تک کہ قادیان کے خاکروبوں سے بھی بلا تکلف چندہ لیا۔ آپ کے اس اخلاص اور جدو جہد کو سراہتے ہوئے حضرت خلیفہ اول نے فرمایا:

”مکرم معظم میر صاحب!

آپ کے کاموں اور خواہشوں کو دیکھ کر میری خواہش اور دل میں تڑپ پیدا ہوتی ہے کہ جس طرح آپ کے دل میں جوش ہے کہ شفاغانہ زنانہ، مردانہ، مسجد اور دورالضعفاء کے لئے چندہ ہو اور آپ ان میں سے دل سے کوشش اور سعی فرمائیں ہیں اور بحمد اللہ آپ کے اخلاص، صدق و مصائب کا نتیجہ نیک ظاہر ہو رہا ہے ان کاموں میں آپ کے ساتھ والے قبل شکر گزاری سے پُر جوش ہیں ہمارے اور تمام کاموں میں سعی کرنے والے ایسے ہی پیدا ہوں و ماذا لک علی اللہ عزیز۔

(حیات ناصر) (دستخط)

اگرچہ نور ہسپتال سے قبل حضرت خلیفۃ المسیح اول کی ذات با برکات کی وجہ سے قادیان میں ایک خیراتی ہسپتال جاری تھا جس سے تمام مذاہب و ملل کے مریض استفادہ کرتے تھے لیکن مریضوں کو ہر وقت طبعی امداد مہیا نہ ہو سکتی تھی اس لئے نور ہسپتال نے قادیان اور مضافات کے مریضوں کی نہایت قیمتی خدمات سر انجام دیں۔

اس ہسپتال کے بانیوں کے خلوص کا اس امر سے پتہ چلتا ہے کہ نور ہسپتال تقسیم ملک کے عظیم دھکا سے متاثر ہوئے بغیر مسلسل و متواتر قوم کی خدمات سر انجام دے رہا ہے۔ ہاں تقسیم سے قبل اس ہسپتال کی سر پرست و منتظم صدر انجمن احمد یہ تھی اور تقسیم کے بعد گورنمنٹ کی نگرانی میں کام ہو رہا

ہے۔ (اب اس نام کا ایک اور بہت بڑا ہسپتال قادیان میں خدمتِ خلق کا کام بہت وسیع پیمانہ پر کر رہا ہے)

۷۷- دورِ الضعفاء:- حضرت میر ناصر نواب صاحب (جن کا ذکر نور ہسپتال اور بیت نور کے سلسلہ میں پہلے ہو چکا ہے) کے کارہائے نمایاں میں سے ایک کارنامہ دورِ الضعفاء کی تعمیر ہے حضرت میر صاحب حساس اور ذکری دل کے مالک تھے غرباء کی حالت دیکھ کر آپ کا دل گداز ہو جاتا اور آپ کسی غریب کو مصیبت میں دیکھنا برداشت نہ کر سکتے تھے۔ اسی وجہ سے آپ نے حضرت خلیفہ اول کے عہدِ سعادت مہد میں ان جمن ضعفاء کی بنیاد رکھی جس میں قادیان کے غریب و محاج لوگ شامل تھے حضرت میر صاحب مرحوم ان لوگوں کی حالت کو سدھارنے اور ان میں احساس برتری پیدا کرنے کے مختلف طریقے سوچتے رہتے تھے کبھی ان کو ایک جگہ جمع کر کے مجلس مذاکرہ قائم کر لیتے اور کبھی ان کے ساتھ مل کر ایک جگہ کھانا کھاتے۔

ان تجویزوں میں سے ایک عظیم الشان اور دیر پا تجویز ”دورِ الضعفاء“ کی تعمیر تھی۔ یعنی قادیان کے ایسے باشندے جو نہ اپنا ذاتی مکان بناسکتے تھے اور نہ ہی کرایہ دینے کی سکت رکھتے تھے ان کے لئے آپ نے ایک جگہ اور ایک ہی طرز کے مکان بنانے کی تجویز قوم کے سامنے پیش کی تاکہ یہ خدام جماعت گرمی و سردی سے بچتے ہوئے اپنے دن گزار سکیں۔

آپ نے ابتداء 22 مکانات بنانے کی تجویز کی اور قوم سے اس امر کے لئے تعاون کرنے کی اپیل کی جس کا نہایت گرم جوشی سے استقبال کیا گیا۔ چنانچہ خود حضرت خلیفہ اول نے ایک مکان اپنی حیب خاص سے بنانے کا وعدہ کیا اور اس کے علاوہ 101 روپے اسی وقت چندہ دیا۔

ذکورہ بالا بائیس مکانات میں سے آٹھ مکان 1913ء کے آخر میں تعمیر ہوئے اور باقی مکانات 1914ء کے شروع میں بنائے گئے۔ اس کام کی عظمت و اہمیت کا اندازہ اس ایک امر سے ہی کیا جا سکتا ہے کہ اس زمانہ کے بناؤئے ہوئے مکانوں سے تقسیم ملک کے بعد بھی آج تک متعدد غرباء استفادہ کر رہے ہیں اور یہ محلہ حضرت میر ناصر نواب صاحب کی باقیات صالحات میں سے نمایاں اور

امتیازی شان رکھتا ہے۔

III- چاہ بہشتی مقبرہ:- بہشتی مقبرہ کی خوبصورتی اور زیبائش کے لئے ایک باغیچہ لگایا گیا اس کی آب رسانی کی کوئی معقول صورت نہ ہونے کی وجہ سے باغ میں ایک کنوں تعمیر کیا گیا تاکہ آب رسانی کا کام آسانی اور سہولت سے ہو سکے اس کنوں کی وجہ سے نہ صرف بہشتی مقبرہ کا باغیچہ سیراب ہوتا تھا بلکہ آس پاس کی بہت سی اف cadeh زمین بھی کاشت ہونے لگی۔

X- پل بہشتی مقبرہ:- قادیان کے قصبه سے بہشتی مقبرہ کو جاتے ہوئے رستہ میں ایک گہرہ اور چوڑا جو ہڑ آتا ہے جو برسات کے دنوں میں بڑی نہر کا نظارہ پیش کرتا ہے اور دو تین ماہ کے لئے ناقابل عبور ہو جاتا ہے۔ اس طرح بہشتی مقبرہ اور قصبه تک پہنچنے کے لئے ایک طویل مسافت طے کرنا پڑتی تھی۔ اس تکلیف کو دور کرنے کے لئے حضرت خلیفہ اول کے بابرکت زمانہ میں اس جو ہڑ پر ایک پل تعمیر کیا گیا تاکہ بہشتی مقبرہ اور ماحقہ دیہات سے سال بھر ربط قائم رہے اور آمد و رفت منقطع نہ ہو۔

حضرت مسیح موعود علیہ السلام کے زمانے میں بہشتی مقبرہ کو جانے والا رستہ صرف چھٹ چوڑا تھا جو اس سڑک کی آمد و رفت کے مقابلہ میں بہت تنگ تھا خاص طور پر جب شہر سے کوئی جنازہ بہشتی مقبرہ لے جایا جاتا تو بہت تکلیف ہوتی۔ حضرت خلیفہ اول کے عہد میں اس رستے کو بارہ فٹ کی ایک چوڑی سڑک میں تبدیل کر دیا گیا تاکہ آمد و رفت میں آسانی ہو۔

حضرت خلیفہ اول کے عہد میں جماعت کی تربیت، دعوت الی اللہ اور اشاعت قرآن کے ساتھ ساتھ قادیان مرکز احمدیت نے بھی خوب ترقی کی آپ کے چھ سالہ عرصہ خلافت میں تیار ہونے والی عمارتوں کا مختصر اور سرسری جائزہ اور دیا گیا ہے جس سے معلوم ہوتا ہے کہ آپ جماعت کی جملہ ضروریات پر گہری نظر رکھتے ہوئے ان کو باحسن پورا فرماتے تھے۔



## خلافت کا صحیح مقام خلافت اور انجمان کی کشمکش

خلافت اللہ تعالیٰ کا انعام ہے جو خلیفۃ اللہ اور خلیفۃ النبی کی صورت میں دنیا پر نازل ہوتا ہے۔

خلیفہ کے معنی ہیں

(1) قائم مقام (2) جانشین (3) حاکم اعلیٰ یا شہنشاہ (4) نائب (اقرب)

اور خلیفہ کے شرعی معنی ہیں الامام الذی یسیغ فوقدا مام (اقرب)

اس لئے حضرت عمرؓ نے خلیفہ مقرر ہونے پر فرمایا:

”الحمد لله الذي صيرني ليس فوق احد“

(الطبقات الكبرى للشعراني جلد نمبر 1 صفحہ نمبر 18)

خلافت کے انعام کے متعلق آنحضرت صلی اللہ علیہ وسلم کی عظیم الشان پیش خبری ہے فرماتے ہیں۔

” تكون النبوة فيكم ماشاء الله ..... ثم تكون الخلافة على منهاج النبوة ماشاء الله ..... ثم تكون ملكا عاصياً ف تكون ماشاء الله ..... ثم تكون الخلافة على منهاج النبوة .....“

(مشکوٰۃ ابواب الفتن)

اللہ تعالیٰ کے منشاء اور اس فرمان نبوی سے پتہ چلتا ہے کہ پہلی خلافت علیٰ منہاج النبوت ختم ہو جانے کے بعد ایک دفعہ پھر امتی نبوت قائم ہو گی اور اس کے بعد منہاج النبوت کا سلسلہ شروع ہو جائے گا۔ یہ خلافت مُسْتَحْمَدَۃ کی ہے۔ آپ فرماتے ہیں:

” خلیفہ جانشین کو کہتے ہیں اور رسول کا جانشین حقیقی معنوں میں وہی ہو سکتا ہے جو ظلی طور پر رسول کے کمالات اپنے اندر رکھتا ہو ..... کیونکہ خلیفہ درحقیقت رسول کا ظل ہوتا ہے اور چونکہ کسی انسان کے لئے دائمی طور پر بقائیمیں لہذا خدا تعالیٰ نے ارادہ کیا کہ رسولوں کے وجود کو جو تمام دنیا کے وجودوں سے اعلیٰ اور اشرف و اولی ہیں ظلی طور پر بہیشہ

کے لئے تاقیامت قائم رکھے۔ سو اسی غرض سے خدا تعالیٰ نے خلافت کو تجویز کیا تا دنیا  
کبھی اور کسی زمانہ میں برکات رسالت سے محروم نہ ہے۔“

(شہادت القرآن روحانی خزانہ جلد 6 صفحہ 353)

اس کے علاوہ آپ نے نظام خلافت کے ضروری ہونے کے متعلق فرمایا:

”جب کوئی رسول یا مشائخ وفات پاتے ہیں تو دنیا پر ایک زلزلہ آ جاتا ہے اور وہ  
بہت ہی خطرناک وقت ہوتا ہے۔ مگر خدا کسی خلیفہ کے ذریعہ اس کو مٹاتا ہے۔ پھر گویا اس  
امر کا از سر نواس خلیفہ کے ذریعہ اصلاح و استحکام ہوتا ہے۔“ (اعلم 28 جولائی 1914)

”خلافت“ کے متعلق حضرت مسیح موعودؑ کے یہ ارشادات واضح ہیں اس کے بال مقابل انجمن کے  
قیام کا پس منظر اور اس کی پوزیشن جس کی جائشیں کا بعض افراد نے حضرت خلیفہ اول کی وفات پر  
مطالبہ کیا، دراصل کیا ہے حضرت صاحبزادہ محمود احمد (جو اس انجمن کے ابتدائی ممبروں میں تھے نیز  
حضرت مسیح موعودؑ کے صاحبزادہ ہونے کی وجہ سے اکثر امور آپ کی وساطت سے طے پاتے  
تھے۔) اس انجمن کے قیام کا پس منظر بیان فرماتے ہیں:

”حضرت صاحب کی طرف سے یہ انجمن مقبرہ کے متعلق تھی انجمن کا پرداز مصالح  
مقبرہ بہشتی اس کا نام رکھا گیا کہ ایسی مدد خاص میں جو روپیہ آئے گا۔ اس کی نگرانی کرنی  
پڑے گی اس کے لئے آپ نے یہ تجویز فرمائی کہ مولوی نور الدین صاحب کو اس کام پر  
مقرر کیا۔ پھر کہا گیا کہ یہ فوت ہو گئے تو پھر کیا ہو گا۔ اس لئے ایسا قانون بنایا جائے کہ  
بعد میں کوئی فساد نہ ہو۔ بعض دوستوں نے کہا کہ انجمن بنادی جائے۔ پہلے ایک مدرسہ کی  
انجمن تھی وہی مقبرہ کے لئے مقرر تھی وہی روپیوں کے لئے انہوں نے حضرت صاحب سے کہا  
کہ مختلف کام میں ان کو اکٹھا کرنے کی اجازت دیں۔ آپ نے کہا ”اچھا اکٹھا کرلو“، یہ تھی  
تجویز نہ یہ کہ اس انجمن بنانے کی تجویز حضرت صاحب کے ذہن میں آئی اور آپ نے پیش  
کی اور یہاں انجمن بنائی گئی بلکہ جن لوگوں کے سپرد یہ کام تھے انہوں نے کہا کہ وقت کا

خرج ہوتا ہے۔ اس طرح انتظام ہوا اور عجیب بات یہ ہے کہ اس سے پہلے ایک انجمن تھی جس کو حضرت صاحب نے توڑ دیا اور حضرت صاحب نے نواب صاحب کو امیر مقمر کیا تھا۔ مولوی محمد علی صاحب، حضرت مولوی نور الدین صاحب، حضرت مولوی عبدالکریم صاحب مرحوم کو اس کامبر مقرر کیا تھا کہ آپ نواب صاحب کو مشورہ دیں اور جو حکم (نواب صاحب) دیں ماننا ہوگا۔ چنانچہ کئی سال تک اس طریق پر کام ہوتا رہا..... آپ نے فرمایا.... ایک اور تجویز کرتا ہوں اور وہ یہ کہ مولوی صاحب کی رائے چالیس آدمیوں کی رائے کے برابر ہو..... اس وقت میرے سامنے حضرت صاحب کو ان لوگوں نے دھوکا دیا کہ حضرت ہم نے مولوی صاحب کو پر یزدیڈ نٹ کی رائیں پہلے ہی زیادہ ہوتی ہیں۔ حضرت صاحب نے کہا ہاں یہی میرا منتشر ہے کہ ان کی رائیں زیادہ ہوں..... پھر تفصیلی قواعد مجھے ہی دیئے گئے تھے اور میں ہی حضرت صاحب کے پاس لے کر گیا تھا۔ اس وقت آپ کوئی ضروری کتاب لکھ رہے تھے۔ آپ نے پوچھا کیا ہے۔ میں نے کہا۔ ”انجمن کے قواعد ہیں۔“ فرمایا ”لے جاؤ ابھی فرصت نہیں۔“ گویا آپ نے ان کو کوئی وقت نہ دی۔ (رپورٹ مجلس مشاورت 1922 ص 38)

مندرجہ بالا بیان سے یہ امر بخوبی ثابت ہو جاتا ہے کہ حضرت مسیح موعودؑ نے اپنی جانشینی اور قائم مقامی کی غرض سے کوئی انجمن قائم نہیں کی تھی بلکہ خود سلسلہ کا کام کرنے والوں نے کام میں سہولت و آسانی کی خاطر ایک انجمن بنانے کی خواہش کی اور خود ہی اس کے قواعد و ضوابط مرتب کر کے حضرت مسیح موعودؑ سے ان کی منظوری حاصل کی۔ اگر آپ کی وفات کے بعد انجمن کی جانشینی مدنظر ہوتی تو یہ حضور کا اپنا فرض منصبی تھا کہ ”الوصیۃ“ تحریر کرنے کی طرح صدر انجمن قائم فرماتے۔ نیز اس سے یہ بھی پتہ چلتا ہے کہ حضرت مسیح موعودؑ انجمن کو کوئی با اختیار اور مؤثر ادارہ کے طور پر نہیں دیکھنا چاہیے تھے۔ کیونکہ انجمن کے دس ممبروں کے مقابلہ میں حضرت مولانا نور الدین کی رائے کو چالیس آدمیوں کے برابر قرار دیا۔ ظاہر ہے کہ ایسی صورت میں انجمن کوئی مؤثر اور با اختیار حیثیت حاصل

نہیں کر سکتی چہ جائیکہ یہ کہا جائے کہ مجدد اعظم حضرت مسیح موعودؑ کی اصل جانشین انجمن مذکور ہے۔ یہی وجہ ہے کہ خلافت کے بارے میں حضرت خلیفۃ المسیح الاول نے اپنی انتہائی کوشش اس بات کے لئے صرف کی کہ جماعت میں یہ بات واضح کر دی جائے کہ سلسلہ احمد یہ میں خلافت کا نظام ضروری ولا بدی ہے اس لئے آپ نے اپنی زندگی کا مقصد فرار دیا ہوا تھا۔ کہ خلافت کی اہمیت و عظمت کما حقہ ثابت ہو جائے۔ چنانچہ آپ فرماتے ہیں:

”اب میں تمہارا خلیفہ ہوں اگر کوئی کہے کہ الوصیت میں حضرت صاحب نے نور الدین کا ذکر نہیں کیا تو ہم کہتے ہیں ایسا ہی آدمؑ اور ابو بکرؓ کا ذکر پہلی پیشگوئیوں میں نہیں..... تمام قوم کا میری خلافت پر اجماع ہو گیا۔ اب جو اجماع کے خلاف کرنے والا ہے وہ خدا کا خالق ہے... پس تم کاں کھول کر سنو۔

اب اگر اس معاهدہ کے خلاف کرو گے تو ”اعقبہم نفاقاً فی قلوبہم“ کے مصدق بنو گے۔ میں نے تمہیں یہ کیوں سنایا اس لئے کہ تم میں سے بعض نافہم ہیں جو بار بار کمزور یاں دکھاتے ہیں.... اگر میں گندہ ہوں تو یوں دعا مانگو کہ خدا مجھے دنیا سے اٹھا لے پھر دیکھو کہ دعا کس پر اُٹ کر پڑتی ہے۔ توبہ کرو اور دعا کرو“ (بدر 21 اکتوبر 1909ء)

اسی طرح آپ انجمن اور خلیفی کی باہمی پوزیشن بیان کرتے ہوئے فرماتے ہیں: ”حضرت صاحب کی تصنیف میں معرفت کا ایک نکتہ ہے وہ تمہیں کھول کر سناتا ہوں کہ جس کو خلیفہ بنانا تھا اس کا معاملہ تو خدا کے سپرد کر دیا اور ادھر چودہ اشخاص کو فرمایا کہ تم بحیثیت مجموعی خلیفۃ المسیح ہو تمہارا فیصلہ قطعی فیصلہ ہے اور گورنمنٹ کے نزدیک بھی قطعی ہے۔ پھر ان چودہ کو باندھ کر ایک شخص کے ہاتھ پر بیعت کرادی کہ اسے خلیفہ مانو اور اس طرح تمہیں اکٹھا کر دیا پھر نہ صرف چودہ کا بلکہ تمام قوم کا میری خلافت پر اجماع (بدر 21 اکتوبر 1909ء) ہو گیا۔“

اسی طرح احمد یہ بلڈنگس لاہور میں تقریر کرتے ہوئے آپ نے فرمایا:

”جیسا کہ میں نے ابھی کہا ہے کہ یہ رفض کامشہ ہے جو خلافت کی بحث تم چھیڑتے ہو۔ یہ تو خدا سے شکوہ کرنا چاہیے کہ بھیرہ کا رہنے والا خلیفہ ہو گیا..... ہزار نالائقاں مجھ پر تھوپ۔ مجھ پر نہیں یہ خدا پر لگیں گی۔ جس نے مجھے خلیفہ بنایا ہے۔ یہ لوگ ایسے ہی ہیں جیسے راضی ہیں۔“ (بدر 11 جولائی 1912)

نیز آپ نے اپنی خلافت کو آیت استخلاف کے مطابق قرار دیتے ہوئے فرمایا:

”میں خدا کی قسم کھا کر کہتا ہوں کہ مجھے بھی خدا نے ایسا ہی خلیفہ بنایا ہے جس طرح پرآدم، داؤد اور ابو بکر<sup>ؓ</sup> و عمر<sup>ؓ</sup> کو اللہ تعالیٰ نے خلیفہ بنایا ہے۔“ (بدر 4 جولائی 1913) نیز خلیفہ کو جماعت میں آخری اتحاری قرار دیتے ہوئے فرمایا:

”سنوت ہماری نزا عیسیٰ تین قسم کی ہیں۔ اول ان امور اور مسائل کے متعلق ہیں جن کا فیصلہ حضرت صاحب نے کر دیا ہے۔ جو حضرت صاحب کے فیصلہ کے خلاف کرتا ہے وہ احمدی نہیں۔ جن پر حضرت صاحب نے گفتگو نہیں کی ان پر بولنے کا تمہیں خود کوئی حق نہیں جب تک ہمارے دربار سے تم کو اجازت نہ ملے۔ پس جب خلیفہ نہیں بولتا یا خلیفہ کا خلیفہ دنیا میں نہیں آتا۔ ان پر رائے زنی نہ کرو۔“ (اٹکم 21/28 جون 1912ء)

اور اس کے مقابل انجمن کی حقیقت آپ کے نزدیک یہ تھی کہ فرمایا: (آئینہ صداقت صفحہ 134) ”..... جس انجمن کو تم جاشین قرار دیتے ہو وہ تو خود بوجب قواعد کوئی حیثیت نہیں رکھتی۔“ اور ان مسلسل کوششوں کے بعد آپ کی آخری اور زبردست کوشش وہ ”وصیت“ ہے جو آپ نے مرض الموت میں کی اور جس میں فرمایا:

”میرا جاشین متقی ہو ہر دعے زیر عالم باعمل۔ حضرت صاحب کے پرانے اور نئے احباب سے سلوک چشم پوشی درگز رکو کام میں لاوے۔ میں سب کا خیر خواہ تھا وہ بھی سب کا خیر خواہ رہے۔ قرآن و حدیث کا درس جاری رہے۔“

اور اس وصیت کو اپنی دوراندیشی اور فراست سے ایک ایسے آدمی سے پڑھوایا جو خلاف خلافت

محاذ کا قائد بننے والا تھا۔ یعنی مولوی محمد علی صاحب ان سے یہ وصیت حاضرین مجلس کے سامنے تین بار پڑھانے کے بعد نظام خلافت کے حامی دموید حضرت نواب محمد علی خان صاحب کے پاس محفوظ کرادی اور اس طرح اپنی زندگی بھر کی کوششوں میں ایک اہم اور مؤثر کوشش کا اضافہ کر دیا۔

قارئین کرام اور پر کے بیان سے بخوبی اندازہ کر سکتے ہیں کہ حضرت مسیح موعودؑ کی اصل جانشین انہم تھی یا خلیفہ کیونکہ دونوں کے متعلق نہایت واضح اور غیر منہم حوالہ جات اور درج کردے گئے ہیں... اس جگہ یہ سوال پیدا ہوتا ہے کہ ان واضح ارشادات و پیشگوئیوں کی موجودگی میں ایسا سوال پیدا ہی کیوں ہوا کہ انہم خلیفۃ المسٹحیۃ تھے ہے۔ اس کا جواب حضرت خلیفۃ المسٹحیۃ کی زبانی یہ ہے کہ: ”ہر ایک روحانی سلسلہ میں کچھ لوگ ایسے بھی داخل ہو جاتے ہیں جو لوگ اس کو سچا سمجھ کر داخل ہوتے ہیں۔ لیکن ان کا فیصل سلطھی ہوتا ہے۔ اور حق ان کے دل میں داخل نہیں ہوا ہوتا۔ ان کا ابتدائی جوش بعض دفعہ اصل مخلصوں سے بھی ان کو بڑھ کر دکھاتا ہے۔ مگر ایمان کی جڑیں مضبوط نہ ہونے کی وجہ سے ہر وقت خطرہ ہوتا ہے کہ وہ مرکز سے ہٹ جائیں اور حق کو پھینک دیں۔ ایسے ہی چند لوگ حضرت مسیح موعودؑ کے سلسلہ میں داخل ہوئے اور ان کی وجہ سے اور بہت سے لوگوں کو بھی ابتلا آیا۔“ (آنکنہ صداقت ص 121)

ان لوگوں میں سرفہrst خواجہ کمال الدین صاحب کا نام آتا ہے جو با اثر اور وجہہ آدمی تھے۔ اور انہوں نے عیسائیت اور اسلام کے درمیان احمدیت کو ایک پختہ اور نسبتاً قابلِ اعتماد تحریک کیجھتے ہوئے قبول کیا۔ کہ خواجہ صاحب کے خیالات کو اپنانے کی وجہ سے ابتداؤ اکٹھ عبدالحکیم کو جماعت سے خارج کیا گیا۔ اور آپ ہی کی تجویز تھی کہ رسالہ ریویو آف ریلمجز میں حضرت مسیح موعود علیہ السلام کا تذکرہ نہ ہو۔ اسی طرح آپ اپنے پیغمبروں میں حضور کاظم مضر خیال کرتے تھے۔ خواجہ صاحب نے اپنے دوسرے نشانہ کے طور پر مولوی محمد علی صاحب کو منتخب کیا اور ان کو جماعت میں اہمیت دینے کی کوشش کرنے لگے۔

ان اختلافات اور فساد کو دیکھتے ہوئے حضرت میر محمد اسحاق صاحب نے (خداء ان کو جنت

الفردوس عطا فرمائے) حضرت خلیفہ اول کی خدمت میں چند سوالات لکھ کر دیئے۔ جن میں خلیفہ اور انجمن کے اختیارات کی وضاحت طلب کی گئی تھی۔ حضرت خلیفہ اول نے علمی تحقیق کے طور پر سوال جماعت کے بعض علماء کو دیئے کہ وہ اس کا جواب دیں۔ لیکن خواجہ مکالم الدین صاحب اور مولوی محمد علی صاحب وغیرہ کے جوابات نے آپ کو ورطہ حیرت میں ڈال دیا کیونکہ انہوں نے خلیفہ کی حیثیت ایک مسجد کے ملا کے طور پر ظاہر کی تھی۔

اس موقع پر آپ نے ہمیشہ کے لئے اختلافات کو روکنے کے لئے 31 جنوری 1909ء کی تاریخ مقرر کی اور اس دن تقریر کرتے فرمایا:

”خلافت شرعی مسئلہ ہے اور خلافت کے بغیر جماعت ترقی نہیں کر سکتی۔... مجھے کہا جاتا ہے کہ خلیفہ کا کام نماز پڑھادینا یا جنازہ یا نکاح پڑھانا ہے یا بیعت لے لینا ہے۔ یہ جواب دینے والے کی نادانی ہے اس کو تو بہ کرنی چاہیے۔“ (آنینہ صداقت ص 136)

اور اس کے بعد خواجہ مکالم الدین صاحب اور مولوی محمد علی صاحب سے بیعت میں مولوی محمد علی صاحب اور خواجہ صاحب نے اس وقت بیعت توکری تھی لیکن معلوم ہوتا ہے ان کے دل پورے طور پر صاف نہیں ہوئے تھے کیونکہ انہوں نے اس کے بعد خلافت کے خلاف مجاز برابر جاری رکھا بلکہ ایک سکیم بنائی۔ اور صدر انجمن کے کاغذات میں حضرت خلیفہ اول کی بجائے پر یزید نٹ صاحب کے لفظ استعمال کرنے لگے تاکہ یہ سمجھا جائے کہ انجمن حضور کی باتوں کا احترام ان کے پر یزید نٹ ہونے کی وجہ سے کرتی رہی نہ کہ با اختیار ”خلیفۃ المسٹح“ ہونے کی وجہ سے لیکن ایک موقع پر جب انجمن کے ان ممبروں نے حضرت خلیفۃ المسٹح کے ایک ارشاد کی خلاف ورزی کی تو حضور نے ان کو جماعت سے نکالنے کا ارادہ کر لیا۔ اور عید کا دن اس کے لئے مقرر فرمایا۔ لیکن ان لوگوں نے موقع شناسی سے کام لے کر دوبارہ معافی مانگ لی۔ مگر اپنی خفیہ ریشہ دو انیوں کو برابر جاری رکھا بلکہ جماعت کے بعض مسلمہ عقائد کے خلاف مذاہنت والے عقائد کا اظہار کرنے لگے۔ جس پر جماعت ان لوگوں سے عموماً اور خواجہ صاحب سے خصوصاً بہت بدظن ہو گئی۔

# موت العالم - موت اعلم

ہنوز سیر ندیدم جمال نور الدین  
کہ شد ز گردش گلیت وصال نور الدین

تاریخ احمدیت میں 1914ء ایک یادگار تاریخی سال ہے کیونکہ اس میں قدرت ثانیہ کے مظہر اول اپنی اٹھتھر (78) سالہ کامیاب و با مراد زندگی گزار کر اپنے مالک حقیقی خالق ہر دو جہاں سے جا ملے۔ اور جماعت خلافتِ ثانیہ کے دور میں داخل ہوئی۔

حضرت صاحب 18 نومبر 1910ء کو فریباً ساڑھے چار بجے حضرت قاضی امیر حسین صاحب کے مکانات کے سامنے گھوڑی سے گر پڑے اور آپ کی پیشانی پر گہرا زخم آیا۔ اس طرح حضرت اقدس صحیح موعودؑ کا کشف پورا ہوا کہ مولوی نور الدین صاحب گھوڑے پر سوار ہوئے ہیں اور گر گئے ہیں۔ (تذکرہ ص 671) اخبار الحکم نے اس حادثہ کی تفصیل اس طرح لکھی ہے:

”18 نومبر 1910ء کو بعد نماز جمعہ حضرت خلیفۃ المسیح گھوڑے پر سوار ہو کر نواب صاحب (حضرت محمد علی خان صاحب) کی کوئی پر تشریف لے گئے نواب صاحب 17 نومبر کو قادیان آئے تھے..... واپسی پر گھوڑی نہایت تیزی اور بے خودی سے آرہتھی تھی ملک مولا بخش صاحب رئیس گورنمنٹ بیان کرتے ہیں کہ گھوڑی ایسی تیزی اور بے خودتھی اور حضرت خلیفۃ المسیح ایسی قوت اور اطمینان کے ساتھ اس پر بیٹھے تھے کہ میرے وہم گمان میں بھی نہ آ سکتا تھا۔ میں نے بڑے سے بڑے سوار دیکھے ہیں مگر حضرت کی شان اس وقت نہیں تھی آخیر گھوڑی ایک تنگ کوچ سے ہو کر گزری اور حضرت زمین پر آ رہے اور پیشانی پر سخت چوٹ آئی۔ بالآخر ڈاکٹر شیخ عبداللہ صاحب نے زخموں کو درست کیا اور بدلوں کلوروفارم کے عمل کے زخم کوئی دیا گیا حضرت کی عمر باوجود یہکہ 80 سال کے قریب ہے

لیکن دیکھنے والے دیکھتے تھے کہ زخم کے سے جانے کے وقت آپ کے چہرہ یا بدن کے کسی حصہ میں کوئی شکن تک نہیں پڑا۔ استقلال اور ضبط نفس کا ایسا نمونہ تھا کہ وہ کامل ایمان کے بدول ناممکن ہے۔” (الحکم 28 نومبر 1910ء)

باوجود اس قدر تکلیف کے تخلی و بردباری حسب معمول تھی چنانچہ اس حادثہ کی خبر ملتے ہی قادیان کے مردوں زان اکھٹے ہو گئے تو آپ نے عورتوں کو پیغام بھجوایا کہ۔

”میں اچھا ہوں۔ میں گھبرا تائیں۔ اور نہ میرا دل ڈرتا ہے وہ سب اپنے گھروں کو چلی جائیں اپنا نام لکھوادیں میں ان کے لئے دعا کروں گا۔“ (الحکم 28 نومبر 1910ء)

اپنی تکلیف دہ بیماری کے ابتدائی دنوں میں آپ نے احتیاط اور دُور اندیشی کا شاندار مظاہرہ کرتے ہوئے فرمایا:

”میرے حواس اس وقت درست ہیں اور موت کا کوئی وقت معلوم نہیں میں چاہتا ہوں تمہارے لئے ایک وصیت لکھ دوں تم آپس میں مشورہ کرلو.....“

(الحکم 28 نومبر 1910ء)

اس سے معلوم ہوتا ہے کہ آپ کو اختلافات اور فتنے کی دبی ہوئی چکاریاں نظر آ رہی تھیں اور آپ اس کوشش میں تھے کہ ان کو ہمیشہ کے لئے ٹھنڈا کر دیا جائے اور اس کے لئے آپ نے اپنی زندگی بھر کی کوششوں کے علاوہ اس شدید بیماری میں بھی مسلسل جدو جہد جاری رکھی چنانچہ 27 دسمبر 1910ء کو جلسہ سالانہ کے موقع پر تمام انجمن ہائے احمدیہ کے عہدیداروں سے خطاب فرماتے ہوئے مندرجہ ذیل اہم نصیحتیں کیں:

1۔ جھگڑے نہ کرو۔

2۔ صبر سے کام لو

3۔ اپنی ذاتی کمائی سے صدقہ خیرات دو

4۔ یہاں کے لوگ جن کے قبضہ میں روپیہ آتا ہے ان پر بدگمانی نہ کرو اور فرمایا کہ ”یہ باقیں

میں نے سوچ سمجھ کر کہی ہیں میرے دماغ میں خشکی ہوتا ہو مگر ان باتوں میں خشکی نہیں۔ آپ میں محبت رکھو۔ تنازعہ نہ کرو۔ بدگمانی نہ کرو کوئی اگر ناراض ہو تو صبر سے کام لواور دعا نہیں کرو.....”

(الحکم 7 جنوری 1911ء)

4 مارچ 1914ء کو آپ نے سلسلہ کے آئندہ نظام اور اپنی اولاد کے لئے وصیت فرمائی اپنے بعد خلافت کا صراحتاً ذکر فرمایا تاکہ ”قدریت ثانیہ کا داعیٰ وعدہ“ برقرار رہے۔ آپ کی وصیت کے الفاظ یہ تھے:

بسم اللہ الرحمن الرحيم

نحمدہ و نصلی علی رسولہ الکریم      وَاللّٰهُمَّ اسْلِمْ

خاکسار باتفاق حواس لکھتا ہے۔ لا اله الا الله محمد رسول الله میرے بچ چھوٹے ہیں۔ ہمارے گھر مال نہیں ان کا اللہ حافظ ہے ان کی پرورش یتامی و مساکین سے نہ ہو کچھ قرضہ حسنہ جمع کیا جاوے لا اق لڑ کے ادا کریں یا کتب۔ جائد وقف علی الولاد ہو۔ میرا جانشین متقدی ہو۔ ہر دعیریز عالم باعمل ہو۔ حضرت صاحب کے پرانے اور نئے اصحاب سے سلوک چشم پوشی۔ درگزر کو کام میں لاوے۔ میں سب کا خیر خواہ تھا وہ بھی خیر خواہ رہے۔ قرآن و حدیث کا درس جاری رہے۔

والسلام      (دستخط) 7 مارچ 1914

وصیت تحریر کرنے کے بعد آپ نے مومنانہ فراست سے کام لیتے ہوئے مولانا محمد علی صاحب کو ارشاد فرمایا کہ وہ وصیت پڑھ کر سنا نہیں۔ حضور کے ارشاد پر مولوی صاحب نے یہ وصیت تین دفعہ پڑھ کر سنائی۔

یاد رہے کہ اس سے پہلے بھی حضرت خلیفۃ المسیح الاول نے ایک وصیت تحریر فرمایا ایک شاگرد شیخ تیمور صاحب کو دی تھی۔ متعدد مصدقہ روایات کے مطابق اس میں آپ نے اپنے جانشین کے طور پر حضرت مرزا بشیر الدین محمود احمد کا نام لکھا تھا۔ ہدایت دی تھی کہ علی اسوہ ابی بکر جس کا نام

لفاف میں ہے اس کی بیعت کرو۔

1913ء کے جلسہ سالانہ کے بعد حضور علی العوم اسہال، کمر دردار اور بخار وغیرہ سے بیمار رہے اور جنوری 1914ء میں تو آپ کمزوری اور بخار کی وجہ سے صاحب فراش ہو گئے۔ اس حالت میں بھی آپ نے اپنی روح کی غذا یعنی قرآن مجید کی خدمت کا کام نہ چھوڑا اور علی العوم ظہر کے بعد مولیٰ محمد علی صاحب سے قرآن مجید کا ترجمہ اور نوٹ سنتے اور اس کی اصلاح فرماتے رہے۔ اس سے بھی بڑھ کر یہ کہ فروری کے دوسرے ہفتے میں جبکہ کمزوری کی وجہ سے آپ سہارے کے ساتھ بھی نہ بیٹھ سکتے تھے فرمایا۔ ”میں بول تو سکتا ہوں۔ خدا کے سامنے کیا جواب دوں گا۔ درس کا انتظام کرو میں قرآن مجید سنادوں۔“ یہ فقرہ آپ کی قوت ارادی اور ایمان کی پختگی پر دال ہے ورنہ آپ اس وقت درس دینے کے قابل نہ تھے۔

13 مارچ 1914ء کو بروز جمعہ دو پہر سواد بجے کے قریب عین حالت نماز میں اپنے رفیق علی سے جا ملے۔ اور ہشتی مقبرہ میں اپنے آقا اور محبوب کے پہلو میں ابدی آرامگاہ میں دعاوں، اشکوں اور آہوں کے ساتھ سلاادئے گئے۔

آپ کی وفات ایک فرد کی وفات نہ تھی بلکہ ایک بلند مرتبہ مفسر عظیم الشان محدث، حاذق طبیب، سینکڑوں بیواؤں اور یتیموں کے سر پرست تمام جماعت کے مرbi اور رحیم بلکہ تمام دنیا کو اپنے گونا گوں کمالات سے متعین کرنے والے شخص کی وفات تھی۔ یہی وجہ ہے کہ آپ کی وفات پر نہ صرف تمام جماعت نے بلکہ غیروں نے بھی آنسو بھائے اور گھرے رنج کا اظہار کیا چنانچہ چند اخبارات کے اقتباسات بطور مثال مندرجہ ذیل ہیں:

اخبار ”زمیندار“، رقم طراز ہے:

”مولوی حکیم نور الدین صاحب کی شخصیت اور قابلیت ضرور اس قبل تھی جس کے نقدان پر تمام مسلمانوں کو رنج اور افسوس کرنا چاہیے۔ کہا جاتا ہے کہ زمانہ سو برس تک گردش کرنے کے بعد ایک باکمال پیدا کرتا ہے۔ الحق اپنے تجزی علم و فضل کے لحاظ سے

مولانا حکیم نور الدین بھی ایسے ہی باکمال تھے افسوس ہے کہ آج ایک زبردست عالم ہم سے ہمیشہ کے لئے جدا ہو گیا۔“  
 (زمیندار 19 مارچ 1914ء)  
 اخبار وطن:-

مولوی صاحب مرحوم کیا بحاظ طبابت و حداقت اور کیا بحاظ سیاحت علم و فضیلت و علمیت ایک برگزیدہ (بزرگوار) تھے۔ علم سے ان کو عشق تھا اور فراہمی کتب کا خاص شوق۔“  
 (وطن 20 مارچ 1914ء)

میونپل گزٹ نے آپ کی خدمت قرآن کو سراہتے ہوئے لکھا:-

”مرحوم جیسا کہ زمانہ واقف ہے ایک بے بدل عالم اور زہدوالقا کے لحاظ سے مرزاںی جماعت کے لئے تو واقعی ایک پاکباز اور ستودہ صفات خلیفہ تھے۔ لیکن اگر ان کے مرزاںیانہ مذہبی عقائد نظر انداز کر کے دیکھا جائے تو بھی وہ ہندوستان کے مسلمانوں میں بے شک ایک عالم تبحیر اور جید فاضل تھے۔ کلام اللہ سے آپ کو جو عشق تھا وہ غالباً بہت کم عالموں کو ہوگا۔ اور جس طرح آپ نے عمر کا آخری حصہ احمدی جماعت پر صرف قرآن مجید کے حقائق و معارف آشکارا فرمانے میں گزارا۔ بہت کم عالم اپنے حلقوہ میں ایسا عمل کرتے ہوئے پائے جائیں گے۔ حکمت میں آپ کو خاص دستگاہ تھی۔ اسلام کے متعلق آپ نے نہایت تحقیق و تدقیق سے کئی کتابیں لکھیں اور معتبر ضمین کو دنداں شکن جواب دئے۔

بہر حال آپ کی وفات مرزاںی جماعت کے لئے صدمہ عظیم اور عام طور پر اہل اسلام کے لئے بھی کچھ کم افسوسناک نہیں۔ اللہ تعالیٰ مرحوم کو غریبی رحمت فرمائے اور پسمندگان کو صبر جیل عطا فرمائے۔“  
 (میونپل گزٹ 19 مارچ 1914ء)



## حروفِ آخنر

تاریخی اعتبار سے خلافت اولیٰ کا جستہ جستہ جائزہ لیا گیا ہے۔ حقیقت یہ ہے کہ انبیاء اور خلفاء کے زمانوں کی جامع و مانع تاریخ مرتب کرنا کسی سوراخ کے بس کی بات نہیں ہے۔ خدا کے ان مقریبین کے عہد میں ملائکہ کی تائید سے واقعات کا پے در پے ایسا ہجوم ہوتا ہے۔ اور یہ ک وقت اتنے مفید، دورس اور نتیجہ خیز واقعات ہوتے ہیں کہ ایک ظاہر بین مورخ ان کی اہمیت کا اندازہ لگاہی نہیں سکتا۔ حقیقت میں وہ واقعات ان انتقالات عظیمہ کا پیش نہیں ہوتے ہیں جو روحانی تحریکوں کے عروج کے وقت رونما ہونے والے ہوتے ہیں۔

خلافت اولیٰ کو یہ بیجے یہ چھ سالہ مبارک اور شاندار دورا یے متعدد عظیم الشان واقعات کا حامل ہے۔ جن کی چند مثالیں آپ گزشتہ اوراق میں دیکھ چکے ہیں۔ لیکن بحیثیت مجموعی اس زمانہ پر نظر ڈالنے تو آپ کو تین نمایاں اور ممتاز محور نظر آئیں گے جن کے ارد گرد باقی تمام واقعات گھومتے ہیں۔ یعنی

1- خدمت قرآن مجید 2- تربیت جماعت 3- استحکام خلافت

خلافت کے ابتدائی دور میں جماعت میں بہترین منتظم وہی بزرگ ثابت ہوئے جنہوں نے آپ کے دامن تربیت سے فیض حاصل کیا۔ آپ نے ایک ایسی ٹیم تیار کی جو برابر اخلاص محبت، جوش جذبہ عزم اور استقلال سے اپنے فرائض منصبی کما حقة ادا کرتے رہے۔ یہ ایک عظیم الشان کارنامہ ہے جو ازل سے مقریبین خدا کے ساتھ ہی مخصوص ہے چنانچہ حضرت خلیفة امتحانی، حضرت میر محمد اسحاق صاحب مرحوم حضرت صاحبزادہ میاں بشیر احمد صاحب، حضرت مولوی شیر علی صاحب، حضرت چوہدری فتح محمد صاحب سیال، حضرت قاضی امیر حسین صاحب، حضرت مولوی محمد دین صاحب، حضرت مولوی محمد سرور صاحب، حضرت ملک غلام فرید صاحب، حضرت سید زین العابدین ولی اللہ شاہ صاحب (اللہ ان سب سے راضی ہو) جیسے بزرگوں کو سلسلہ کا جو کام بھی تفویض ہوا انہوں نے اس میں اپنی خداداد قابلیتوں سے نمایاں کامیابی حاصل کی۔

آپ کی زندگی کا آخری اور عظیم الشان کارنامہ استحکام خلافت ہے۔ آپ نے ایام خلافت میں سب سے زیادہ توجہ اسی امر کی طرف مبذول فرمائی۔ چنانچہ آپ نے خلافت کو بار بار آیت استخلاف کے مطابق قرار دیا۔ خلافت کے منکروں اور فتنہ پردازوں کو فاسق کہا۔ اور اپنی خلافت کو ”وصیت“ کے عین مطابق قرار دیا اور خلافت را شدہ کے مشابہ قرار دیا۔ یہ اپنی آخری وصیت میں ”خلیفہ“ کے متعلق واضح ارشادات فرمائے۔ غرضیکہ زندگی بھر خلافت کے ثبات و استحکام میں کوشش رہے اور جماعت کو اس مقام پر لے گئے کہ اس میں نظام خلافت اتنا مضبوط و مستحکم ہو گیا کہ اسے شک و شبہ کی آندھیوں سے کوئی نظر نہیں اور خلافت و جماعت احمدیہ لازم و ملزم ہو چکے ہیں۔ (آپ کی وفات پر جو چند لوگ نظام خلافت سے ذاتی عناد و بعض کی وجہ سے الگ ہوئے وہ خوبی گھی خلافت کو وصیت کے مطابق قرار دے کر تسلیم کر چکے تھے)

## حضرت خلیفۃ المسیح الاولیٰ کی وصیت

”آخر میں ایک بات اور کہنا چاہتا ہوں اور یہ وصیت کرتا ہوں کہ تمہارا اعتقام جبل اللہ کے ساتھ ہو۔ قرآن تمہارا دستور العمل ہو۔ باہم کوئی تنازع نہ ہو..... چاہئے کہ تمہاری حالت اپنے امام کے ہاتھ میں ایسی ہو جیسے میت غسال کے ہاتھ میں ہوتی ہے۔ تمہارے تمام ارادے اور خواہیں مردہ ہوں اور تم اپنے آپ کو امام کے ساتھ ایسا وابستہ کرو جیسے گاڑیاں انجمن کے ساتھ اور پھر استغفار کثرت سے کرو اور دعاوں میں لگے رہو وحدت کو ہاتھ سے نہ دو و دوسرے کے ساتھ نیکی اور خوش معاملگی میں کوتا ہی نہ کرو تیرہ سو برس کے بعد یہ زمانہ ملا ہے اور آئندہ یہ زمانہ قیامت تک نہیں آ سکتا پس اس نعمت کا شکر کرو کیونکہ شکر کرنے پر ازاد یا نعمت ہوتا ہے۔“ (خطبات نور 131)

اے خدا! جماعت احمدیہ ہمیشہ خلافت کے انعام سے ممتنع رہے کیونکہ امام کی برکت سے ہی جماعت بنتی ہے اتحاد قائم ہوتا ہے اور خدائی تائید و نصرت حاصل ہوتی ہے۔ آمین اللہم آمین۔

خدا سے وہی لوگ کرتے ہیں پیار  
 جو سب کچھ ہی کرتے ہیں اُس پر نثار  
 اسی فکر میں رہتے ہیں روز و شب  
 کہ راضی وہ دلدار ہوتا ہے کب  
 اُسے دے چکے مال و حب اس بار بار  
 ابھی خوف دل میں کہ ہیں ناہکار  
 لگاتے ہیں دل اپنا اُس پاک سے  
 وہی پاک جاتے ہیں اس خاک سے

(نشان آسمانی صفحہ 46 (حاشیہ) مطبوعہ 1892ء / روحانی خزانہ جلد 4 صفحہ 407)

